


# ಕವಿತೆ



೨೩೧  
8h. Stories  
KON  
JAM

ಕವಿತೆ ಪ್ರಕಾಶನ


ಜೇಮ್ಸ್ ಲುವಿಸ್, ಬೆಂಗಳೂರು



362(KK-362)

# ರಾಯ್

(ಮಟ್ಟೋ ಕಾಣೆಯೊ)




ಜೇಮ್ಸ್ ಲುವಿಶ್, ಒಮ್ಮೂರ್

731  
M-KOM  
JAM

COMPLIMENTARY COPY

2005



ರಾಕ್ಲೊ ಪ್ರಕಾಶನ್

ಕೊಡಿಯಾಳ್‌ಬಯ್ಲ್, ಮಂಗ್ಗೂರ್ - 575 003


ಫೋನ್: 2422426

731-1218 (KON. A)



ಕುಂದ

(ಕುಂದಗಿರಿ, ಮಂಗಳೂರು)



A, JEM C P05

001.11A  
E 82

RAAI A collection of Konkani short stories by  
James Lewis

©2005 Edition: Raknno Publication

Cover Design by Pinto Vamanjoor

Published by

**Raknno Publication,**


Kodialbail Post, Mangalore - 575 003

Phone: 2422426

Price: Rs. 60/-

ಹ್ಯಾ ಕಾಣಿಯಾಂ ಪುಂಜ್ಯಾಂತ್ ಆಟಾಪ್ಲೆಸ್, ಸರ್ವ್ ಕಾಣಿಯೊ, ತಾಂತ್ಲೆ ಸನ್ನಿವೇಶ್ ಆನಿ ಪಾತ್ರ್, ಸಂಪೂರ್ಣ್  
ಕಾಲ್ಪನಿಕ್ ಜಾವ್ನ್ ಆಸೊನ್ ಖಿಂಚ್ಯಾಯ್ ಘಡಿತಾಕ್ ಜಾಂವ್, ವೆಕ್ತಿಕ್ ಜಾಂವ್ ಲಾಗು ಜಾಯ್ತಾಂತ್.

# ಮ್ಲಜ್ಯೋ ಕಾಣೆಯೊ ತುಮ್ಮೊಯಿ ಜಾಂವ್



ಹಾಂವೆಂ ಕಾಣೆಯೊ ಬರಂವ್ಕ್ ಸುರು ಕೆಲ್ಯಾ ಉಪ್ರಾಂತ್ ಮ್ಲಜ್ಯಾರ್ 1990 ಇಸ್ವೆ ಉಪ್ರಾಂತ್ ಮ್ಲಜ್ಯಾ ಕಾಣೆಯಾಂಚೊ ಸಂಗ್ರಹ್ ಪರಗಟ್ ಜಾಂವ್ಚೊ ಹೆಜ್ ಪಯಿಲ್ಲೆಪಾವ್ಪಿಂ. ಮ್ಲಜಿ ಪಯಿಲ್ಲಿ ಕಾದಂಬರಿ 'ಶಾಂಭವಿ' ಪರಗಟ್ ಜಾತಾನಾ ಉಮೆದ್ ವಾಡ್ಲಿ ತಶೆಂಚ್ ನವ್ಯಾ ಕಾಣೆಯಾಂಕ್ ವಾಟ್ ಜಾಲಿ. ಆಜ್ ಹೊ ಕಾಣೆಯಾಂಚೊ ಸಂಗ್ರಹ್ ತುಮ್ಮಾ ಹಾತಿಂ ಪಾವಜೆ ತರ್ 'ರಾಕ್ಲೊ' ಪತ್ರ್ ಪ್ರಮುಕ್ ಕಾರಣ್. ಹ್ಯಾ ಪಾಸತ್ 'ರಾಕ್ಲೊ' ಸಂಪಾದಕ್ ಮಾ| ಎರಿಕ್ ಕ್ರಾಸ್ತಾ ಬಾಪಾಂಕ್ ಹಾಂವ್ ಕೆನ್ನಾಯ್ ರುಣಿ ಆಸ್ತಲೊಂ.

ಕಾಣೆಯಾಂಚಿ ವಿಂಚವ್ಣ್ ಕರ್ನ್, ಎಕಾ ರುಪಾಕ್ ಹಾಡ್ಲ್ಯಾ ಮ್ಲಜಿ ಪತಿಣ್ ಡ್ಯಾಪ್ಲಿ ಲುವಿಸ್ ಹಿಕಾ, ಸರ್ವ್ ರಿತಿನ್ ಕಾಣೆಯಾಂಚಿ ಜತನ್ ಘೆತ್ಲ್ಯಾ ಟೊನಿ ಫೆರೊಸ್ ಹಾಕಾ, ಸೊಬಿತ್ ಮುಕ್‌ಪಾನ್ ಕರ್ನ್, ಕಾಣೆಯೆ ಬೂಕ್ ಆಕರ್ಶಿಕ್ ಧರಾನ್ ಸಜಯಿಲ್ಲ್ಯಾ ಜೊಕಿಮ್ ಪಿಂಟೊ, ವಾಮಂಜೂರ್ ಹಾಕಾ ವಂದಿತಾಂ. ಮ್ಲಜೆಂ ಕುಟಮ್ ಆನಿ ಮ್ಲಜೆ ಮಿತ್ರ್ ಹ್ಯಾ ವೆಳಾರ್ ಮ್ಲಜ್ಯಾ ಉಡಾಸಾಂತ್ ಸದಾಂಚ್ ಉರೆಲೆ.

ಹ್ಯೊ ಮ್ಲಜ್ಯೊ ಕಾಣೆಯೊ  
ತುಮ್ಮೊ ಜಾಲ್ಯೊ ತರ್ ಹಾಂವ್ ಸಂತುಶ್.

ದೇವ್ ಬರೆಂ ಕರುಂ.

—ಜೇಮ್ಸ್ ಲುವಿಸ್, ಒಮ್ಮೂರ್

# ಮನ್ಯಾ ಸಮಾಜಿಚಿ ವಾಸ್ತವಿಕತೆಚಿಂ ಚಿತ್ರಣ್

ಸಂಸಾರ್ ಮ್ಹಳ್ಳೆ ರಂಗ್‌ಮಾಂಚಿಯೆಚೆರ್ ಮನ್ಯಾ ಜೀವನ್ ಮ್ಹಳ್ಳೊ ನಾಟಕ್ ನಿರಂತರ್ ಚಲೊನ್ ಆಸಾ. ನಮುನ್ಯಾವಾರ್ ದೃಶ್ಯಾಂ ಹಾಂಗಾಸರ್ ಖೆಲೊನ್ ದಾಕಯ್ತಾತ್. ಥೊಡೆ ನಾಟಕ್ ಖೆಲ್ತಾತ್ ತರ್ ಹೆರ್ ಥೊಡೆ ನಾಟಕ್ ಖೆಲಯ್ತಾತ್ ಆನಿ ಪಾತ್ರ್ ಬದ್ಲೊನ್‌ಚ್ ಆಸ್ತಾತ್. ಮನಿಸ್ ಹ್ಯಾ ಸರ್ವಾಂತ್ ಪಾತ್ರ್‌ದಾರಿ ತಶೆಂಚ್ ಪ್ರೇಕ್ಯಕ್. ಏಕ್ ಪ್ರೇಕ್ಯಕ್ ಜಾವ್ನ್ ಆನಿ ಪಾತ್ರ್ ಖೆಲೊನ್ ವಿಸ್ತೃತ್ ಅನ್ವೊಗ್ ತಾಕಾ ಲಾಬ್ತಾ ಆನಿ ತಿಂ ದೃಶ್ಯಾಂ ಮನ್ಯಾ ಮತಿಂತ್ಯಾಯಿ ಪರ್ತುನ್ ತಾಕ್ ಖೆಲೊನ್‌ಚ್ ಆಸ್ತಾತ್. ಹ್ಯಾ ದೃಶ್ಯಾಂತ್ ಮನ್ಯಾ ಸಂಸಾರಾಚೆಂ ವಾಸ್ತವಿಕ್ ಚಿತ್ರಣ್ ಝಳ್ತಾ. ಮನ್ಯಾ ಸಮಾಜಿಚೆಂ ಬರೆಪಣ್ ಆನಿ ಖೊಟೆಪಣ್, ಉಜ್ವಾಡಾಚಿಂ ಆನಿ ಕಾಳೊಕಾಚಿಂ ಕೃತ್ಯಾಂ, ಉಗ್ತೊ ಆಸ್‌ಲೆಲ್ಯೊ ಸಕ್ತಿ ಆನಿ ಲಿಪೊನ್ ಉರ್‌ಲೆಲ್ಯೊ ಸಂಗಿ, ಸಂಸಾರಾಚೆ ದೆಕಿಕ್ ಮುಕಮಳಾಚೆರ್ ಕವಚ್ ಫಾಲ್ನ್ ಕರ್ಚೆಂ ಪ್ರದರ್ಶನ್ ಆನಿ ತಾಚ್ಯಾ ಪಾಟ್ಲಾನ್ ಲಿಪೊನ್ ಆಸ್ಚೆಂ ತೆಂ ಕುಸ್ತೆಪಣ್ ಎಕೆ ಚಿಂತ್ಪಿ ವೆಕ್ತಿಕ್; ಕಾನ್, ದೊಳೆ, ಮತ್ ಉಗ್ತಿ ದವರ್ತಲ್ಯಾಕ್ ಧರ್ ಧರ್ ಮ್ಹಳ್ಳೆಬರಿ ದಿಸ್ತಾ ಆನಿ ತಿಂ ದೃಶ್ಯಾಂ ನಿಯಾಳ್ತಾನಾ ಹೊ ಸಂಸಾರ್ ಕಿತೆಂ, ಹ್ಯಾ ಸಂಸಾರ್ ಮ್ಹಳ್ಳೆ ರಂಗ್‌ಮಾಂಚಿಯೆಚೆರ್ ಆಪ್ಲೆಂ ಪ್ರದರ್ಶನ್ ಕರ್ಚೆ ಪಾಸತ್ ಮನಿಸ್ ಕಸಲೊ ನಾಟಕ್ ಕರ್ತಾ, ಕಿತೆಂ ಸರ್ವ್ ವಾಪರ್ತಾ ಹೆಂ ಸ್ಪಶ್ಟ್ ಜಾತಾ.

ಸಂಸಾರಾಂತ್ ಜಾಯ್ತಿಂ ಬರೆಪಣ್ ಆಸಾ, ಉಜ್ವಾಡ್ ಆಸಾ. ಪುಣ್ ಹೆಂ ಬರೆಪಣ್ ಖೊಟ್ಯಾ ಪಾಟ್ಲಾನ್ ಲಿಪೊನ್ ಉರ್ತಾ, ಉಜ್ವಾಡಾಕ್ ಕಾಳೊಕ್ ಧಾಂಪುನ್ ದವರ್ತಾ ಆನಿ ಬರೆಪಣ್ ದಿಸ್ಚ್ಯಾ ಬದ್ಲಾಕ್ ಖೊಟೆಪಣ್ ಮಾತ್ರ್ ದಿಸೊನ್ ಯೆತಾ. ತಶೆಂ ಜಾಲ್ಲ್ಯಾನ್ ಸಂಸಾರಾಂತ್ ಘಾತ್ಪಿ, ಭ್ರಶ್ಟಾಚಾರ್, ಧರ್ಮಾಚೊ ಉಳ್ಳೊ ವಾಪರ್, ಅದಿಕಾರಾಚೊ ಚೂಕ್ ವಾಪರ್, ದುರ್ಬಲ್ಯಾಂಚೆಂ ಶೋಷಣ್, ಗುಲಾಮ್‌ಪಣ್, ಸ್ತ್ರಿಯಾಂ ಥಂಯ್ ಭೇದ್‌ಭಾವ್ ಆನಿ ಗ್ರೇಸ್ತ್‌ಕಾಯೆಚೊ ಹಂಕಾರ್ ಹ್ಯೊ ಸಂಗಿ ಬಳ್ವಂತ್ ತಶೆಂ ದಿಸ್ತಾತ್, ರಾಜ್ ಕರ್ತಾತ್ ತಶೆಂ ದಿಸ್ತಾತ್.

ಮನ್ಯಾ ಸಮಾಜಿಚಿ ಹಿ ವಾಸ್ತವಿಕತಾ ಚಿತ್ರಣ್ ಕರ್ಚೊ, ಕೊಂಕ್ಣಿ ಲೇಕಕ್-ಸಾಹಿತಿ ಮಾನೆಸ್ತ್ ಜೇಮ್ಸ್ ಲುವಿಸ್ ಹಾಚೊ ಥೊಡ್ಲೊ ವಿಂಚ್ಕಾರ್ ಕಾಣಿಯೊ 'ರಾಯ್' ಬುಕಾರುಪಿಂ 'ರಾಕ್ಲೊ' ಪ್ರಕಾಶನಾದ್ವಾರಿಂ ಉಜ್ವಾಡಾಕ್ ಹಾಡ್ತಾಂವ್ ಆನಿ ವಾಚ್ಪಾಂ ಮುಕಾರ್ ದವರ್ತಾಂವ್. ಹಾಂತ್ಲೊ ಸಬಾರ್ ಕಾಣಿಯೊ ಎದೊಳ್‌ಚ್ 'ರಾಕ್ಲೊ'ರ್ ಛಾಪುನ್ ಆಯ್ಲಾತ್ ತರೀ, ಥೊಡ್ಲೊ ನವೊ ಕಾಣಿಯೊ ಸೆರ್ವೆವ್ನ್ ಏಕ್ ಪುಂಚೊ ಕೆಲಾ. ಹ್ಯಾ ಸರ್ವ್ ಕಾಣಿಯಾಂಚೆ ವಿಶಯ್ — ಮನ್ಯಾ ಸಮಾಜಿಂತ್ ಆಮಿ ಕಿತೆಂ ಪಳೆತಾಂವ್, ಭೊಗ್ತಾಂವ್, ಆಯ್ಕಾತಾಂವ್ ಆನಿ ಥೊಡೆಪಾವ್ಪಿಂ ಜಿಯೆತಾಂವ್ —



ತೆಚ್ ಚಾವ್ನಾಸಾತ್ ಆನಿ ಹೆ ವಿಶಯ್ ಸಮಾಜಿಂತ್ಲೆ ವಿಪರ್ಯಾಸ್ ದಾಕವ್ನ್ ದಿತಾತ್. ಬೋವ್ ಸೊಂಪೆ ಭಾಶೆನ್, ಸಾಮಾನ್ಯ ವಾಚ್ಪಾಕ್ ಸಮ್ಜಾಸಾರ್ಕೆಂ ಬರಯಿಲ್ಲ್ಯಾ ಹ್ಯಾ ಕಾಣಿಯಾಂನಿ ಗುಂಡಾಯೆಚೆಂ ಚಿಂತಪ್ ಆಸಾ. ಮನ್ಶಾ ಸಮಾಜಿಂತ್ಲೆಂ ಕಪಟಿಪಣ್, ಜಿಯೆಂವ್ಚ್ಯಾಕ್ ಕರ್ಚೊ ನಾಟಕ್, ಪಾಂಗುರ್ಚೊ ವೇಸ್, ಪೆಲ್ಯಾಚೆರ್ ಅದಿಕಾರ್ ಚಲಂವ್ಚ್ಯಾಕ್ ಆದಾರ್ಚಿಂ ಕೃತ್ಯಾಂ, ಭಕ್ತಿಪಣಾಚೊ ಆನಿ ಧರ್ಮಿಕ್ ವೇಸ್ ಪಾಂಗುನ್ ಆಪ್ಲ್ಯಾ ಭಾವಾಂ-ಭಯ್ಣಿಂಕ್ ಕರ್ಚೊ ಅನ್ಯಾಯ್ ಆನಿ ವಾಯ್ಟ್ ಚಾಲಿವರ್ಚಿಂ ಕುಟ್ಮಾಚೆರ್ ಜಾಂವ್ಚೊ ಪ್ರಬಾವ್, ನಿಯಂತ್ರಣ್ ನಾತ್ಲೆ ಜಿಬೆವರ್ಚಿಂ ಜಾಂವ್ಚೊ ಉಲವ್ಪಾ ಸಕ್ತಿಚೊ ಉಳ್ಚೊ ವಾಪರ್, ಹ್ಯಾ ಸರ್ವಾಂ ಮದೆಂ ಕಾಳೊಕಾಂತ್ ಉಜ್ವಾಡ್ ಹಾಡ್ನ್ ಜಿಣಿಯೆಕ್ ಭರ್ವಸೊ ದಿಂವ್ಚೆ ತಸಲೊ ಭುರ್ಬಾಚೊ ತ್ಯಾಗ್ ನಿಯಾಳಾಕ್ ಸಹಜ್ ಚಾಲ್ತೆ ವಿಶಯ್.

ರಾಯ್ ಚಾವ್ನ್ ಹೆರಾಂಚೆರ್ ಅದಿಕಾರ್ ಚಲಂವ್ಚೊ, ಹೆರಾಂ ಕರ್ನಾ ಸೆವಾ ಜೋಡ್ನ್ ಘೆಂವ್ಚಿ ಆಶಾ ಸರ್ವಾಂಚ್ಯಾ ಕಾಳ್ಜಾಂತ್ ಆಸಾ ತರೀ ಸರ್ವಾಂಕಿ ರಾಯ್ ಜಾಂವ್ಚೊ ಜಾಯ್ನಾ ಮ್ಹಳ್ಳೆಂ ಸತ್. ರಾಯ್ ಚಾವ್ನ್ ರಾಯಾಳ್ ಜಿವಿತ್ ಜಿಯೆಂವ್ಚೊ ಆನಿ ಸಂಸಾರಾಚೆಂ ಸರ್ವ್ ಥರಾಚೆಂ ಸುಖ್ ಭೊಗುಂಕ್ ಸಪ್ನೆತಲ್ಯಾಂನಿ ಜಾಗೊ ಜಾವ್ನ್ ವಾಸ್ತವಿಕ್ ಸಂಸಾರಾಕ್ ಯೆಂವ್ಚೆಂ ಗರಜೆಚೆಂ. ಸಮಾಜಿಚ್ಯಾ ಹ್ಯಾ ಸಂಗಿಂಚೆರ್ ಆಪ್ಲೆಂ ಚಿಂತಪ್ ಕಾಣಿಯಾಂ ಮೂರಿಫಾತ್ ಮಾನೆಸ್ತ್ ಜೆಮ್ನಾನ್ ಆಮ್ಚೆ ಮುಕಾರ್ ದವರುನ್, ನಿಯಾಳುಂಕ್ ಅವ್ಕಾಸ್ ಕರುನ್ ದಿಲಾ. ಹ್ಯಾ ವಗ್ತಾ ತಾಕಾ 'ದೇವ್ ಬರೆಂ ಕರುಂ' ಮ್ಹಣ್ತಾನಾ, ತಾಚೆ ಲಿಕ್ಕೆ ಥಾವ್ನ್ ಆನಿಕೀ ಉಂಚ್ಲೆಂ ಸಾಹಿತ್ಯ್ ವ್ಹಾಳೊನ್ ಯೇಂವ್ಚಿ ಆನಿ ಕೊಂಕ್ಣಿ ಸಾಹಿತ್ಯ್ ಗ್ರೇಸ್ತ್ ಜಾಂವ್ಚಿ ಮ್ಹಣ್ ಆಶೆತಾಂ.

ಹೊ ಬೂಕ್ ವಾಚ್ಪಾಂಕ್ ಪಾವಂವ್ಚ್ಯಾಕ್ ಆಮ್ಕಾಂ ಆದಾರ್ ದಿಲ್ಲ್ಯಾ ಸರ್ವಾಂಕ್ ಹಾಂವ್ ರುಣಿ. ಮುಕ್‌ಪಾನ್ ಸಜಯಿಲ್ಲ್ಯಾ ಜೊಕಿಮ್ ಪಿಂಟೊ ವಾಮಂಜೂರ್, ಡಿಟಿಪಿ ಕರುನ್ ದಿಲ್ಲ್ಯಾ ಶ್ರೀಮತಿ ಡ್ಯಾಪ್ಲಿ ಲುವಿಸ್, ಬೆನೆಡಿಕ್ಟಾ ರೊಜಾರಿಯೊ, ಡೊರೊತಿ ಬ್ರ್ಯಾಗ್ಸ್, ಭಾಸ್ ಆನಿ ಬರ್ಪಾ ರೀತ್ ಪಳಯಿಲ್ಲ್ಯಾ ಟೊನಿ ಫೆರೊಸ್, ಛಾಪುನ್ ದಿಲ್ಲ್ಯಾ ಕೊಡಿಯಾಲ್‌ಬಯ್ಲ್ಯ ಛಾಪ್ಕಾನ್ಯಾಚೊ ಮೆನೆಜರ್ ಬಾ| ಜೊರ್ದ್ವಿ ಡಿಸೊಜಾ ಆನಿ ಹೆರ್ ರಿತಿನ್ ಸಹಕಾರ್ ದಿಲ್ಲ್ಯಾ ಸರ್ವಾಂಚೊ ಉಪ್ಕಾರ್ ಬಾವುಡ್ತಾಂ.

ದೇವ್ ಬರೆಂ ಕರುಂ.

—ಬಾ| ಎರಿಕ್ ಕ್ರಾಸ್ತಾ  
'ರಾಕ್ಲೆ' ಸಂಪಾದಕ್

WORLD KONKANI LIBRARY



Accn No: 000731

# ರಾಯಚ್ಯಾ ಭಂಡಾರಾಂತ್...

ರಾಯ್ / 7

ಆಜಿಯೆಚೊ ಭೊಜೊ / 12

ಖುರಿಸ್ / 18

ಎಟಿಎಮ್ ಆನಿ ತೊ / 22

ಮರಿ ರಡ್ಡಿ / 27

ಪ್ರತಿಭಟನ್ / 33

ತಿಂ-ಹಿಂ / 41

ಆದಾರ್ / 46

ವಿಪರ್ಯಾಸ್ / 53

ದಂದೊ / 61


‘ಲಕ್ಕಿ’ / 68

ದೋನ್ ಫೊಡಿ ಮಾಸ್ / 75

ಬಾಬು ಉಲಯ್ನಾ / 80

ಕುಸ್ವಾರ್ / 87


ಮೊನೊ / 92







ತೆಂ ಶ್ವೆರ್.



ತ್ಯಾ ದಿಸಾ ತೆಂ ಶ್ವೆರ್ ಆನಿಕೇ ಸೊಬ್ಬಾಲೆಂ. ರಸ್ತಾ ದೆಗೆನ್ ವಣದಿಂಕ್ ರಂಗ್ ದೀನಾಸ್ತಾನಾ ವಿಣ್ಣೊ ದಿಸ್ಚೊ ಲ್ಹಾನ್ ಲ್ಹಾನ್ ಆಂಗ್ಲಿ ಸೊಬಿತ್ ರಂಗಾನ್ ಹೊಕ್ಲೆಪರಿಂ ಸುಂರಗಾರ್ಯಾತ್. ಪರ್ದೆಚೆಂ ವಾತಾವರಣ್ ಸಗ್ಳಾನ್ ದಿಸೊನ್ ವೊಮ್ಮಾತಾ. ಲೊಕಾಚಿ ಖೆಟ್‌ಚ್ ಆಸಾ. ಸಾಸಂವ್ ಘಾಲುಂಕ್ ಸಯ್ತ್ ಜಾಗೊ ಮೆಳ್ಳೊನಾ. ರಸ್ತಾ ದೆಗೆನ್ ವೆಪಾರ್ ಚಲಂವ್ಚೆ ಲ್ಹಾನ್-ವ್ಹಡ್ ವೆಪಾರಿಸ್ತ್ ಸಯ್ತ್ ಆಜ್ ಥಂಯ್ ದಿಸನಾಂತ್. ತಾಂಣಿಯಿ ಜಾಗೊ ಬದ್ಲಿಲಾ.

ತ್ಯಾ ಶ್ವೆರಾಚ್ಯಾ ಆನ್‌ವಕೆ ಕುಶಿನ್ ಕೆನ್ನಾಯ್ ಘೊಡ್ಯಾಂಚೊ ವೆಪಾರ್ ಚಲ್ತಾಲೊ. ಆಜ್ ತೊಯಿ ಬಂದ್. ಶ್ವೆರ್ ನಿತಳ್ ಕರ್ಚೆಂ ಕಾಮ್ ಖುದ್ ರಾಯಾಚೆ ಮನಿಸ್‌ಚ್ ಕರ್ನ್ ಆಸಾತ್. ಧುಳಿನ್ ಬುಡೊನ್ ಗೆಲ್ಲೊ ರಸ್ತೊ ಉದಕ್ ಮಾರ್ನ್ ನಿತಳ್ ದವರ್ಚೆಂ ಕಾಮಾಯಿ ಚಾಲು ಆಸಾ. ಮ್ಹಜೆ ಜಿಣಿಯೆಚೆಂ ವಿಶೇಸ್ ಘಡಿತ್ ಸಾಂಗ್ತಾನಾ ಹ್ಯೊ ಸರ್ವ್ ಸಂಗಿ ಗರ್ಜೆಚ್ಯೊ ಮ್ಹಣ್ ತುಮಿ ಜಾಣಾ ಜಾಯ್.

ಫೆಸ್ತಾ-ಪರ್ದೆ ಸಂದರ್ಭಿಂ ಜಾಂವ್ಚೆ ತಿತ್ಲೊ ಸುಂರಗಾರ್ ತ್ಯಾ ಶ್ವೆರಾಂತ್ ಜಾತಾಲೊ. ಹೆಂ ಸರ್ವ್ ಮ್ಹಜ್ಯಾ ಪರ್ಯಾ ಗುಡ್ಸಲಾ ಥಾವ್ನ್ ಹಾಂವ್ ಪಳೆತ್ ಆಸಾಂ. ಇತ್ಲೆಂ ಸಕ್ಕಡ್ ವಿವರಿತಾನಾ ಮ್ಹಜೆವಿಶಿಂ ಥೊಡೆಂ ಸಾಂಗ್ತಾಂ.

ಪಾಟ್ಲ್ಯಾ ಸೊಳಾ ವರ್ಯಾಂ ಥಾವ್ನ್ ಹ್ಯಾಚ್ ಗುಡ್ಸಲಾಂತ್ ಹಾಂವ್ ವಸ್ತಿ ಕರ್ತಾಂ. ಮ್ಹಜ್ಯಾ ಧನಿಯಾಚಿ ಸೆವಾ-ಚಾಕ್ರಿ ಕರುನ್ ಆಸಾಂ. ಮ್ಹಜೆ ಸೆವೆಕ್ ಮೆಳ್‌ಲೊ ಪುರಸ್ಕಾರ್ ಇಲ್ಲೆಂ ಖಾಣ್ ಆನಿ ಧನಿಯಾಚ್ಯಾ ರೊತಾಚೆ ಮಾರ್. ಮ್ಹಜಿ ಜಿಣಿ ಪಿಡ್ವಾರ್ ಜಾತಾಶೆಂ ಮ್ಹಾಕಾ ಭೊಗ್ತಾಲೆಂ. ಹಾಂವ್ ವಾವ್ರಾರ್ ಆಸ್ತಾನಾ ಪೊಕ್ರಿ ಚಲ್ಯಾಂನಿ ಖೊಟೊ ಮಾರ್‌ಲ್ಲೆಂ ಸಯ್ತ್ ಹಾಂವೆಂ ಸೊಸುನ್ ವ್ಹೆಲಾಂ. ಕಿತ್ಲೆಶ್ಯೊ ರಾತಿ ಉಪಾಶಿಂ ನಿದ್‌ಲ್ಲೆಂ ಆಸಾ. ಪುಣ್ ಆಜ್ ಮ್ಹಾಕಾ ಅಜ್ಯಾಪ್ ಜಾತಾ. ಹೆಂ ಸಕ್ಕಡ್ ಸಪಣ್‌ಗೀ ಮ್ಹಳ್ಳೊ ದುಬಾವ್ ಸಯ್ತ್ ಜಾತಾ.

ತ್ಯಾ ದಿಸಾ ಮ್ಹಜೆ ಜಿಣಿಯೆಚೊ ನವೊ ಅವಸ್ಥರ್ ಉದೆಲೊ. ಹರೈಂಚ್ಯಾ ಪರಿಂ ಸುರೊ ಮೊಳ್ಳಾರ್ ಉದೆವ್ನ್ ಯೆತಾನಾ ಹಾಂವ್ ಸುಡ್ಗುಡಿತ್ ಜಾಲೊಂ. ಧನಿಯಾಚ್ಯಾ ವಾವ್ರಾಕ್ ಹಾಂವೆಂ ತಯಾರ್ ರಾವೊಂಕ್ ಆಸಾ. ತಿತ್ಲ್ಯಾರ್ ಗುಡ್ಗುಲಾಲಾಗಿಂ ಕೋಣ್‌ಗಿ ಚಲ್ಯೊ ಆವಾಜ್ ಜಾಲೊ. ಹಾಂವೆಂ ಕಾನ್ ನೀಟ್ ಕೆಲೆ. ಬೊವ್‌ಶಾ ಧನಿಚ್ ಆಯ್ಲೊ ಜಾಯ್ ಮ್ಹಣ್ ಗುಡ್ಗುಲಾಚ್ಯಾ ದಾರಾ ಕುಶಿನ್ ಪಳೆಲೆಂ. ತಶೆಂ ಚಾಂವ್ಕ್ ನಾ. ಧನಿಯಾ ಬದ್ಲಾಕ್ ದೋಗ್ ಅಪರಿಚಿತ್ ವೆಕ್ತಿ ಭಿತರ್ ಆಯ್ಲೆ. ಹೆವ್ಪಿನ್-ತೆವ್ಪಿನ್ ಪಳೆನಾಸ್ತಾನಾ, ಕಾಂಯ್ ಉಲಯ್‌ನಾಸ್ತಾನಾ ಮ್ಹಾಕಾ ತಾಂಚೆ ಸಾಂಗಾತಾ ಆಪವ್ನ್ ವ್ಹರ್ನ್ ಗೆಲೆ.

ಹಾಂವ್ ಭಿಯೆತಾಂ. ಧನಿಯಾಕ್ ಕಳತ್ ಜಾಲ್ಯಾರ್ ಮ್ಹಜೆಂ ಚಾಮ್ಡೆಂ ಕಾಡುಂಕ್ ಆಸಾ. ಆಂಗಾಚಿ ಲೋಂವ್ ಉಬಿ ಜಾಲಿ. ಪುಣ್ ತ್ಯಾ ಅಪರಿಚಿತ್ ವೆಕ್ತಿಂಚ್ಯಾ ನಡ್ವಾನ್ ತೆ ಮ್ಹಾಕಾ ಕಿತೆಂಯ್ ಅಪಾಯ್ ಕರ್ಚೆನಾಂತ್ ಮ್ಹಣ್ ಮತಿಕ್ ಸಮಾದಾನ್ ಭೊಗ್ಲೆಂ.

ತಾಂಣಿ ಮ್ಹಾಕಾ ನಿತಳ್ ಉದ್ಯಾಂತ್ ನ್ಹಾಣಯ್ಲೆಂ. ಸುಗಂದ್ ಪರ್ಮಳಿಕ್ ದ್ರವ್ಯಾಂನಿ ಮ್ಹಜ್ಯಾ ಆಂಗಾಕ್ ರಗಡ್ಲೆಂ. ಹಾ! ಕಿತ್ಲೆಂ ಬರೆಂ ಜಾತಾ. ಮತಿಂತ್ ಸಂತೊಸಾಚಿಂ ಲ್ಹಾರಾಂ ಉಟ್ಲೆಂ. ತಾಂಚೆ ಸಾಂಗಾತಾ ಆನಿ ಥೊಡೆ ಆಸ್‌ಲ್ಲೆ. ತಾಂಚ್ಯಾ ಪಯ್ಕಿ ಎಕ್ಲ್ಯಾನ್ ಮ್ಹಜ್ಯಾ ಮಾತ್ಯಾಕ್ ಫುಲಾಂ ಮಾಳ್ಲೆಂ. ಆನ್‌ಎಕ್ಲ್ಯಾನ್ ಸೊಬಿತ್ ಕಾಂಭಿನ್ ಪಾಂಗುರ್ಲೆಂ. ಕುಡಿಕ್ ಇತ್ಲಿ ಊಬ್ ಮ್ಹಜ್ಯಾ ಜಲ್ಮಾಂತ್ ಮೆಳೊಂಕ್ ನಾತ್‌ಲ್ಲಿ.

ಮ್ಹಜೆಂ ನ್ಹೆಸಣ್ ಜಾತಚ್ ಎಕ್ಲ್ಯಾನ್ ಬರೆಂ ಖಾಣ್ ಮ್ಹಜೆ ಮುಕಾರ್ ಹಾಡ್ನ್ ದವರ್ಲೆಂ. ಇತ್ಲೆಂ ಬರೆಂ ಖಾಣ್ ಹಾಂವೆಂ ಎದೊಳ್ ದೆಕೊಂಕ್ ನಾ ಆನಿ ಖಾಂವ್ಕ್ ಸಯ್ತಾ ನಾ. ದೊಳೆ ಧಾಂಪುನ್ ಕಾಡ್ಚೆ ಭಿತರ್ ಹಾಂವೆಂ ಭೊಕಾವ್ನ್ ಜಾಲ್ಲೆಂ. ಪೊಟಾಕ್ ಥಂಡಾಯ್ ಆನಿ ಮತಿಕ್ ಸಮಾದಾನ್ ಲಾಬ್‌ಲ್ಲೆಂ ಮ್ಹಜೆ ಜಿಣಿಯೆಂತ್ ಹೆಂಚ್ ಪಯ್ಲೆಪಾವ್ಪಿಂ. ಹಾಂವೆಂ ಘುಂವೊನ್ ಭೊಂವ್ತಣಿ ಪಳೆಲೆಂ.

ತೆಂ ಶೆರ್ ...

ಆಜ್ ಸೊಬಿತ್ ಹೊಕ್ಲೆಪರಿಂ ಸೊಬ್ತಾ. ರಸ್ತಾ ದೆಗೊ ಫುಲಾಂ-ತೊರ್ಣಾಂನಿ ಸುಂರ್ಕಾರಾಯಿಲ್ಲೊ, ಥಂಯ್-ಹಾಂಗಾ 'ಸ್ವಾಗತ್ ಆಮ್ಚ್ಯಾ ರಾಯಾಕ್, ಜೈ ಆಮ್ಚ್ಯಾ ರಾಯಾಕ್' ಮ್ಹಳ್ಳೆ ನಾರೆ ಬರವ್ನ್ ಉಮ್ಕಾಳಾಯಿಲ್ಲೆ. ಎದೊಳ್‌ಚ್ ಲೊಕ್ ಜಮೊ ಜಾಂವ್ಕ್ ಸುರು ಜಾಲಾ. ಹೆಂ ಸಕ್ಕಡ್ ಪಳೆತಾನಾ ಮ್ಹಾಕಾ ಖಂಡಿತ್ ಜಾವ್ನ್ ನಖ್ಪಿ ಜಾಲೆಂ ಹ್ಯಾ ಶೆರ್‌ರಾಕ್ ರಾಯ್ ಜಾವ್ನ್ ಮ್ಹಾಕಾ ಕುರ್ಪಾರ್ ಕರ್ತಾತ್ ಮ್ಹಣ್. ಏಕ್‌ಪಾವ್ಪಿಂಚ್ಯಾಕ್ ಮ್ಹಾಕಾ ಪಾತ್ಯೆಂವ್ಕ್ ಕಶ್ಚೆ ಮಾರ್ಲೆ. ಪುಣ್ ಲೊಕಾಚೊ ಜಮೊ ಹಜಾರಾಂಕ್ ಮಿಕ್ವಾಲೊ ಮ್ಹಣ್ತಾನಾ ಹಾಂವೆಂ ಪಾತ್ಯೆಚೆ ಪಡ್ಲೆಂ. ಸಂತೊಸಾನ್ ಮ್ಹಜೆ ದೊಳೆ ಭಿಜ್ಲೆ. ಮತಿಂತ್‌ಚ್ ದೆವಾಕ್ ಅರ್ಗಾಂ ದಿಲಿಂ.

“ಜಯ್ ಆಮ್ಚಾ ರಾಯಾಕ್” ಲೋಕಾಚಿ ಬೊಂಬಾಟ್ ಆಯ್ಕೊಂಕ್ ಲಾಗಿ. ಗುಡ್ಡುಲಾಂತ್ ಭಿಕಾರ್ಯಾ ಪರಿಂ ಜಿಯೆವ್ನ್ ಆಸ್‌ಲ್ಲ್ಯಾ ಮ್ಹಾಕಾ ರಾವ್ತೆರಾಂತ್ ರಾಂವ್ಚೆಂ ಭಾಗ್ ಫಾವೊ ಜಾಲೆಂ ಮ್ಹಣ್ ಮ್ಹಾಕಾ ಚಿಂತುಂಕ್ ಸಯ್ತ್ ಜಾಂವ್ಕ್ ನಾ. ಲೋಕಾಚಿ ಬೊಂಬಾಟ್ ಚಡ್ತಾನಾ ಹಾಂವ್ ರಾಯ್ ಜಾಂವ್ಚೆಂ ಸಪಣ್ ದೆಕ್ತಾಂ. ಭಿತರ್ಲ್ಯಾ ಭಿತರ್ ಗರ್ವಾನ್ ಭರ್ತಾಂ.

ಲೋಕಾಚಿ ಖೆಟ್ ಚಡ್ಲಿ. ತಿತ್ಲಾರ್ ಕೋಣ್‌ಗೀ ಎಕಾ ಮ್ಹಾಲ್ಗಡ್ಯಾಚೆ ಹುಕೆನ್ ಶೆರಾಚ್ಯಾ ಪ್ರದಾನ್ ಜಾಗ್ಯಾರ್ ಪುರ್ಯಾಂವ್ ಸುರು ಜಾಲೊ. ಹ್ಯಾಚ್ ಜಾಗ್ಯಾರ್ ರಾಯಾಚೆಂ ರಾವ್ತೆರ್ ಆಸಾ.

ಪುರ್ಯಾವಾಚಿ ಸೊಬಾಯ್ ಹಾಂವ್ ತುಮ್ಮಾಂ ಕಶೆಂ ವರ್ಣ್ಣಂ? ಮ್ಹಜೆ ಕಡೆನ್ ಉತ್ರಾಂಚ್ ಮೆಳನಾಂತ್. ಪುರ್ಯಾವಾಚ್ಯಾ ಮುಕ್ಲ್ಯಾನ್ ವ್ಹಾಜಂತ್ರಿ. ತಾಂಚೆ ಪಾಟ್ಲ್ಯಾನ್ ಘೊಡ್ಯಾ ಸವಾರ್, ಉಪ್ರಾಂತ್ ಪ್ರದಾನ್ ಯಾಜಕ್ ತಶೆಂ ಹೆರ್ ಪುರ್ವಿತ್. ತಾಂಚೆ ಪಾಟ್ಲ್ಯಾನ್ ಲೋಕ್ ಬೊಂಬಾಟ್ ಮಾರ್ನ್ ನಾಚೊನ್ ಮೆಟಾಂ ಕಾಡ್ತಾಲೊ. ತಾಂಚೆ ಬರಾಬರ್ ಹಾಂವ್ ಆನಿ ಮ್ಹಜೆ ಸಂಗಿಂ ಮ್ಹಾಕಾ ಆಪವ್ನ್ ಹಾಡ್‌ಲ್ಲೆ ವೆಕ್ತಿ.

ಹಾಂವೆಂ ಚಲ್ತೆ ವಾಟೆಕ್ ಸ್ತ್ರಿಯೊ ರಸ್ತಾಚ್ಯೊ ವೊಲಿ ಹಾಂತುಳ್ತಲ್ಯೊ. ಥೊಡ್ಯೊ ಸ್ತ್ರಿಯೊ ಸುಗಂದ್-ಫುಲಾಂಚೆಂ ದ್ರವ್ಯ್ ಶಿಂಪ್ಡಾಯ್ತಲ್ಯೊ. ವ್ಹಾ! ದೋನ್ ದೊಳ್ಯಾಂನಿ ಪಳೆವ್ನ್ ಆಕೇರ್ ಜಾಯ್ನಾ ತಸಲೊ ಸಂಬ್ರಮ್. ಲೋಕಾಚಿ ಬೊಂಬೆಕ್ ಹಾಂವ್ ಪರ್ತ್ಯಾನ್ ಪುಗ್ತಾಂ, -ಫುಲ್ತಾಂ-ಮ್ಹಜೆಂ ಅದ್ರುಶ್ತ್ ಚಿಂತುನ್. ಆಮ್ಚೆ ಪಾಟ್ಲ್ಯಾನ್ ಸಬಾರ್ ಲೋಕ್ ಹಾತಾಂತ್ ತಾಳಿಯೊ ಘೆವ್ನ್ ನಾಚೊನ್ ಉಡೊನ್ ಮ್ಹಜೊ ಪಾಟ್ಲಾವ್ ಕರ್ತಾ. ಹೆಂ ಪಳೆವ್ನ್ ಗಳೊ ಪುಮಾರ್ ಜಾಲೊ. ದೀಸ್ ಉಜ್ವಾಡೊನ್ ಕಾಳೊಕ್ ಪಡ್ಲೆ ಭಿತರ್ ಹ್ಯಾ ಶೆರಾಚೊ ರಾಯ್ ಜಾವ್ನ್ ವಿಂಚುನ್ ಆಯ್ಲಾರ್ ಕೊಣಾಕ್ ತಶೆಂ ಭೊಗ್ತೆನಾ? ಹೆಂ ಕಾಂಯ್ ಸಪಣ್ ನ್ಹಯ್. ಮ್ಹಜೆ ಜಿಣಿಯೆಂತ್ಲೆಂ ವಿಶೇಸ್ ಘಡಿತ್.

ಕಾಲ್ತೆ ರಾತಿಂ ಮ್ಹಜ್ಯಾ ಧನಿಯಾಕ್ ಆನಿ ಸೆಜಾರ್ಯಾಂಕ್ ಕಟೀಣ್ ಗಲಾಟೊ. ನಿಮಾಣೆಂ ಸೆಜಾರ್ಯಾಂಚೊ ರಾಗ್ ಧನಿಯಾನ್ ಮ್ಹಜೆ ಪಾಟಿರ್ ಕಾಡ್‌ಲ್ಲೊ. ದರಬಸ್ತ್ ಖೊಟೊ ಪಡ್‌ಲ್ಲೊ. ಪುಣ್ ಕಾಲ್ ಖೊಟಾಯಿಲ್ಲೊ ಧನಿ ಆಜ್ ಮ್ಹಾಕಾ ನಮಾನ್ ಕರ್ತಾ, ಮ್ಹಾಕಾ ರಾಯ್ ಮ್ಹಣ್ ಉಲ್ಲಾಸಿತಾ. ಮ್ಹಾಕಾ ಪಾತ್ಕೆಂವ್ಕ್ ಕಶ್ತ್ ಮಾರ್ಲೆ. ಕಾಲ್ ಪರ್ಯಾಂತ್ ಧನಿ ಆಸ್‌ಲ್ಲೊ ಆಜ್ ಚಾಕೊರ್ ಜಾಲ್ಯೊ. ಆನಿ ಕಾಲ್ ಪರ್ಯಾಂತ್ ಚಾಕೊರ್ ಆಸ್‌ಲ್ಲೊ ಆಜ್ ರಾಯ್ ಜಾತಾ.

ಪುರ್ಯಾವ್ ಮುಕಾರ್ ವೆತಾ. ಆತಾಂ ಹಾಂವೆಂ ಗಂಬೀರಾಯೆನ್ ರಾವಚೆ ಮ್ಹಣ್ ಮ್ಹಜೆ ಇತ್ಲ್ಯಾಕ್ ಚಿಂತಾಂ. ಹಾಂವೆಂ ದೊಳೆ ರುಂದಾಯ್ಲೆ, ಕಾನ್ ನೀಟ್ ಕೆಲೆ, ಭುಜಾಂ



ರುಂದಾಯ್ನಿಂ. ರಾಯ್ ಕಸೊ ಚಲ್ತಾ ತಶೆಂ ಚಲ್ತೆಂ ಪ್ರೇತನ್ ಕೆಲೆಂ. ಮತಿಂತ್ ರಾಯಾಚೆಂ ಸಪಣ್ ದೆಕ್ತಾಂ. ಆಚ್ ಥಾವ್ನ್ ಹ್ಯಾ ಶ್ಹೆರಾಚಿ ರಾಜ್ವಟ್ಟಿ ಮ್ಹಜ್ಯಾ ಹಾತಾಂತ್ ಆಸಾ ಮ್ಹಣ್ ಚಿಂತುನ್ ಪೊಸ್ಕಾಟ್ಯಾಪರಿಂ ಪುಗ್ತಾಂ.

‘ಜೈ ಆಮ್ಚ್ಯಾ ರಾಯಾಕ್’ ಲೊಕಾಚಿ ಬೊಂಬಾಟ್ ಸರ್ಗಾಕ್ ತೆಂಕ್ತಾ. ತಾಂಚ್ಯಾ ಆವಾಜಾ ಸಂಗಿಂ ಸಂಗಿತಾಚೊ ನಾದ್ ಸಗ್ಳ್ಯಾನ್ ಮಿಸ್ಕೊನ್ ವೆತಾ. ಆತಾಂ ಪುರ್ಯಾಂವ್ ಶ್ಹೆರಾಚ್ಯಾ ಪ್ರದಾನ್ ದಾರ್ಜಾಟ್ಯಾ ಕುಶಿನ್ ಘುಂವ್ತಾ.

ಪ್ರದಾನ್ ದಾರ್ಜಾಟ್ಯಾಕ್ ಆನಿ ಪುರ್ಯಾಂವಾಕ್ ಉಣೆಂ ಮ್ಹಳ್ಳಾರ್ ತಿನ್ಸಿಂ ಮೆಟಾಂಚೊ ಅಂತರ್ ಉರ್ಲಾ ಮಾತ್. ಪುರ್ಯಾಂವಾಕ್ ಮೆಳೊಂಕ್ ಜಾಯ್ನಾತ್‌ಲ್ಲೊ ಲೋಕ್, ವ್ಹಡ್ ಆನಿ ಲ್ಹಾನ್ ರಸ್ತಾ ದೆಗೆನ್ ರಾವೊನ್ ‘ಜೈ ಆಮ್ಚ್ಯಾ ರಾಯಾಕ್’ ಮ್ಹಣ್ ಬೊಂಬಾಟ್ ಮಾರ್ತಾ.

ರಾಜ್ವಟಾಂತ್ ರಾಯ್ ಕಸೊ ಆಸ್ತಾ ತೆಂ ಕಾಂಯ್ ಮ್ಹಾಕಾ ಕಳಿತ್ ನಾ. ಕಿತ್ಯಾಕ್ ಮ್ಹಳ್ಳಾರ್ ಎದೊಳ್ ಪರ್ಯಾಂತ್ ಹಾಂವೆಂ ರಾಯಾಕ್ ಪಳೆಂವ್ಕ್ ನಾತ್‌ಲ್ಲೆಂ. ರಾಯಾಪರಿಂ ಜಿಯೆಂವ್ಕ್ ಆಸಾ ತೆಂ ಚಿಂತಾನಾ ಮ್ಹಜೊ ಸಂತೊಸ್ ದೊಡ್ತೊ ಜಾತಾ.

ಪುರ್ಯಾಂವ್ ಶ್ಹೆರಾಚ್ಯಾ ಪ್ರದಾನ್ ದಾರ್ಜಾಟ್ಯಾ ಸರ್ಕಿನ್ ಯೇವ್ನ್ ಪಾವ್ತಾ. ರಾಯಾಕ್ ಶ್ಹೆರಾಕ್ ಸ್ವಾಗತ್ ಕರ್ಚ್ಯಾಕ್ ಹಜಾರಾಂನಿ ಲೋಕ್ ಎದೊಳ್‌ಚ್ ಹಾಜರ್ ಆಸಾ. ಲೊಕಾಚ್ಯಾ ಮದ್ಲ್ಯಾನ್ ಮ್ಹಾಕಾ ಆಪವ್ನ್ ವ್ಹರ್ನ್ ಗೆಲೆ. ಹಾಂವೆಂ ವೆಚೆ ವಾಟೆಕ್ ಸ್ತ್ರಿಯೊ ದಾದ್ಲೆ ಮ್ಹಣ್ ಲೆಕಿನಾಸ್ತಾನಾ ತಾಂಚೆ ದಗ್ಗೆ ಸಯ್ತ್ ಹಾಂತುಳ್ತಾಲೆ. ಸರ್ವಡೊನ್ ನಮಸ್ಕಾರ್ ಕರ್ತಾಲೆ. ಮ್ಹಜೆರ್ ಹ್ಯಾ ಲೊಕಾಕ್ ಕಿತ್ಲೊ ಅಬಿಮಾನ್ ಆನಿ ಮೋಗ್ ಆಸಾ ಮ್ಹಣ್ ಹಿ ತಾಂಚಿ ಕರ್ನಿ ದಾಕಯ್ತಾಲಿ. ಹಾಂವ್ ಆನಿಕೀ ಪುಗ್ತಾಂ. ತಕ್ಲಿ ನೀಟ್ ಕರ್ನ್ ಭೊಂವ್ತಣಿ ಪಳೆತಾಂ.

ಎಕಾ ಉಬಾರ್ ಜಾಗ್ಯಾರ್ ಪ್ರದಾನ್ ಪುರ್ವಿತ್ ಆನಿ ತಾಚೆ ಸಾಂಗಾತಿ ಹಾಜರ್ ಆಸ್‌ಲ್ಲೆ. ಹ್ಯಾಚ್ ಮಾಂಡಾರ್ ರಾಯಾಚೆ ಮನಿಸ್‌ಯಿ ಹಾಜರ್ ಆಸ್‌ಲ್ಲೆ ಆನಿ ಥೊಡ್ಯಾಚ್ ವೆಳಾನ್ ಮ್ಹಾಕಾ ರಾಯ್ ಮ್ಹಣ್ ಕುರ್ಚಾರ್ ಕರ್ಚಿ ಘಡಿ ಯೆಂವ್ಚ್ಯಾರ್ ಆಸ್‌ಲ್ಲಿ. ದೆವಾಳಾಂತ್ಲೊ ಘಾಂಟಿ ಜ್ಯೊರಾನ್ ಆವಾಜ್ ಕರುಂಕ್ ಲಾಗ್ಲೊ. ತಾಚೆ ಸಂಗಿಂ ಲೊಕಾಚಿ ಬೊಂಬಾಟ್ ಚಡ್ಲಿ. ಹಾಂವ್ ಮ್ಹಜೆ ಜಿಣಿಯೆಚ್ಯಾ ವಿಶಿಶ್ಟ್ ಘಡಿತಾಕ್ ರಾಕೊನ್ ಆಸಾಂ.

ತವಳ್ ...

ಮ್ಹಜೆ ಪಾಟಿ ವಯ್ಲಿ ಕಸಲಿಗಿ ಜಡಾಯ್ ದೆಂವ್‌ಲ್ಲೆ ಭಾಶೆನ್ ಮ್ಹಾಕಾ ಭೊಗ್ಲೆಂ. ಹಾಂವೆಂ ಪಾಟಿಂ ಘುಂವೊನ್ ಪಳೆಲೆಂ. ಮ್ಹಜ್ಯಾ ದೊಳ್ಯಾಂಕ್ ಕಿತೆಂಚ್ ದಿಸ್ಲೆಂನಾ.

ತಿತ್ಸಾರ್ ..

ಮ್ಜೆ ಪಾಟಿ ವಯ್ರ ನಾಜೂಕ್ ಬೊಟಾಂ ಚರ್ತತ್. ಹಾಂವ್ ಪುಲ್ತಾಂ. ತಾಚ್ಯಾ ಮದುರ್ ಅನ್ನೊಗಾ ಖಾತಿರ್ ರಾಕೊನ್ ರಾವ್ತಾಂ ಮ್ಹಣ್ತಾನಾ ಪರ್ತಾನ್ ತ್ಯಾಚ್ ಬೊಟಾಂಚೊ ಸ್ಪರ್ಕ್ ಜಾತಾ. ಹಾಂವ್ ಮಾತ್ಲೆಂ ತಕ್ಲಿ ಘುಂವ್ತಾವ್ನ್ ಪಳೆತಾಂ. ಕೋಣ್‌ಗೀ ಎಕ್ಲೊ ಖಾಡ್ಯಾಳೊ ವೆಕ್ತಿ ಲಾಂಬ್ ದಗ್ಲೊ ಘಾಲ್ತೊ ಮ್ಹಾಕಾ ಪಳೆವ್ನ್ ಅಮ್ರುಕ್ಲೊ ಹಾಸೊ ದಿತಾ. ಹಾಂವೆಂ ತಾಕಾ ಪಾಟಿಂ ಹಾಸೊ ದಿಲ್ಲೊನಾಂತ್.

ತೊ ಪರ್ತಾನ್ ಮ್ಹಜಿ ಪಾಟ್ ಪೊಶೆತಾ. ಕಸಲಿಗೀ ಸಕತ್ ಮ್ಹಜೆ ಕುಡಿ ಭಿತರ್ ಚರ್‌ಲ್ಲೆ ಭಾಶೆನ್ ಭೊಗ್ತಾ. ಹಾಂವ್ ತಕ್ಲಿ ಉಕಲ್ನ್ ಪಳೆತಾಂ.

ತೊಯಿ ಮ್ಹಾಕಾಚ್ ಪಳೆವ್ನ್ ಹಾಸೊ ದಿತಾ.

ಮ್ಹಾಕಾ ತಾಕಾಚ್ ಪಳೆಯಾಂ ಮ್ಹಣ್ ಭೊಗ್ಲೆಂ. ಕಿತ್ಯಾಕ್, ತಾಚ್ಯಾ ತೊಂಡಾರ್ ಸಾದೆಪಣ್-ಮೋಗ್ ಹಾಂವೆಂ ಪಳೆಲೊ.

‘ಜೈ ಚೆಜು ನಜರೆನಾಕ್, ಜೈ ದಾವಿದಾಚ್ಯಾ ಪುತಾಕ್, ಆಮ್ಚ್ಯಾ ರಾಯಾಕ್’

— ಲೊಕಾಚಿ ಬೊಬಾಟ್ ವಿಶೇಸ್ ಜಾತಾ.

ಹಾಂವ್ ಅಜ್ಯಾಪ್ತಾಂ. ಹಾಂವೆಂ ಕಾನ್ ನೀಟ್ ಕೆಲೆ.

ಪರ್ತಾನ್ ತೊಚ್ ಆವಾಜ್.

ಹಾಂವ್ ಪಳೆತ್ ಆಸಾಂ. ಮ್ಹಜಿ ಪಾಟ್ ಪೊಶೆಲ್ಲೊ ತೊ ಮುಕಾರ್ ಮುಕಾರ್ ವೆತಾ.

ಸೊಜೆರಾಂಚಿ ಬಳಿಶ್ತ್ ಕೂಟ್ ಮ್ಹಜ್ಯಾ ಮಾತ್ಯಾರ್ ಬಸ್ತಾ. ಕಿತೆಂ ಜಾಲೆಂ ಮ್ಹಣ್ ಚಿಂತ್ಲ್ಯಾ ಪಯ್ಲೆಂ ಲೋಕ್ ಮ್ಹಜಿ ಶಿವ್ಪಿ ಧರ್ನ್ ಕಾನ್ ವೊಳಾವ್ನ್ ವೊಡ್ನ್ ವ್ಹರ್ತಾತ್— ತೆ ವೆಕ್ತಿಥಾವ್ನ್ ಪಯ್ಸ್, ಆನಿಕೀ ಪಯ್ಸ್ .....

# ಆಜಿಯೆಚೊ ಭೊಜೊ



ತ್ಯಾ ಘರ್ಚ್ಯಾ ಆಂಗ್ಲಾಂತ್ ಮಾಟೊವ್ ಫಾಲಾ. ಥೊಡೆ ತರ್ನಾಟೆ ಹೆಣೆತೆಣೆ ಧಾಂವ್ತಾತ್. ಬಾಯ್ಲಾಂ ರಾಂದ್ಚ್ಯಾ ಕಾಮಾರ್ ಪಡ್ಲಾಂತ್. ಬೊವ್‌ಶಾ ಆಶಾಕ್ ಸಯ್ಕಿಕ್ ಘಟ್ ಜಾಲಿ ಜಾಯ್ನೆ ಮ್ಹಣ್ ಚಿಂತ್ಲೆಂ ಹಾಂವೆಂ. ಹ್ಯಾ ಘರಾಕ್ ಭಾಡ್ಯಾಕ್ ಆಯ್ಲ್ಯಾ ಉಪ್ರಾಂತ್ ಮ್ಹಾಕಾ ಒಳೊಕ್ ಜಾಲ್ಲೆಂ ಕುಟಮ್ ಮ್ಹಳ್ಯಾರ್ ಆಶಾಚೆಂ ಮಾತ್. ಆಶಾ ತಾಚ್ಯಾ ಆವಯ್-ಬಾಪಾಯ್ಕ್ ಎಕ್ಲೆಂಚ್ ಧುವ್. ಖಂಯ್‌ಗೀ ಎಕೆ ಕಡೆನ್ ಟಾಯ್ಪಿಸ್ತ್ ಜಾವ್ನ್ ಕಾಮ್ ಕರ್ತಾ ಖಂಯ್. ಖಂಯ್ ಮ್ಹಣ್ ಹಾಂವೆಂ ಎದೊಳ್ ವಿಚಾರ್‌ಲ್ಲೆಂ ನಾ. ಆಶಾಕ್ ಎಕ್ಲೊಚ್ ಭಾವ್. ಸಾತ್ಲೆ ಕ್ಲಾಶಿಂತ್ ಶಿಕ್ತಾ. ತಿಂ ಭಾಡ್ಯಾಕ್‌ಚ್ ರಾವ್ತಾತ್.

ಆಮ್ಚೆ ಸಾಲಿಂತ್ ಒಟ್ಟುಕ್ ಸಾತ್ ಘರಾಂ ಆಸಾತ್. ಮ್ಹಜೆಂ ಭಾಡ್ಯಾಚೆಂ ಘರ್ ಎಕಾ ಕೊನ್ಯಾಂತ್ ಜಾಲ್ಯಾರ್ ಆಮ್ಚೆ ದೆಗೆನ್‌ಚ್ ಆಶಾಚೆಂ ಘರ್. ಆಶಾಚೊ ಭಾವ್ ವಿನೂ ಮ್ಹಜ್ಯಾ ಘರಾ ಯೆಂವ್ಚೆಂ ಸೊಡ್ಲ್ಯಾರ್ ಚಡ್ ಸಳಾವಳ್ ಮ್ಹಾಕಾ ಜಾಂವ್, ಮ್ಹಜೆ ಬಾಯ್ಲೆಕ್ ಜಾಂವ್ ತ್ಯಾ ಕುಟ್ಮಾ ಕಡೆ ನಾತ್‌ಲ್ಲಿ. ರಾಶ್ಟ್ರೀಕೃತ್ ಬೆಂಕಾಂತ್ ಕಾಮ್ ಕರ್ಚ್ಯಾ ಮ್ಹಾಕಾ ತೀನ್ ವರ್ಸಾಂಕ್ ಏಕ್‌ಪಾವ್ಪಿಂ ಗಾಂವ್ ಬದ್ಲಿ ಕರ್ಚೆಂಚ್ ಕಾಮ್ ಜಾಲ್ಲೆಂ. ತ್ಯಾ ದೆಕುನ್ ಕೊಣ್ಣಾ ಆಮಿ ಕೊಣಾಯ್‌ಕಡೆ ಚಡಿತ್ ಸಂಬಂದ್ ದವರಿನಾತ್‌ಲ್ಲ್ಯಾಂವ್. ಪಾಟ್ಲ್ಯಾ ಹಪ್ತ್ಯಾಂತ್ ಹಾಂವ್ ಆನಿ ಮ್ಹಜಿ ಬಾಯ್ಲ್ ಗಾಂವಾಕ್ ಗೆಲ್ಲಾಂವ್. ಪಾಂಚ್ ದಿಸಾಂಚಿ ರಜಾ ಸಂಪವ್ನ್ ಆಜ್‌ಚ್ ಪಾಟಿಂ ಯೆಂವ್ಚೆಂ. ತಶೆಂ ಜಾಲ್ಲ್ಯಾನ್ ಹಾಂಗಾಸರ್ ಜಾಂವ್ಚ್ಯಾ ಸಂಬ್ರಮಾಚೊ ಅಂದಾಜ್‌ಚ್ ಮ್ಹಾಕಾ ನಾತ್‌ಲ್ಲೊ.

ಘರಾ ಭಿತರ್ ಪಾವ್‌ಲ್ಲೆಂಚ್ ವಿನೂ ಧಾಂವೊನ್ ಆಯ್ಲೊ. ಹಾಂವೆಂ ವಿನೂಕ್ ಚಿಡಾಯ್ಲೆಂ. “ಹಾಂ! ಭಾವೊಜಿ ಪುಣಿ ಯೆಂವ್ಚೊ ಆಸಾರ್?” ವಿನೂ, ಮ್ಹಜ್ಯಾ ತೊಂಡಾಕ್‌ಚ್ ಪಳೆಂವ್ಕ್ ಲಾಗ್ಲೊ.

“ಅಮ್ಮಾನ್ ತುಮ್ಮಾಂ ಜೆವ್ಣಾಕ್ ಆಪಯ್ಲಾಂ.”

ಎಕಾಚ್ ಉಸ್ವಾಸಾನ್ ಸಾಂಗೊನ್ ಪಾಟಿಂ ಘುಂವ್ತಾನಾ ತಾಚೊ ಹಾತ್ ಹಾಂವೆಂ



ಧರ್ಮ.

“ಕಿತೆಂ ಗಮ್ಮತ್ ಆಜ್? ಕುಂಕ್ಡಾ ಮಾಸಾಚೊ ಪರ್ಮ್ ಪೊಟಾಕ್ ಉಚಾಂಬಳ್ ಕರ್ತಾಮೊ” ಹಾಂವೆಂ ತಾಚೊ ಹಾತ್ ದಾಂಬೊ.

“ಗಮ್ಮತ್ ಕಾಂಯ್ ನಾ ಅಂಕಲ್... ಆಜ್ ಆಮ್ಚೆ ಆಜಿಯೆಚೊ ಭೊಜೊ” ವಿನುಚೊ ತಾಳೊ ಅಸ್ಕತ್ ಜಾಲೊ.

“ಕೋಣ್ ಆಜಿ? ವೆಂಕಮ್ಮ ನ್ಹಯ್‌ಮೊ?”

“ತುಂ ಖಂಯ್ ಆಸಾಯ್ ಅಂಕಲ್? ಆಮ್ಚಿ ವೆಂಕಮ್ಮ ಸರೊನ್ ಆಜಿಕ್ ತೆರಾ ದೀಸ್ ಜಾತಾತ್ ನ್ಹಯ್‌ಗಿ? ತಿಚ್ಯಾ ಅತ್ಮಾಕ್ ಮುಕ್ತಿ ಮೆಳೊಂಕ್ ಆಜ್ ಸಕ್ತಾಂಕ್ ಚೆವಣ್ ತಯಾರ್ ಕೆಲಾಂ.”

ವಿನೂ ಉಡ್ಕಿ ಮಾರ್ನ್ ಧಾಂವೊ. ಹಾಂವ್ ತೊ ಗೆಲ್ಲಿ ವಾಟ್ ಪಳೆವ್ನ್‌ಚ್ ರಾವೊಂ. ಮ್ಹಜೆ ಬಾಯ್ಲೆಕ್‌ಯಿ ಆಘಾತ್ ಜಾಲೊ. ವೆಂಕಮ್ಮ ಕೆದಾಳಾ ಸರ್‌ಲ್ಲಿ ತೆಂಯಿ ಆಮ್ಕಾಂ ಕಳಿತ್ ಜಾಂವ್ಕ್ ನಾ ಮ್ಹಳ್ಯಾರ್ ಆಮ್ಚಿ ಯಾಂತ್ರಿಕ್ ಜಿಣಿ ಕಿತ್ಲಿ ಬರಿಗೀ ಮ್ಹಣ್ ಕಳಿತ್ ಜಾತಾ. ಎಕಾ ಆಟ್ ವೊರಾರ್ ಘರ್ದೆಂ ಹುಂಬರ್ ಉತರ್ಲ್ಯಾರ್ ಘರಾ ಪಾಟಿಂ ಯೆಂವೊಂಚ್ ಸುರೊ ನಿರೊಂಕ್ ಗೆಲ್ಯಾ ಉಪ್ರಾಂತ್. ಕಾಂಯ್ ಜರ್ ಸೆಜಾರ್ಲ್ಯಾ ವಿನೂ ಕಡೆ ಉಲಯ್ಚೆ ತರ್ ಆಯ್ತಾರ್‌ಚ್ ಯೇಜೆ. ತೆಂಯಿ ಸಾಂಜೆಚೊ ವೇಳ್ ಯೇಜೆ. ಅಶೆಂ ಜಾವ್ನ್ ವೆಂಕಮ್ಮ ಸರ್‌ಲ್ಲಿ ಆಮ್ಕಾಂ ಕಳಿತ್ ಜಾಂವ್ಕ್ ನಾ ಮ್ಹಳ್ಯಾರ್ ನಿಜಾಯ್ಕಿ ಅಜ್ಯಾಪ್‌ಚ್ ಮ್ಹಣಾಜೆ.

ಪೊಟಾಂತ್ ಚುರ್ಚುರೆ ಯೆತಾಲೆ. ದೊಳ್ಯಾಂ ಮುಕಾರ್ ವೆಂಕಮ್ಮಾಚ್ ದಿಸ್ತಾಲಿ. ವೆಂಕಮ್ಮ ಸಕ್ತಾಂಕ್ ಆಜಿಚ್ ಜಾಲ್ಲಿ.

ಮ್ಹಾತಾರ್ಪಣ್ ಬಾಳ್ವಣಾಚೆಂ ಪುನರಾವರ್ತನ್ ಮ್ಹಣ್ತಾ. ಹೆ ಆಜಿಯೆಕ್ ಜಿಬೆಚಿ ರೂಚ್ ಏಕ್ ಸೊಡ್ನ್ ಉರ್‌ಲ್ಲೊ ಚಟುವಟಿಕೊ ಪುರಾ ಬಂದ್ ಜಾಲೊ. ಆಪ್ಲೆ ಕಶ್ಲೆ ಹೆರಾಂಕ್ ಕಳಯ್ಚೆ ತರ್ ದೊಳ್ಯಾಂತ್ಲಿಂ ದುಕಾಂ ಸೊಡ್ಲ್ಯಾರ್ ಹೆರ್ ಆಸ್ತೊಚ್ ನಾತ್‌ಲ್ಲೊ. ದೊಳೆ, ಹಾತ್-ಪಾಂಯ್ ಉರ್‌ಲ್ಲೆ ಸರ್ವ್ ವಿಸ್ವೆ ಪ್ರೇಜನಾಕ್ ಪಡನಾತ್‌ಲ್ಲೆ. ಪೊಟಾಕ್ ಭುಕ್ ಲಾಗಿ ತರ್ ವ್ಹಡ್ಲ್ಯಾನ್ ರಡ್ಚೆಂಯಿ ಆಸ್‌ಲ್ಲೆಂ. ತಿಚಿ ಕಾಣಿ ವಿನುಚೆ ಆವಯ್ನ್ ಮ್ಹಜ್ಯಾ ಕಾನಾರ್ ಘಾಲ್ಲಿ.

ತಿಚೊ ಘೊವ್ ತರ್ಲೆ ಪ್ರಾಯಿರ್‌ಚ್ ದೆವಾದೀನ್ ಜಾಲೊ. ಮ್ಹಾಲ್ಗಡೊ ಪೂತ್ ಕಾಜಾರ್ ಜಾವ್ನ್ ಆಪ್ಲೆ ಬಾಯ್ಲೆಕ್ ಘೆವ್ನ್ ಪಯ್ಸ್ ವೆಗ್ಳೊ ರಾವ್‌ಲ್ಲೊ. ದುಸ್ರೊ ಪೂತ್ ಆಂದೊ, ದೋನ್‌ಯಿ ಪಾಂಯ್ ಪೊಲಿಯೊ ತಾಪಾನ್ ಖೆಲ್ಲೆ. ಖಾಕಿಯೆಂತ್ ಆದಾರ್ ಘೆವ್ನ್ ಭಾಯ್ರ್ ಭಿತರ್ ವೆತಾಲೊ. ಬಿಡಿಯೆಚ್ಯಾ ಕಾಟಾಂಕ್ ಪಾತ್ಸೊ (ಲೇಬಲ್) ಮಾರ್ಚೆಂ

ಕಾಮ್ ಕರ್ನ್ ಇಲ್ಲೆಂ ಕಮಾಯ್ತಲೊ. ತಶೆಂ ಜಾವ್ನ್ ಕಾಂಯ್ ಇಲ್ಲೆಂ ಚೆವ್ಣಾಕ್ ಹಾಡುಂಕ್ ಪಾವ್ತಾಲೆಂ. ತೆಂಯಿ ಆಂಗ್ಲಿಕ್ ವಚಾಚೆ ತರ್ ಸೆಜಾರ್ಚ್ಯಾಂನಿ ಕುಮೊಕ್ ಕರಿಚೆ ಆಸ್ಲಿ. ಕಾಂಯ್ ಇಲ್ಲೆಂ ಶಿಜೊನ್ ಘಾಲಿಚೆ ತರ್ ತ್ಯಾಚ್ ಪುತಾನ್. ನಿಸ್ತಾಕ್ ಸದಾಂಯ್ ದಾಳಿಚೊ ಸಾರ್ ಸೊಡ್ಲ್ಯಾರ್ ಹೆರ್ ಕಿತೆಂಯ್ ನಾತ್ಲೆಂ.

ಮ್ಹಾಲ್ಲೆಡೊ ಪೂತ್ ಶ್ರೀರಾಮ್ ಖಂಯ್ ಏಕ್‌ಪಾವ್ಲಿಂ ಆಯ್ಲಾರ್ ಆವಯ್ಕ್ ಧಮ್ಕಿ ದೀವ್ನ್‌ಚ್ ವೆತಾಲೊ. ಪುತಾನ್ ಕಾಂಯ್ ಪುಣಿ ಖಾಂವ್ಕ್ ಹಾಡ್ಲಾಂಗಾಯ್ ಮ್ಹಣ್ಣೆ ಆಶೆನ್ ತಿಚ್ಯಾ ಪೊಟಾಂತ್ ವಾದಾಳ್‌ಚ್ ಉಟಾಲೆಂ. “ಬೊವ್‌ಶಾ ಕಾಂಯ್ ಹಾಡುಂಕ್ ನಾ ಜಾಯ್” ಮ್ಹಣ್ ಚಿಂತುನ್ ಮತಿಂತ್‌ಚ್ ರಡ್ತಾಲಿ. “ಕಾಂಯ್ ಹಾಡ್ಲಾಂಯ್ ಪುತಾ” ಮ್ಹಣ್ ಭಿಯಾನ್ ವಿಚಾರ್‌ಲ್ಲಾಕ್ ಶ್ರೀರಾಮ್ ರಾಗಾನ್ ಖಡ್ಗಡ್ಲೊ.

“ತುಜೆಂ ಕಿತೆಂ ಪೊಟ್‌ಗಿ? ತುಜ್ಯಾ ಪೊಟಾಕ್ ಉಜೊ ಪಡೊಂಕ್. ಮ್ಹಾಕಾ ಕಿತೆಂ ಪಯ್ಲೆ ವಯ್ರ್ ಧಾವ್ನ್ ಪಡ್ತಾತ್‌ಗಿ ಖಾಂವ್ಕ್ ಹಾಡ್ನ್ ಯೇಂವ್ಕ್. ತುಜಿ ಜೀಬ್ ಹುಲ್ಬೊನ್ ವಚೊಂಕ್.”

ಆಜಿಯೆನ್ ಉಸ್ತಾಸ್ ಕಾಡ್‌ಲ್ಲೊ ನಾ. ಆಪ್ಲೆ ಆಶೆಕ್ ಆನಿ ಜಿಬೆಕ್ ಯೆಟುನ್ ಕುಲೆ ವೊಡಿತ್ ಭಿತರ್ ಕೊನ್ಯಾಂತ್ ಲಿಪ್ಲಿ. ತಿಕಾ ಕಿತ್ಲೆಂ ದೂಖ್ ಭೊಗ್‌ಲ್ಲೆಂ ಮ್ಹಳ್ಯಾರ್ ವಿಚಾರ್ ಕರ್ಚಿ ಸಕತ್‌ಚ್ ಸಂಪೂರ್ಣ್ ವೋಡ್ನ್ ಕಾಡ್‌ಲ್ಲೆಪರಿಂ ಜಾಲ್ಲೆಂ. ದರ್ಯಾಚ್ಯಾ ಲ್ಹಾರಾಂನಿ ರೆಂವೆರ್ ಬಾಂದ್‌ಲ್ಲಾ ಘರಾಂಕ್ ಕೊಸ್ಕೊನ್ ವ್ಹೆಲ್ಲೆಪರಿಂ ಜಾಲ್ಲಿ ತಿಚಿ ಪರಿಗತ್. ಪುತಾಕ್ ತಿ ದುರ್ಬೊಂಕ್ ನಾ. ಬದ್ಲಾಕ್ ಆಪ್ಲೆಚ್ ಆಮ್ಸೊರ್ ಕೆಲೊ ಮ್ಹಣ್ ಚುರ್ಚುರ್ಲಿ.

ಆಪ್ಲೊ ಪೂತ್ ವೆಗ್ಳೊ ರಾವ್ಲ್ಯಾ ಉಪ್ರಾಂತ್ ಆಪ್ಲೆ ತಾಚೆ ಕಡ್ಲೆ ಮಾಗ್ಣೆಂ ಸಾರ್ಕೆಂ ನ್ಹಯ್ ಮ್ಹಣ್ ತಿಕಾ ಆತಾಂ ಕಳಿತ್ ಜಾಲ್ಲೆಂ. ತಿ ಆನಿಕಾಯಿ ಕೊನ್ಯಾಕ್ ಕೊವೊನ್ ಬಸ್ಲಿ.

ಸೆಜಾರ್ಚಿಂ ಜಾಲ್ಯಾರಾಯಿ ಕಿತ್ಲಿಂ ದಿತಲಿಂ? ಆಜಿಯೆಚ್ಯಾ ಘರಾನ್ ತೆ ವಾಟೆನ್ ಆನ್‌ಏಕ್ ಘರ್ ಆಸಾ. ತಾಂಗೆರ್ ಕೆದ್ನಾಯಿ ಮಾಸ್ಕಿ ಭಾಜ್ತಾತ್. ಆಜಾಯಿ ಮಾಸ್ಕೆಚೊ ಪರ್ಮಳ್, ನಾಕಾ ನಾಕಾ ಮ್ಹಳ್ಯಾರಾಯಿ ತಿಚ್ಯಾ ನಾಕಾಕ್ ಆದಾಳ್ಚೊ.

ಆಜಿಯೆಚೆ ಮತಿಂತ್ ಭಾಜ್‌ಲ್ಲಿ ಮಾಸ್ಕಿ ಖೆಳ್ತಾಲಿ. ಸೆಜಾರ್ಚಿ ಬಾಯ್ಲ ಬರೊ ಮಸಾಲೊ ಘಾಲ್ನ್ ಭಾಜ್ತಾ ಜಾಯ್. ಬೊವ್‌ಶಾ ತುಪ್‌ಚ್ ವೊತ್ಲಾಂ ಜಾಯ್. ಮಾಸ್ಕಿ ಪರಿತಾನಾ ಪುಗೊನ್ ರಾವ್ಲ್ಯಾ ಜಾಯ್. ಚುಂಯ್-ಚುಂಯ್ ಆವಾಜ್ ಜಾತಾನಾ ಮಾಸ್ಕಿ ಕಶಿ ಆಸಾತ್? ಏಕ್‌ಪಾವ್ಲಿಂ ಪಳಯ್ಲೆ ಮ್ಹಳಿ ಆಶಾ ಗೊಮ್ಪೆ ಪರ್ಯಾಂತ್ ಆಯ್ಲಿ ತಿಕಾ. ತಿಣೆ ಕುಲೆ ವೊಡುಂಕ್ ಸುರು ಕೆಲೆ. ಭಾಯ್ಕೊನ್ ಕಾಳೊಕ್. ಭಿತರ್ ಲ್ಹಾನ್ಚಿ ಚಿಪ್ಲಿ ಪೆಟ್ತಾಲಿ. ತ್ಯಾಚ್ ಉಜ್ವಾಡಾಂತ್ ತಿ ಸಾಲಾಕ್ ದೆಂವ್ಲಿ. ಸಾಲಾ ಧಾವ್ನ್ ಸೊಪ್ಯಾಕ್ ಪಾವ್ಲಿ. ಆನ್‌ಏಕ್ ಮೇಟ್ ದೆಂವ್ಲ್ಯಾರ್ ಆಂಗ್ಲಾಕ್ ತಿ ಪಾವ್ಲಿ. ಭುಕೆಲ್ಲಾ ಸುಣ್ಯಾ ಮುಕಾರ್ ಖಾಣ್ ಘಾಲ್ಲೆ

ಭಾಶೆನ್ ತಿಕಾ ಜಾಲ್ಲೆಂ.

‘ಧಡಾರ್’ ಪಡ್ಲೊ ಆವಾಜ್. ಸೆಜಾರ್ಲಿಂ ಧಾಂವೊನ್ ಆಯಿಲ್ಲೆಂ. ವೆಂಕಮ್ಮ ಆಜಿ ಸೊಪ್ಯಾಚ್ಯಾ ಮೆಟಾರ್ ಧಾವ್ನ್ ಆಂಗ್ಲಾಕ್ ಪಡ್ಲಿ. ಪುರುರೊನ್‌ಚ್ ಸೆಜಾರ್ಚ್ಯಾ ತರ್ನಾಟ್ಯಾಂನಿ ತಿಕಾ ಭಿತರ್ ಹಾಡ್ಲೆಂ.

“ಎಕಾ ಕೊನ್ಯಾರ್ ಪಡೊಂಕ್ ನಜೊಗಿ? ಕಿತ್ಯಾಕ್ ಕುಲೆ ವೊಡುನ್ ಯೇಜೆ? ಖಿಯ್ ತಕ್ಲೆಕ್ ಮಾರ್ ಜಾಲ್ಯಾರ್ ಹಿಜೊ ಬಾಪುಯ್ ಕೋಣ್ ಆಸಾ ಪಳೆಂವ್ಕ್” ಸೆಜಾರ್ಚ್ಯಾ ತರ್ನಾಟ್ಯಾನ್ ಗಾಳಿ ದಿತಾನಾ ಆಜಿಯೆಕ್ ಆಪ್ಲ್ಯಾ ವಯ್ರಚ್ ರಾಗ್ ಆಯಿಲ್ಲೊ.

ಆಶೆಚೊ ಲೋಟ್ ಚಡ್ ಜಾಲ್ಲೊಚ್ ಅಶೆಂ ಜಾಂವ್ಕ್ ಕಾರಣ್ ಮ್ಹಣ್ ಮತಿಂತ್‌ಚ್ ರಡ್ಲಿ. “ಅಯ್ಕೊ ಮೊಟೆಂ ನಶೀಬಾಗಿ? ಆಶೆಕ್ ವೇಳ್ ಮ್ಹಳ್ಳಿ ಮೀತ್‌ಚ್ ನಾ ನ್ಹಯಾಗಿ?” ರಡ್ಲಿ... ರಡೊನ್‌ಚ್ ನಿದೊಂಕ್ ಗೆಲಿ. ಪುತಾನ್ ವಾಡ್ಲೆಂಯಿ ಕಳಿತ್ ನಾ ತಿಕಾ. ತಶಿಚ್ ನೀದ್ ಪಡ್ಲಿ.

ಮನ್ಯಾಕ್ ಪೊಟಾಕ್ ರುಚಿಚೆಂ ಖಾಣ್ ಜಾಯ್. ಪೊಟಾಚಿ ಭುಕ್ ಪುಣಿ ಥಾಂಬವ್ಣೆತ್ ಪುಣ್ ಜಿಬೆಚಿ ರುಚಿಕ್ ಕಾಂಯ್ ತರ್ಯಿ ಕರುಂಕ್ ಜಾತಾ? ಆಜಿಯೆಚಿ ಜಿಣಿಯೆಂತ್ ಅಶೆಂಚ್ ಘಡ್ಲೆಂ. ಪೊಟಾಕ್ ಖಾಂವ್ಕ್ ಸಾರ್ಕೆಂ ನಾ. ಸಾರ್ಕೆಂ ರಾಂದುನ್ ವಾಡ್ಲೊ ಕೋಣ್‌ಯಿ ನಾ. ಆಪ್ಲ್ಯಾ ಹಾತಾಂ-ಪಾಂಯಾಂಕ್ ಬಳ್ ನಾ. ಸೆಜಾರ್ಲಿಂ ಕಾಂಯ್ ದಿಂವ್ಣೆಪರಿಂ ದಿಸನಾ. ಮ್ಹಾಲ್ಗಡೊ ಪೂತ್ ಶ್ರೀರಾಮ್ ಮ್ಹಾತಾರಿ ಕೆದಾಳಾ ಮೊರ್ತಾಗಿ ಮ್ಹಣ್ ರಾಕೊನ್ ಆಸಾ. ಹೆ ಪರಿಗತಿಂತ್ ಜಿಯೆಂವ್ಚ್ಯಾ ವೆಂಕಮ್ಮಾವಿಶಿಂ ಆಶಾಚ್ಯಾ ಆವಯ್ಚ್ಯಾ ತೊಂಡಾ ಧಾವ್ನ್ ಆಯ್ಕಾತಾನಾ ಕಾಳಿಚ್ ರಡ್ತಾಲೆಂ. ಆಪ್ಲ್ಯಾ ಉತರ್‌ಪಣಾರ್ ಸಸಾಯೆಕ್ ಭುರ್ಗಿಂ ಜಾತಿತ್ ಮ್ಹಣ್ ಕಶ್ಟಾಂನಿ ಲ್ಹಾನ್ ವ್ಹಡ್ ಕೆಲ್ಲ್ಯಾ ಭುರ್ಗ್ಯಾಂ ಧಾವ್ನ್ ಆಜಿಯೆಕ್ ಕಿತೆಂ ಮೆಳ್ಳೆಂ?

ಸಬಾರ್ ಪಾವ್ಲಿಂ ಹಾಂವೆಂ ಚಿಂತ್ಲೆಂ ಆಸಾ. ಇಲ್ಲೆಂ ಸಿಸ್ಟೆಂ ಪುಣ್‌ಯಿ ಆಜಿಯೆಕ್ ದಿವ್ಚ್ಯಾಂ ಮ್ಹಣ್. ಏಕ್ ಪಾವ್ಲಿಂ-ದೋನ್ ಪಾವ್ಲಿಂ ದಿವ್ಣೆತಾ. ಪುಣ್ ಆಜಿ ಸದಾಂಯ್ ವಿಚಾರಿತ್ ತರ್? ದೆಕುನ್ ಹ್ಯಾ ವಿಶಿಂ ಚಿಂತ್ಲೆಂಚ್ ಸೊಡ್ಲೆಂ.

“ಕಿತೆಂ ಚಿಂತುನ್‌ಚ್ ಬಸ್ತಾಯ್ಲಿ ವಾ ಮುಸ್ತಾಯ್ಲಿ ಪುಣಿ ಬದ್ಲಿತಾಯ್?” ಬಾಯ್ಲೆಚೊ ತಾಳೊ ಆಯ್ಕೊನ್ ಹಾಂವ್ ವಸ್ತುರ್ ಬದ್ಲುಂಕ್ ಕುಡಾಕ್ ಗೆಲೊಂ. ದಾರಾಚಿ ಖಿಳ್ ಘಾಲ್ನ್ ಕದೆಲಾರ್ ಗಳ್ಳೊಂ.

ಮ್ಹಜೆ ಮುಕಾರ್ ವೆಂಕಮ್ಮಾಚ್ ದಿಸ್ತಾಲಿ.

ಜಿಣಿಯೆಂತ್ ತಿ ಖಾಣಾಕ್ ಕಿತ್ಲಿ ಆಶೆತಾಲಿ? ಬರ್ಯಾ ನಿಸ್ತಾಕ್ ತಿ ಕಿತ್ಲಿ ಆಶೆತಾಲಿ?



ಮೃಚೆ ದೊಳೆ ಭಿಜ್ಜೆ.

ಸೆಜಾರಾ ಥಾವ್ನ್ ರಾಂದ್ವಾಚೊ ಸುವಾದ್ ವ್ಹಾಲ್ತಾಲೊ. ಪೊಟಾಂತ್ ಭುಕೆಚೊ ಕುಚುಲ್ಯೊ ಜಾತಾಲೊ. ಖಾವ್ನ್ ಜೇವ್ನ್ ಆಸ್‌ಲ್ಲಾ ಆಮ್ಕಾಂಚ್ ಅಶೆಂ ಜಾತಾ ತರ್ ಆಜಿಯೆಕ್ ಕಿತೆಂ ಜಾಯ್? ಆಜಿಯೆಚೆ ಆಶೆಚೆ ದೊಳೆ ಮ್ಹಾಕಾಚ್ ಪಳಯ್ತಾಲೆ. ಹಾಂವೆಂ ದೊಳೆ ಧಾಂಪ್ಜೆ.

“ಅಂಕಲ್... ಅಂಕಲ್... ಅಮ್ಮಾ ಆಪಯ್ತಾ.”

ಆಂಗ್ಲಾಂತ್ ರಾವೊನ್ ವಿನುನ್ ಆಪಂವ್ಚೆಂ ಆಯ್ಕಾತಾಲೆಂ.

ಹಾಂವ್ ಸಟ್ ಕರ್ನ್ ಉಟ್ಲೊಂ. ಭಾಯ್ರ್ ಸೊಪ್ಯಾರ್ ಯೇವ್ನ್ ರಾವೊಂ. ಮ್ಹಜಿ ಬಾಯ್ಲ ಕಾಂಯ್ ಜಾಂವ್ಕ್ ನಾತ್‌ಲ್ಲೆ ಭಾಶೆನ್ ಕೇಸ್ ಉಗವ್ನ್ ಆಸ್‌ಲ್ಲಿ.

“ಆಜಿಯೆಚ್ಯಾ ಭೊಜ್ಯಾಕ್ ಯೇನಾಂಯ್ಲಿ?” ಬಾಯ್ಲೆನ್ ವಿಚಾರ್ ಕೆಲೊ.

ಹಾಂವೆಂ ಜಾಪ್ ದಿಲಿ ನಾ.

“ಅಂಕಲ್... ವೆಗಿಂ ಯೆ... ಜೆವ್ಣಾಕ್ ವೇಳ್ ಉತರ್ತಾ” ವಿನುನ್ ಪರತ್ ಆಪಯ್ತಾನಾ ಹಾಂವ್ ನ್ಹೆಸ್‌ಲ್ಲಾ ವಸ್ತುರಾರ್‌ಚ್ ಆಂಗ್ಲಾಕ್ ದೆಂವೊಂ.

ಮಾಟ್ವಾಂತ್ ಲೋಕ್ ಜೆವ್ಣಾಕ್ ಬಸ್‌ಲೊ. ಉಣ್ಯಾರ್ ಉಣೊ ದೆಡ್ಕೆಂ ಲೋಕ್ ಜಾಯ್. ಬೊವ್‌ಶಾ ಆಜಿ ಜಿವಂತ್ ಆಸ್ತಾನಾ ತಿಕಾ ಪಳೆಂವ್ಕ್ ಆಯಿಲ್ಲೆ ಹಾಂಚೆ ಪಯ್ಲಿ ಕಿತ್ಲೆ ಜಣ್ ಆಸ್ತಿತ್?

ಹಾಂವೆಂ ವಳೊ ವಿನೂ ಕಡೆನ್ ವಿಚಾರ್ಲೊಂ.

“ಭೊಜ್ಯಾಕ್ ಕುಂಕ್ಡಾ ಮಾಸ್ ಕಿತ್ಯಾಕ್ ಕೆಲಾಂರೆ?”

“ಅಂಕಲ್ ತಮಾಶೆ ಕರಿನಾಕಾ. ಆಜಿಯೆಕ್ ಕೊಂಬಿಯೆಚೆಂ ಮಾಸ್ ಮ್ಹಳ್ಳಾರ್ ಜೀವ್. ತಿಕಾ ಮಸ್ತ್ ಆಶಾ ಆಸ್‌ಲ್ಲಿ ಖಂಯ್ - ಕೊಂಬಿಯೆಚೆಂ ಮಾಸ್ ಖಾಂವ್ಕ್. ತಿಚ್ಯಾ ಭೊಜ್ಯಾಕ್ ಮಾಸ್ ಕರಿನಾ ಜಾಲ್ಯಾರ್ ತಿಚೊ ಅತ್ಮೊ ಸಾಲ್ವಾರ್ ಜಾಯ್ನಾ ಖಂಯ್. ಉಪ್ರಾಂತ್ ಹೆಣೆಚ್ ಭೊಂವೊನ್ ಆಸ್ತಾ ಖಂಯ್.”

ವಿನೂ ಎಕಾಚ್ ಉಸ್ವಾಸಾನ್ ಆವಯ್ನ್ ಸಾಂಗ್‌ಲ್ಲೆ ಪರಿಂಚ್ ಸಾಂಗಾಲಾಗ್ಲೊ.

“ಹೆಂ ಪುರಾ ಕೊಣೆ ಕೆಲೆಂ?” ಹಾಂವೆಂ ಉಳ್ಳೆಂ ಸವಾಲ್ ಕೆಲೆಂ.

“ಕೋಣ್ ಕೋಣ್ ಕಿತ್ಯಾ ಕರ್ತಾ ಅಂಕಲ್. ಹೆಂ ಸಕ್ಕಡ್ ತಿಚ್ಯಾ ಮ್ಹಾಲ್ಗಡ್ಯಾ ಪುತಾನ್ ಕೆಲಾಂ. ಆವಯ್ಚೆಂ ‘ಕರ್ಮ’ ಕರಿಚೆ ತರ್ ಮ್ಹಾಲ್ಗಡ್ಯಾ ಪುತಾನ್‌ಚ್ ಖಂಯ್. ದೆಕುನ್ ತಿಚಿ

ಆಶಾ ಆಸ್‌ಲ್ಲಿ ಪುರಾ ಆಜ್ ಕರ್ನ್ ಶುದ್ ಕರಿಚೆ ಖಿಯಾ.”

ಹೊ ಸರ್ವ್ ಗಜಾಲಿ ಅವಯ್ನ್ ಪುತಾಕ್ ಸಾಂಗ್‌ಲ್ಲೊ ಮ್ಹಣ್ ಸಮ್ಜೊಂಕ್ ಮ್ಹಾಕಾ ಚಡ್ ವೇಳ್ ಗೆಲೊ ನಾ.

ಹಾಂವ್ ವಿನೂ ಸಾಂಗಾತಾ ಎಕಾ ಕೊನ್ಸಾರ್ ಪಂಗ್ತರ್ ಬಸ್ಲೊಂ. ವಾಡ್ತೆಲ್ಯಾಂನಿ ವಾಡುಂಕ್ ಸುರು ಕೆಲೆಂ.

ತೀನ್ ಥರಾಂಚಿ ರಾಂದ್ಪಯ್, ವೋರ್ನ್, ಹೋಳಿಗೆ, ಕುಂಕ್ವಾ ಮಾಸ್ ಚೆವ್ಣಾಕ್ ಆಸ್‌ಲ್ಲೆಂ. ಚೆವ್ಣಾಚ್ಯಾ ಪರ್ಮಳಾಕ್ ಸೆಜಾರ್ಚಿಂ ಸುಣಿಂ ಜೀಬ್ ಭಾಯ್ರ್ ಘಾಲ್ನ್ ಲಾಳ್ ಗಳಯ್ತಾಲಿಂ. ಬೊವ್‌ಶಾ ಪರ್ಮಳ್ ಭುಕೆಚ್ಯೊ ವೊಡಿ ದೊಡ್ಡೊ ಕರ್ತಾಲ್ಯೊ ಜಾಯ್ತೆ. ಸುಣ್ಯಾಂ ಮದೆಂ ಮ್ಹಾಕಾ ಆಜಿಚ್ ದಿಸೊಂಕ್ ಲಾಗಿ.

“ಜೆವಾ... ಜೆವಾ” ಶ್ರೀರಾಮಾನ್ ತಾಕಿದ್ ದಿಲ್ಲೆಂಚ್ ಸಕ್ಡಾಂನಿ ಚೆವ್ಣಾಕ್ ಹಾತ್ ಘಾಲೊ. ಹೊರ್ರೊಸ್ ಲಾಗ್‌ಲ್ಲಾ ಜಿನ್ನಾರ್ ಸಕ್ಡಾಯಿ ಚೆವ್ತಾಲೆ. ಹಾಂವ್ ಹರ್‌ಎಕ್ಲ್ಯಾಕ್‌ಯಿ ಪಳೆವ್ನ್‌ಚ್ ಆಸ್‌ಲ್ಲೊಂ. ಹರ್‌ಎಕ್ಲ್ಯಾಚ್ಯಾ ತೊಂಡಾರ್ ಆಜಿಚ್ ದಿಸ್ತಾಲಿ.

‘ಸಗ್ಳೆ ತಿಚೆ ಜಿಣಿಯೆಂತ್ ಅಸಲೆಂ ಜೆವಣ್ ತಿ ಜೇಂವ್ಕ್ ನಾ ಜಾಯ್ತೆ’ ಹಾಂವೆಂ ಮತಿಂತ್ ಚಿಂತಾನಾ, ಚೆವ್ಣಾಚೆರ್ ಮ್ಹಾಕಾ ಕಾಂಟಾಳೊ ಆಯ್ಲೊ. ಹಾಂವ್ ಸಟ್ ಕರ್ನ್ ಉಟೊನ್ ಭಾಯ್ರ್ ಆಯ್ಲೊಂ.

ಸುಣಿಂ ಉಶ್ಟ್ಯಾ ಖಾತಿರ್ ಝಗಡ್ತಾಲಿಂ, ಆಜಿಯೆಚಿಂ ಭೊಗ್ಲಾಂ ಝಗಡ್ಲೆಲೆ ಭಾಶೆನ್.

## ಖುರಿಸ್



ಇಲಾ ಭಿರಾಂಕುಳ್ ರಿತಿನ್ ಖೊಂಕ್ಲಿ ಕಾಡ್ತಾ. ತೊ ತಶೆಂ ಖೊಂಕ್ಲಿ ಕಾಡ್ತಾನಾ ದೊಳೆ ಭಾಯ್ರ್ ಪಡ್ತಾತ್ ತಶೆಂ ಭಿರಾಂಕುಳ್ ದಿಸ್ತಾತ್. ಖೊಂಕ್ಲಿ ಕಾಡ್ನ್ ಕಾಡ್ನ್ ಘೆಟೆ ಘೆಟೆ ರಗತ್ ವೊಂಕ್ತಾ. ಜಿಣಿಯೆ-ಮರ್ಣಾ ಮದ್ಲೆ ತಾಡ್‌ವೊಡಿಕ್ - ದೂಕ್ ಕಾಳ್ಜಾಂತ್ ದಾಂಬುನ್ ಧರ್ನ್ ಭಿಯಾನ್ ಪಳೆತ್ ಆಸಾ ತಾಚಿ ಬಾಯ್ಲ ಆಲಿಸ್ ಬಾಯ್. ಇಲಾಕ್ ಹಿ ಪಿಡಾ ಸದಾಂಚಿ. ಚೊವ್ಣಾಂ ಲ್ಹಾನ್ ಲ್ಹಾನ್ ಭುರ್ಗ್ಯಾಂಕ್ ಪಳೆಂವ್ಚೆ ಜವಾಬ್ದಾರಿಯೆ ಸವೆಂ ತೀವ್ರ್ ಧರಾನ್ ಯೆಂವ್ಚೆ ಖೊಂಕ್ಲೆಕ್ ಒಕತ್ ಹಾಡ್ಚಿ ಜವಾಬ್ದಾರಿ ಆಲಿಸ್ ಬಾಯೆಕ್ ಮಾತ್ಕಾ ವಯ್ರ್ ಜಾತಾ. ದುಭಿಕಾಯ್ ಎಕೆ ವಾಟೆನ್ ಜಾಲ್ಯಾರ್-ಕಾಂಯ್ ಪಯ್ಲೆ ಕಮಾಯೆತ್ ಮ್ಹಳ್ಳಾರ್ ಭುರ್ಗಿಂ ಲ್ಹಾನ್ ಲ್ಹಾನ್. ಹೆವ್ಚಿಲ್ಯಾನ್ ಇಲಾಚಿ ಪಿಡಾ.

ಘರ್ಜ್ಯಾ ಖಾಂಬ್ಯಾಕ್ ವೊಣ್ಣೊನ್ ಮೊಳಬ್ ಪಳೆತ್ ಆಸಾ ಆಲಿಸ್‌ಬಾಯ್. ತಿ ತಶಿಚ್ ಕಿತ್ಲೊ ವೇಳ್ ಬಸೊನ್ ಆಸ್‌ಲ್ಲಿ ತಿಚ್ ನೆಣಾ. ತೆಣೆ ಪೆಟೊ ಘೊಂಕ್ತಾನಾ ತಿ ಸನಿನ್ ಜಾಲಿ. ಆಂಗ್ಲಾಂತ್ ಧಾಂವೊನ್ ವಚೊನ್ ತ್ಯಾ ಪೆಟ್ಯಾಕ್ ರೊಯ್ಕ್ ಕರ್ನ್ ಘಾತೊರ್ ಮಾರ್ನ್ ತಿ ಪಯ್ಸ್ ಧಾಂವ್ಡಾಯ್ತಾ.

“ಕೋಣ್ ಘರಾ?”

ವಾಡ್ಯಾಚೊ ಗುರ್ಕಾರ್ ಕಾಮ್ತಿ ದೋಗ್ ತರ್ಕ್ಚಾ ಖಾಡ್ಯಾಳ್ಕಾ ತರ್ಕ್ಚ್ಯಾಂ ಸವೆಂ ಆಂಗ್ಲಾಂತ್ ಉಬೊ ಜಾಲೊ.

ಆಲಿಸ್ ಬಾಯ್ ವೆಗಿಂ ವೆಗಿಂ ಭಿತರ್ ಧಾಂವೊನ್ ಆಸ್‌ಲ್ಲೆಂ ಏಕ್‌ಚ್ ಕದೆಲ್ ಹಾಡ್ನ್ ಗುರ್ಕಾರಾಕ್ ಬಸೊಂಕ್ ಸಾಂಗ್ತಾ.

“ವೇಳ್ ನಾ ಬಾಯೆ. ಮಸ್ತ್ ಕಾಮ್ ಆಸಾ. ಇಲಾ ನಾಯೆ! ಏಕ್ ವಿಶಯ್ ಸಾಂಗ್ಲಾಂ ಮ್ಹಣ್ ಆಯ್ಲೊಂ.”

ತಿಚಿಂ ಭುರ್ಗಿಂ ಆಂಗ್ಲಾಕ್ ಆಯ್ಲಿಂ. ಧಾಕ್ಟಲೊ ಆಂತು ಆವಯ್ಚ್ಯಾ ಪಾಲ್ವಾಕ್ ಧರ್ನ್ ಕಿರ್ಮಿಂ ಗಳೆಂವ್ಕ್ ಲಾಗ್ಲೊ. ಆಲಿಸ್ ಬಾಯ್ ಭುರ್ಗ್ಯಾಕ್ ಸಮಾದಾನ್ ಕರ್ಚ್ಯಾರ್ ಪಡ್ತಾ.

“ವ್ಹಡ್ ನ್ಹಯ್ ಆಬಾ! ಭುರ್ಲೊ ನ್ಹಯ್‌ವೆ. ಚಿಕ್ಕೆ ಹಿಶಿನ್ ಆಯ್ಕ್ ಬಾಯೆ. ತುಮ್ಮಾಂ



ಕಳಿತ್ ಆಸೊಂಕ್ ಪುರೊ. ಆಂವುಂ ಆಮ್ಚೆ ಇಗರ್ಜಿಂತ್ ನಿಮಾಣ್ಯಾ ಸುಕ್ರಾರಾ ಮಿರಿಸ್ ಪೂರ್ನ್, ಜೆಜುಕ್ ಮಿರ್ಚಾ ವಯ್ಲೆ ದೆವವ್ನ್, ಪುರ್ಯಾವಾರ್ ವೆಚೆಂ ತೆಂ ಆಮ್ಚ್ಯಾ ಪಾದ್ರ್ಯಾಬಾನ್ ರದ್ ಕೆಲಾಂ ನ್ಹಯ್‌ವೆ? ಆಮ್ಚೆ ಸಂಪ್ರದಾಯ್, ಆಮ್ಚೆ ಮರ್ಯಾದ್ ಖಿಯಾ ಗೆಲಿ ಆಲಿಸ್ ಬಾಯ್? ದೆಕುನ್ ಕಿತ್ಲೆ ಪಯ್ಲೆ ಖಿರ್ಚಿಲ್ಯಾರಿ ವ್ಹಡ್ ನ್ಹಯ್. ಆಂವುಂ ಏಕ್‌ಚ್ ಮಿರಿಸ್ ಪುರಿಜೆ, ನಾ ತರ್ ಆಮ್ಕಾಂ ನಿಮಾಣೊ ಸುಕ್ರಾರ್ ನಾಕಾ. ಮ್ಹಜ್ಯಾ ಸಾಂಗಾತಾ ತುಮಿ ಸಕ್ಡಾಂನಿ ಮೆಳಾಚೆ ಮ್ಹಣ್ ಖಾಲ್ತಿ ವಿನತಿ. ಮ್ಹಾಕಾ ಆನಿ ಥೊಡ್ಯಾ ಘರಾಂಕ್ ವಚೊಂಕ್ ಆಸಾ.” ಪುಸುಕ್ ಕರ್ನ್ ತೊಂಡಾಂತ್ಲಿ ಪೀಕ್ ಉಡಯ್ತಚ್ ಗುರ್ಕಾರ್ ಆನಿ ತಾಚೆ ಆಪೊಸ್ತಲ್ ಆಂಗ್ಲಾಂತ್ಲೆ ನಪಂಯ್ಚ್ ಜಾಲೆ.

ಆಲಿಸ್ ಬಾಯೆಕ್ ಹೊ ವಿಶಯ್ ಕಿತ್ಲೊ ಮಹತ್ವಾಚೊ ಮ್ಹಣ್ ಗೊಮ್ಲೊ ನಾ. ಇಲಾ ಆನಿಕೀ ಖೊಂಕ್ಲಿ ಕಾಡ್ನ್‌ಚ್ ಆಸಾ. ಸಗ್ಳಿ ರಾತ್ ನೀದ್ ನಾಸ್ತಾನಾ ಆಲಿಸ್ ಬಾಯೆಚೆ ದೊಳೆ ತಾಂಬ್ಲೆ ತಾಂಬ್ಲೆ ದಿಸ್ತಾತ್. ಆಪ್ಲ್ಯಾ ಕುಟ್ಮಾಚೊ ಮಿರಿಸ್ ವ್ಹಾವಂವ್ಕ್ ಖಿರೆಂವ್ಚೆ ಆಲಿಸ್ ಬಾಯೆಕ್ ಇಗರ್ಜಿಂತ್ ಪುರೊ ಮಿರಿಸ್ ವ್ಹಡ್ಲೊ ದಿಸ್ಲೊ ನಾ.

ಸಕಾಳಿಂಚಿ ಚ್ಹಾ ಕರಿಜೆ ತರ್ ಕಾಕಾಚಿ ಆಂಗ್ಲಿ ಥಾವ್ನ್ ಚ್ಹಾ ಪಿಟೊ ಹಾಡ್ನ್ ಜಾಯ್ಲೆ ಆಸ್‌ಲ್ಲೊ. ಅಶೆಂ ತಿ ಆಂಗ್ಲಿ ಕುಶಿನ್ ವೆತಾ. ಥಂಯ್ಸರ್ ಸಕಾಳಿಂಚ್ ಲೊಕಾಚಿ ಖೆಟ್. ಥೊಡೆ ಜಣ್ ಸಂಸಾರಾಚಿ ಪರ್ವಾ ನಾತ್‌ಲ್ಲೆಪರಿಂ ವ್ಹಡ್ಲ್ಯಾನ್ ಉಲಯ್ತಾಲೆ. ತಾಂಚೆ ಮದೆಂ ಗುರ್ಕಾರ್ ಕಾಮ್ತಿಚೊಯಿ ತಾಳೊ ವ್ಹಡ್ಲ್ಯಾನ್ ಆಯ್ಕಾತಾ. ಪಾದ್ರ್ಯಾಬಾ ವಿರೋದ್ ಆವಾಜ್! ತೆಂಯಿ ಮಾಪ್ಯಾಚೆ ಆಂಗ್ಲಿಂತ್! ಆಂಗ್ ಸಗ್ಳೆಂ ಫಾಪ್ಸುನ್ ಫಾಲ್ತೆ ಭಾಶೆನ್ ಜಾಲೆಂ ತಿಕಾ. ಆಂಗ್ಲಿಕ್ ಆಯಿಲ್ಲೊ ವಿಶಯ್ ವಿಸರ್ನ್ ಥಂಯ್ ಥಾವ್ನ್ ಘರಾ ಪಾಟಿಂ ಪರ್ತಾಲಿ ಆಲಿಸ್ ಬಾಯ್.

ಹಾತಾಂತ್ ಧಮ್ಮಿನಾಸ್ತಾನಾ ಆಪ್ಲ್ಯಾ ಪತಿಚೆ ಪಿಡೆಕ್ ಒಕತ್ ಸಯ್ನ್ ಹಾಡುಂಕ್ ತ್ರಾಣ್ ನಾತ್‌ಲ್ಲೆ ಆಲಿಸ್ ಬಾಯೆಕ್ ಮಿರಿಸ್ ಪುರ್ಯಾರ್ ಕಿತೆಂ, ನಾ ಜಾಲ್ಯಾರ್ ಕಿತೆಂ.

ಇಲಾಚಿ ಖೊಂಕ್ಲಿ ಉಣೆ ಜಾಂವ್ಕ್‌ಚ್ ಆಯ್ಕಾನಾ. ಏಕ್... ದೋನ್.... ತೀನ್... ಪಾಟಾಪಾಟ್ ಖೊಂಕ್ಲಿ. ಹರ್‌ಪಾವ್ಣಿಂ ಖೊಂಕ್ಲಿ ಕಾಡ್ತಾನಾ ಆಂಗ್ ಸಗ್ಳೆಂ ಥರ್ತರ್ತಾ. ತೊಂಡಾಂತ್ಲ್ಯಾನ್ ರಗತ್ ಗಳ್ತಾ. ಆಲಿಸ್ ಬಾಯ್ ಧಾಂಪೊನ್ ವಚೊನ್ ಪತಿಕ್ ಆರಾಯ್ತಾ ಆನಿ ಪಾಟ್ ಪುಸ್ತಾ. ಏಕ್‌ಪಾವ್ಣಿಂಚ್ಯಾಕ್ ಕಿತೆಂ ಕರ್ಚೆಂ ಮ್ಹಣ್ ಕಳನಾಸ್ತಾಂ ಸಗ್ಳಿಚ್ ಧರ್ಣಿಕ್ ಗಳ್ತಾ. ಹೆಣೆ ಭುರ್ಗ್ಯಾಂಚಿ ಬೊಬ್‌ಚ್ ಬೊಬ್....ಹೆ ಬೊಬೆಕ್ ಸೆಜಾರ್ಚಿಂ ತಿಳುನ್, ಹಿ ಸದಾಂಚಿ ಪಿಡಾ ಮ್ಹಣ್ ನಿರ್ದಕ್ಕೆನ್ ಲಾಗಿಂ ಯೇನಾಂತ್. ‘ಸೊಮ್ಯಾ ತುಜ್ಯಾ ಮಿರ್ಸಾರ್ ಮ್ಹಾಕಾಯ್ ಸಾಸ್ಣಾಕ್ ನಿದಾಯ್ ಸೊಮ್ಯಾ’ ಕಂಗಾಲ್ ಜಾಲ್ಲಿ ಆಲಿಸ್ ಬಾಯ್ ಮನಾಂತ್‌ಚ್ ಪ್ರಾರ್ಥನ್ ಕರ್ತಾ.

ಹೆ ವಾಟೆನ್ ಇಗರ್ಜಿಂತ್ ಖುರಿಸ್ ಪುರೈವಿಶಿಂ ತಕ್ರಾರ್ ಚಲೊನ್ ಆಸಾ.

“ಹೆ ಕಹಲೆ ಆಬಾ ಪೊಲಿಟಿಕ್ಸ್” ಸತ್ತರ್ ವರ್ಸಾಂಚೊ ಆಬುಟಾಬ್ ಆಪ್ಲ್ಯಾ ನಾತ್ವಾಲಾಗಿಂ ಬೆಜಾರಾಯ್ ಉಚಾರ್ತಾಲೊ.

ಸಗ್ಳೆ ಫಿರ್ಗಜಿಂತ್ ಹೊಚ್ ವಿಶಯ್. ಫಿರ್ಗಜ್ ಮಂಡಳೆಚೊ ಉಪಾದ್ಯಕ್ ಆನಿ ಥೊಡೆ ಗುರ್ಕಾರ್ ಖುರಿಸ್ ಪೂರ್ವ್ಚ್ ಸುದ್ ಮ್ಹಣ್ ಹಟಾಕ್ ಪಡೊನ್ ವಿಗಾರಾ ವಿರೋದ್ ಪ್ರಚಾರ್ ಕರ್ತಾತ್. ಸಕಾಳಿಂ ಥಾವ್ನ್ ದಗದಗ ಕರ್ನ್ ಚಡ್ಚಿ ವೊತಾಚಿ ದಾವ್ ಫಿರ್ಗಜಿಂತ್ಲ್ಯಾ ತಕ್ರಾರಾ ಸವೆಂ ಭರೊನ್ ಸಗ್ಳೆ ಫಿರ್ಗಜ್ ಧಗಿನ್ ವೊಳ್ವಳ್ತಾ ತಶೆಂ ಖೊರೊಜ್ ಜಾಲ್ಯಾರ್ ಆನಿ ಥೊಡ್ಯಾಂಕ್ ಪಯ್ಸ್ ರಾವೊನ್ ಸೊಬಾಯ್ ಪಳೆಂವ್ಪಿ ಆಶಾ. ಪಾಪ್ ಆಲಿಸ್ ಬಾಯೆ ತಸಲ್ಯಾ ಪೊಟಾಕ್ ನಾತ್ಲ್ಯಾಂಕ್ ಲಿಂಬಾಂತ್ ಶಿರ್ಕಲ್ಲಿ ಗತ್. ಹ್ಯಾ ಮದೆಂ ಕಾಕಾಚೆ ಆಂಗ್ಲಿಂತ್ ಪರ್ಜೆಗಲೆಂ ವಿಗಾರಾ ವಿರೋದ್ ‘ತೆಂಡೆಲ್’ ಮೀಟಿಂಗ್.

ನಿಮಾಣ್ಯಾ ಬ್ರೆಸ್ತಾರಾಚೊ ದೀಸ್ ತೊ.

ಇಗರ್ಜಿಂತ್ ಲೋಕ್ ಚಿಕಾರ್ ಭರ್ಲ್ಯಾ. ನಿಮಾಣ್ಯಾ ಸುಕ್ರಾರಾ ದೀಸ್ ಕಿತೆಂ ಜಾಯ್ತ್ ಮ್ಹಣ್ ಸಮ್ಮೊಂಕ್ಚ್ ಕೊಣ್ಣಾ ಚಡಿತ್ ಲೋಕ್ ಮಿಸಾಕ್ ಹಾಜರ್ ಜಾಲಾ.

ಪಾಂಯ್ ಧುಂವ್ಪಿ ಸೆರೆಮನಿ ಚಲ್ತೆಚ್ ಆಸಾ. ತೆಚ್ ಗುರ್ಕಾರ್ ಜೆ ವಿಗಾರಾ ವಿರೋದ್ ಕಮರ್ ಬಾಂದ್ಲಲೆ - ಪಾಂಯ್ ವೊಡ್ಡಾಯ್ತಾತ್ ಆಪ್ಲೆಂ ಮ್ಹೆಳೆಂ ಧುಂವ್ಪಾಕ್. ಪುಣ್ ವಿಗಾರ್ ಕೊಣಾಚಿಯಿ ಪರ್ವಾ ಕರಿನಾಸ್ತಾನಾ ಭಕ್ತಿಕ್ ವಿದಿ ಚಲಯ್ತಾ. ಆನಿ ಆಬ್ಲೆ ಉಪಾದ್ಯಕ್ಯಾಚಿ ಸರ್ತಿ. ವಿಗಾರ್ ಪಾಂಯ್ ಧುಲೆಚ್ ತಾಚ್ಯಾ ಪಾಂಯಾಚೊ ಉಮೊ ಘೆಂವ್ಕ್ ಮುಕಾರ್ ಸರ್ತಾ.

“ಫಾದರ್! ಕಿತೆಂ ಕರ್ತಾತ್ ತುಮಿ?”

ಏಕ್ ಮೊವಾಳಾಯೆಚಿ ದೀಶ್ತ್ ಉಪಾದ್ಯಕ್ಯಾ ವಯ್ರ್ ವಿಗಾರ್ ಖಿಂಚಯ್ತಾ ಆನಿ ಸೆರೆಮನಿ ಆಕೆರ್ ಕರ್ತಾ.

“ಮೊಗಾಚ್ಯಾ ಭಾವಾಂ-ಭಯ್ಲಿಂನೊ...” ವಿಗಾರ್ ದೈಡ್ ತಾಳ್ಯಾನ್ ಶೆರ್ಮಾಂವ್ ಸುರು ಕರ್ತಾ. ತಿತ್ಲಾರ್ ಇಗರ್ಜಿಚ್ಯಾ ದಾರ್ವಾಟ್ಯಾ ಲಾಗಿಂ ಗುಜ್ಜುಂಚೊ ಆಯ್ಕಾತಾ. ಲೋಕ್ ಎಕಾಮೆಕಾಚಿಂ ತೊಂಡಾಂ ಪಳೆಂವ್ಕ್ ಪಡ್ತಾ. ಚೊವ್ಗ್ ತರ್ನಾಟೆ ಇಲಾಕ್ ವೊಲಿಂತ್ ಪಾಂಗ್ರುನ್ ಉಕಲ್ನ್ ಹಾಡ್ನ್ ಇಗರ್ಜಿಚ್ಯಾ ದಾರ್ವಾಟ್ಯಾಂತ್ಲಾನ್ ಭಿತರ್ ಸರ್ತಾತ್. ತಾಂಚ್ಯಾ ಪಾಟಾಪಾಟ್ ಮಿರ್ಚಾ ವಾಡ್ಪಾಂತ್ಲಾ ಕೊಸೆಸಾಮ್ಯೆಚ್ಯಾ ಕುರ್ಚ್ಯಾ ಪುತಾಕ್ ದೋಗ್ ತರ್ನಾಟೆ ಉಕಲ್ನ್ ಹಾಡ್ತಾತ್.

ವಿಗಾರ್ ಶೆರ್ಮಾಂವ್ ಮುಕಾರಿತಾ...


“ಫಾಲ್ಕಾಂ ಆಮಿ ನಿಮಾಣೊ ಸುಕ್ರಾರ್ ಆಚರಿತಾಂವ್. ಜೆಜುಕ್ರಿಸ್ತಾನ್ ಮಿರ್ಚಾರ್ ಆಪ್ಣಾಕ್‌ಚ್ ಬಲಿ ದೀವ್ನ್ ಆಮ್ಕಾಂ ಸೊಡ್ವಣ್ ಲಾಬಯಿಲ್ಲೊ ವರೊ ದೀಸ್ ಹೊ. ಆಬ್ಲೆ ಹ್ಯಾ ದಿಸಾಚ್ಯಾ ಉಡಾಸಾಕ್ ಆಮಿ ಹಜಾರಾಂನಿ ಖಿರ್ನ್ ಕರ್ನ್ ಸೊಮ್ಯಾಚಿ ಕೂಡ್ ಪರ್ತ್ಯಾನ್ ಮಿರ್ಚಾರ್ ಮಾರ್ನ್, ಉಪ್ರಾಂತ್ ತಿ ದೆಂವವ್ನ್, ವಿಶೇಸ್ ರಿತಿನ್ ಸುಂರ್ಗಾರಾಯಿಲ್ಲೆ ಪೆಟೆಂತ್ ದವರ್ನ್ ಪುರ್ಯಾವಾರ್ ಸಗ್ಳ್ಯಾ ರಸ್ತಾರ್ ವ್ಹರ್ತಾಂವ್. ಹ್ಯಾ ಖಾತಿರ್ ವೀಚ್ ದಿವೆ, ಪುರ್ಯಾವಾಕ್ ಮ್ಹಣ್ 5 ಥಾವ್ನ್ 7 ಹಜಾರ್ ಪರ್ಯಾಂತ್ ಖರ್ಚುಂಕ್ ಪಾಟಿಂ ಸರನಾಂವ್. ಹ್ಯಾ ಖಾತಿರ್ ಸಕ್ಕಡ್‌ಯಿ ದಾನ್ ದಿತಾತ್. ಬೋವ್ ಬರೆಂ! ಪಳೆಯಾ ಹಾಂಗಾಸರ್ ಆಮ್ಚೊ ಭಾವ್ ಹಿಲಾರಿ-ತೊ ಖೆವಾದೆಚೆ ಪಿಡೆನ್ ಪೊಳ್ಳಲ್ತಾ. ಒಕ್ತಾಕ್ ಪಯ್ಲೆ ನಾಂತ್. ಭುರ್ಗ್ಯಾಂಕ್ ಜೆವ್ಣಾಕ್ ಸಯ್ತ್ ಗತ್ ನಾ. ಪಳೆಯಾ ಹ್ಯಾ ಚಿಕ್ಕಾ ಭುರ್ಗ್ಯಾಂಕ್. ತೊ ಕುರ್ವೊ. ಪುಣ್ ತಾಕಾ ಒಪರೇಶನ್ ಕೆಲ್ಯಾರ್ ಪರತ್ ದೀಶ್ಪ್ ಯೆತಾ ಮ್ಹಳಾಂ ದಾಕ್ಟೆರಾಂನಿ. ಪುಣ್ ದುಬ್ಳ್ಯಾ ಕೊಸೆಸಾಮ್ಲೆಲಾಗಿಂ ತಿತ್ಲೆ ಪಯ್ಲೆ ಖಿಯಾ ಥಾವ್ನ್ ಯೇಜೆ? ಜಿಣಿಭರ್ ಕಾಳೊಕಾಂತ್ ರಾವೊಂಕ್ ಕೊಣಾಕ್ ಮನ್ ಆಸಾ? ಮರಿಯೆಚೆಂ ಕಾಳಿಜ್ ಭಾಲಿಯೆಂತ್ ಫಾಪ್ಸಿಲ್ಲೆ ಭಾಶೆನ್ ಆಜ್ ಆಲಿಸ್ ಬಾಯೆಚೆಂ ಆನಿ ಕೊಸೆಸಾಮ್ಲೆಚೆಂ ಕಾಳಿಜ್ ಫಾಪ್ಸೊನ್ ವಚೊಂಕ್ ನಾಂಗಿ?

“ಜಿಣಿಯೆಚೊ ಮಿರಿಸ್ ವ್ಹಾವಂವ್ಕ್ ತಾಂಕನಾಸ್ತಾನಾ ಸಬಾರ್ ಪಾವ್ಪಿಂ ಧರ್ಲಿಕ್ ಶೆವ್ಪಾಲ್ಲ್ಯಾ ಆಮ್ಚ್ಯಾ ಭಾವಾಂ-ಭಯ್ಲಿಂಕ್ ತಾಂಚೊ ಮಿರಿಸ್ ವ್ಹಾವಂವ್ಕ್ ಕುಮೊಕ್ ಕರ್ಚೆಂ ಅದಿಕ್ ಗರ್ಜೆಚಿಂಗಿ? ವಾ ಫಾಲ್ಕಾಂ ನಿಮಾಣ್ಯಾ ಸುಕ್ರಾರಾ ತ್ಯಾಚ್ ಪಯ್ಕಾಂನಿ ಮಿರಿಸ್ ಪೂರ್ನ್, ಕ್ರಿಸ್ತಾಚಿ ಕೂಡ್ ಪುರ್ಯಾವಾರ್ ವ್ಹರ್ಚೆಂ ಗರ್ಜೆಚೆಂ? ವಿಂಚವ್ಣ್ ತುಮ್ಕಾಂ ಸೊಡ್ತಾಂ. ಜರ್ ತುಮ್ಕಾಂ ಮಿರಿಸ್ ಪೂರ್ನ್ ಪುರ್ಯಾವ್ ಕಾಡಿಚೆ ತರ್ ಆತಾಂಚ್ ಉಬೆ ರಾವಾ. ನಾ ತರ್ ಫಾಲ್ಕಾಂ ಜಿಂಜ್ವಾರ್ ಕರ್ನ್ ಎಕ್ಟಾಂಯ್ ಕೆಲ್ಲ್ಯಾ ಪಯ್ಕಾಂನಿ ಆಮ್ಚ್ಯಾ ಮೊಗಾಚ್ಯಾ ಭಾವಾಂ-ಭಯ್ಲಿಂಚೊ ಮಿರಿಸ್ ವ್ಹಾವಂವ್ಕ್ ಕುಮೊಕ್ ಕರ್ತಾಂವ್ ಮ್ಹಣ್ ಭಾಸ್ ದಿತಾಂವ್ ಮ್ಹಣ್ ‘ದೆವಾ ದಯಾಳ್’ ಗೀತ್ ಗಾವ್ಯಾಂ. ದೇವ್ ತುಮ್ಕಾಂ ಆಶೀರ್ವಾದ್ ದೀಂವ್. ಆಮೆನ್.”

ತರ್ನಾಟೆ ಇಲಾಕ್ ಪಾಟಿಂ ಫುರಾ ಹಾಡ್ನ್ ಆಯ್ಲೆ. ಪಾಟ್ಲಾನ್ ದೊಂದಿ ಘೆವ್ನ್ ಆಲಿಸ್ ಬಾಯ್ ಕಸ್ಕಸೊನ್ ರಡೊನ್ ಯೆತಾಲಿ. ಇಗರ್ಲಿ ಥಾವ್ನ್ ಏಕ್ ಫರ್ಲಾಂಗಾಚಿ ವಾಟ್ ಚಲೊನ್ ಆಯ್ಲಾತ್ ತೆ. ‘ದೆವಾ ದಯಾಳ್’ ಗೀತ್ ಇಗರ್ಲಿಂತ್ ಲೋಕ್ ಗಾಯ್ತಾನಾ ತೆ ತರ್ನಾಟೆ ಏಕ್ ಘಡಿಭರ್ ರಾವ್ತಾತ್. ಇಲಾಚ್ಯಾ ದೊಳ್ಳಾಂ ಥಾವ್ನ್ ದುಕಾಂ ಗಳ್ತಾತ್— ಮಿರ್ಚಾಚೆಂ ಅಜ್ಞಾಪ್ ಪಳೆವ್ನ್.



# ಎಟಿಎಮ್ ಆನಿ ತೊ



ಕಾಮಾಚಿ ರಾಟಾವಳಿರ್ ಮಗ್ನ್ ಜಾವ್ನ್ ಆಸ್ತಾನಾ, ತೊ ಯೇವ್ನ್ ರಾವ್ಲೊ ಕಳಿತ್ ಜಾಂವ್ಚ್ ನಾ. “ಸರ್” ತಾಚೊ ತಾಳೊ ವಳೊ ಆಯ್ಕಾತಾನಾ ಹಾಂವೆಂ ಗಣ್ಣೆಂಚ್ ಕೆಲೆಂ ನಾ.

ಪರತ್ ತೊಚ್ ತಾಳೊ “ಸರ್”.

ಹಾಂವೆಂ ಗೊಮ್ಮಿ ಉಕಲ್ಲಿ. ಪಳೆತಾನಾ ಏಕ್ ಪ್ರಾಯೆಸ್ತ್ ಮ್ಹಜ್ಯಾ ಮುಕಾರ್ ಉಬೊ ರಾವ್ಲಾ. ‘ಕಿತೆಂ’ ಮ್ಹಳ್ಳ್ಯಾ ಜಿನೊಸಾರ್ ತಾಕಾಚ್ ಪಳೆಂವ್ಚಾರ್ ಪಡ್ಲೊಂ. ಮ್ಹಜ್ಯಾ ದೊಳ್ಯಾಂಕ್ ಪಳೆಂವ್ಕ್ ಬಾವ್ಲೊ ಕಾವ್ಲೆಲೊ ಜಾಯ್ನೆ. ತಾಣೆ ತಕ್ಲಿ ಸಕಯ್ಲ ಘಾಲಿ.

ಅಶೆಂ ಘಡ್ಚೆಂ ಹೆಂ ಕಾಂಯ್ ನವೆಂ ನ್ಹಯ್. ಥೊಡೆ ಭಿಕಾರಿ ಭಿಕ್ ಮಾಗೊನ್ ಒಫಿಸಾಕ್ ಯೆಂವ್ಚೆಂ ಆನಿ ಆಮ್ಚೊ ಅಮೂಲ್ಯ ವೇಳ್ ಪಾಡ್ ಕರ್ಚೊ ಸಾಮಾನ್ಯ. ತಾಂಚೆ ಪಯ್ಕಿಂತ್ಲೊ ಹೊ ಎಕ್ಲೊ ಮ್ಹಣ್ ಪರತ್ ತಕ್ಲಿ ಪಂದಾ ಘಾಲ್ಚೊ ಕಾಮಾರ್ ಪಡ್ಲೊಂ.

ಆಬ್ಲೆ ತೊಚ್ ತಾಳೊ “ಸರ್”.

ಮ್ಹಜೆಂ ಸಯ್ಕಾಣ್ ಚುಕ್ಕೆಂ. “ಕಿತೆಂ ಸಕಾಳಿಂ ಪುಡೆಂ ಮ್ಹಜಿ ತಕ್ಲಿ ಖಾತಾಯ್? ತುಕಾ ಕಿತೆಂ ಜಾಯ್?”

ತೊ ಹೆಣೆತೆಣೆ ಪಳೆಂವ್ಚಾರ್ ಪಡ್ಲೊಂ.

“ಸರ್... ಹಾಂವ್ ಎಕ್ಲೊ ರಿಟಾಯರ್ಡ್ ಪೊಲಿಸ್ ಒಫಿಸರ್... ರಿಟಾಯರ್ಡ್ ಜಾವ್ನ್ ಲಾಗಿಂ ಲಾಗಿಂ ವೀಸ್ ವರ್ಸಾಂ ಜಾಲಿಂ.”

ಹಾಂವೆಂ ತಾಕಾಚ್ ಪಳಯ್ಲೆಂ.

ಪರೊ ಕಾಳೊ ಕೋಟ್ ನ್ಹೆಸ್ಲೊ ತೊ. ಥಂಯ್ ಹಾಂಗಾ ಭಾತೊ ಮಾಂಡುನ್ ವಾಸ್ ಯೆತಾಲೊ. ಏಕ್ಪಾವ್ಪಿಂಚ್ಯಾಕ್ ತೊ ರಿಟಾಯರ್ಡ್ ಪೊಲಿಸ್ ಒಫಿಸರ್ ಮ್ಹಣ್ತಾನಾ, ಮ್ಹಜಾಚ್ ಕಿತ್ಯಾಕ್ ಕೊಣಾಯ್ಕಿ ಪಾತ್ಕೆಂವ್ಕ್ ಕಶ್ತ್ ಜಾತಿತ್.

ತಾಣೆ ತಾಚೆಂ ಪರ್ದೆಂ ಪೊತೆಂ ಉಸ್ತಲೆಂ. ತಾಂತುಂ ಆಸ್ಲೆಂ ಪರ್ದೆಂ ಏಕ್ ಒಳ್ಳಿ ಕಾರ್ಡ್

ಮ್ಹಜ್ಯಾ ಮುಕಾರ್ ವೊಡ್ಡಾಯ್ಲೆಂ. ಕಾರ್ಡ್ ಪಳೆವ್ನ್ ಹಾಂವ್ ಪಾತ್ಯೆಲೊಂ.

“ಹೊ! ಕಿತೆಂ ಜಾಯ್ ಆಸ್‌ಲ್ಲೆಂ ತುಕಾ?” ಮ್ಹಜ್ಯಾ ಸವಾಲಾಕ್ ತೊ ಮಾತ್ಸೊ ವೊಗೆ ರಾವ್ಲೊ.

“ಸರ್... ಹಾಂಗಾಸರ್ ಹಾಂವ್ ಬಸುಂ?”

ನಾ ಮ್ಹಣೊಂಕ್ ಮ್ಹಜ್ಯಾನ್ ಜಾಲೆಂ ನಾ.

“ತುಮ್ಮಾ ಬೆಂಕಾಂತ್ ಎಟಿವಿಮ್ ಆಸಾಗೀ ಸರ್?”

ಬೊವ್‌ಶಾ ಎಟಿವಿಮ್ ಕಾರ್ಡ್ ಜಾಯ್ ಕೊಣ್ಣಾ ಮ್ಹಣ್ ಹಾಂವೆಂ ಚಿಂತ್ಲೆಂ ಆನಿ ಹಾಂವೆಂ ಎಟಿವಿಮ್ ಎಪ್ಲಿಕೇಶನ್ ತಾಚ್ಯಾ ಸಾಮ್ಕಾರ್ ದವರ್ಲೆಂ ಆನಿ ಮ್ಹಜ್ಯಾ ಕಾಮಾರ್ ಪಡ್ಲೊಂ.

“ಸರ್... ಹೆಂ ನಾಂವ್ ಪುರ್ತೆಂ ಬರಯ್ಲೆ ವಾ...”

“ನಾಂವ್ ಪುರ್ತೆಂ ನಾ ತರ್ ಬರಯ್ಲಾಕಾ...” ಮ್ಹಾಕಾ ರಾಗ್ ಆಯ್ಲೊ.

“ಮ್ಹಾಕಾ ಸಬಾರ್ ನಾಂವಾಂ ಆಸಾತ್ ಸರ್. ಮೊಗಾನ್ ಮ್ಹಾಕಾ ಮುನ್ನಾ ಮ್ಹಣ್ ಆಪಯ್ತಾತ್. ಹಾಂವ್ ಕಾಮಾರ್ ಆಸ್ತಾನಾ ಕಿತ್ಲೆಶೆ ಜಣ್ ಮ್ಹಾಕಾ ಕಿತ್ಲ್ಯಾಗಿ ನಾಂವಾನ್ ಆಪಯ್ತಾಲೆ.” ತೊ ಹಾಸ್ಲೊ. ತೊ ಹಾಸ್ತಾನಾ ಮ್ಹಜೊ ರಾಗ್ ಆನಿಕೀ ಚಡ್ಲೊ. ‘ಹಾಚಿಂ ನಾಂವಾಂ ಘೆವ್ನ್ ಹಾಂವೆಂ ಕಿತೆಂ ಕರುಂಕ್ ಆಸಾ’ ಚಿಂತ್ಲೆಂ ಹಾಂವೆಂ. ತರೀ ಸಯ್ರಾಣ್ ಸಾಂಬಾಳ್ಚೊ,

“ನಾಕಾ, ತುಜಿಂ ಅರ್ದಿಂ ನಾಂವಾಂ ನಾಕಾತ್. ಸಗ್ಳೆಂಚ್ ಆಸೊಂದಿ.” ಹಾಂವೆಂ ಪರತ್ ತಕ್ಲಿ ಸಕಯ್ಲಾ ಘಾಲಿ.

“ಹೊ ವಿಳಾಸ್ ಘರ್ದೊ ದೀಜೆಗಿ ವಾ...”

“ಆನಿ ಕಿತೆಂ ರಸ್ತಾಚೊ ದೀಂವ್ಕ್ ಜಾತಾ?” ಹಾಂವೆಂ ಸವಾಲ್ ಕೆಲೆಂ. ಮ್ಹಜ್ಯಾ ರಾಗಾಚೊ ವಾಸ್ ತಾಕಾ ಆದಾಳ್ಚೊ ಜಾಲ್ಯಾರಿ ಕಾಂಯ್ ಜಾಂವ್ಕ್ ನಾತ್‌ಲ್ಲೆಪರಿಂ ತೊ ಆಸ್‌ಲ್ಲೊ.

‘ಮ್ಹಜೆ ರಾಟಾವಳಿಂತ್ ಹಿ ಮಾರ್ ಖಿಂಯ್ ಥಾವ್ನ್ ಆಯ್ಲಿಗಾಯ್?’ ಮ್ಹಾಕಾ ಕರ್ಕರೆ ಜಾಲೆ.

“ತಶೆಂ ನ್ಹಯ್ ಸರ್... ಮೆಡ್ರಾಸಾಂತ್ ಮ್ಹಜೆಂ ಘರ್ ಆಸಾ. ಹಾಂವ್ ರಿಟಾಯರ್ಡ್ ಜಾಲ್ಯಾ ಉಪ್ರಾಂತ್ ಮ್ಹಾಕಾ ಘರ್ ಸೊಡ್ನ್ ದುಸ್ರಿ ಆಸ್ತ್ ನಾತ್‌ಲ್ಲಿ. ಹಾಂವ್ ಸರ್ವಿಸಾಂತ್ ಆಸ್ತಾನಾ ಏಕ್‌ಚ್ ಏಕ್ ಪಯ್ಲೊ ಸಯ್ತ್ ಲೋಂಚ್ ಘೆಂವ್ಕ್ ನಾ. ಥೊಡ್ಯಾ ಮೊವಾಲ್ಯಾಂನಿ

ಕಿತ್ತೆಲೆ ಪಾವ್ವಿಂ ತಾಂಕಾಂ ಅರೆಸ್ವ್ ಕರ್ತಾನಾ ಲೋಂಚ್ ದೀಂವ್ಕ್ ಪ್ರೇತನ್ ಕೆಲಾಂ... ಗೊತ್ತು ಆಸಾಗೀ ತುಮ್ಮಾಂ... ಪುಣ್ ಏಕ್‌ಚ್ ಏಕ್ ಪಯ್ಲೊ ಹ್ಯಾ ಹಾತಾಂನಿ ಕಾಣ್ಲೆಂವ್ಕ್ ನಾ. ತಿತ್ಲೊ ವಿಶ್ವಾಸಿ ಒಫಿಸರ್ ಹಾಂವ್.”

ಘರ್ಜ್ಕಾ ವಿಳಾಸಾ ವಯ್ರ್ ಇತ್ಲೆಂ ಉಲಯಿಲ್ಲೊ ಹೊ ಆನಿ ಕಿತ್ಲೊ ಉಲಂವ್ಚೊ ನಾ. ಛೆ! ಹಾಕಾ ಮಣಯ್ ದಿಲ್ಲಿಚ್ ಚೂಕ್ ತಶೆಂ ಭೊಗ್ಲೆಂ ಮ್ಹಾಕಾ.

“ಆತಾಂ ತ್ಯಾ ಘರಾ ಹಾಂವ್ ನಾ. ತೆಂ ಘರ್ ಸೊಡ್ನ್ ಥೊಡಿಂ ವರ್ಸಾಂ ತರೀ ಜಾಲ್ಯಾಂತ್. ಆನಿ ತ್ಯಾ ಘರಾ ಮ್ಹಾಕಾ ಕಿತೆಂ ಕಾಮ್?... ತೆಂ ಆಸ್‌ಲ್ಲೆಂ ತರ್ ಕಾಂಯ್ ಹಾಂವ್ ಮೆಡ್ರಾಸಾಂತ್‌ಚ್ ಆಸ್ಲೊಂ ಆಸ್‌ಲ್ಲೊಂ ಆನಿ ತ್ಯಾಚ್ ಘರಾ ಮ್ಹಜೊ ನಿಮಾಣೊ ಉಸ್ವಾಸ್ ಸೊಡ್ಲೊಂ ಆಸ್‌ಲ್ಲೊಂ. ತಾಕಾಯಿ ನಶೀಬ್ ಜಾಯ್ಚೆ ನ್ಹಯ್‌ಗಿ?” ತಾಚೆ ದೊಳೆ ಭಿಚ್‌ಲ್ಲೆ ಹಾಂವೆಂ ದೆಕ್ಲೆ.

ಹೊ ಹಾಚಿ ಬಾಯ್ಲ್ ದೆವಾದೀನ್ ಜಾಲ್ಯಾ ಜಾಯ್ಚೆ, ಚಿಂತ್ಲೆಂ ಹಾಂವೆಂ.

“ಆತಾಂ ತುಂ ಖಂಯ್ ಆಸಾಯ್?” ಹಾಂವೆಂ ಫಕತ್ ಆತುರಾಯೆನ್ ವಿಚಾರ್ಲೆಂ.

“ಮ್ಹಜೆಂ ಧುವ್ ಡಿಸ್ಪಿಕ್ ಹೊಸ್ಪಿಟಲಾಂತ್ ಸರ್ಜನ್. ಸಕಾಳಿಂ ಸಾತ್ ವೊರಾರ್ ಆಸ್ಪತ್ರೆಕ್ ವೆತಾ ಆನಿ ಮ್ಹಜೊ ಜಾಂವಂಯ್ ಸರ್ಕಾರಿ ವಕೀಲ್. ಸಕಾಳಿಂ ಆಟ್ ವೊರಾರ್ ಘರಾ ಭಾಯ್ರ್ ಪಡ್ಲ್ಯಾರ್ ಘರಾ ರಿಗ್ಜೆಂಚ್ ರಾತಿಂ ಧಾ ವೊರಾರ್. ತಾಂಕಾಂ ಭುರ್ಗಿಂಯಿ ನಾಂತ್. ಘರ್ ಸಗ್ಳೆಂ ಖಾಂವ್ಕ್ ಯೆತಾ. ತಿಂ ಜಾಲ್ಯಾರಾಯಿ ಘರಾ ಕಿತ್ಲೊ ವೇಳ್ ಆಸ್ತಾತ್? ಘೊವ್-ಬಾಯ್ಲೆನ್ ಸಮಾ ತೊಂಡ್ ಪಳೆನಾಸ್ತಾನಾ ಕಿತ್ಲೆ ದೀಸ್ ಜಾಲೆ ಮ್ಹಣ್ ದೆವಾಕ್‌ಚ್ ಕಳಿತ್. ಕಸಲೆಂ ಜಿವಿತ್‌ಗಿ ಹೆಂ. ಮ್ಹಜಿ ಬಾಯ್ಲ್ ಏಕ್ ದೀಸ್ ಸೊಡ್ನ್ ಸಯ್ರ್ ರಾವ್‌ಲ್ಲೊ ಉಡಾಸ್ ಮ್ಹಾಕಾ ನಾ. ಏಕ್ ದೀಸ್ ಇಲೆಕ್ಟನ್ ಡ್ಯೂಟಿ ಪಡ್‌ಲ್ಲಾ ತವಳ್ ತೆಂ ಸಗ್ಳಿ ರಾತ್ ನಿದೊಂಕ್‌ಚ್ ನಾತ್‌ಲ್ಲೆಂ ಖಂಯ್. ತೊ ಆತಾಂ ಫಕತ್ ಉಡಾಸ್ ಮಾತ್. ತಿತ್ಲೆಂ ಬರೆಂ ಕಾಜಾರಿ ಜಿವಿತ್ ಆಮ್ಚೆಂ. ಕಿತೆಂ ಕರ್ತಾ. ಆತಾಂಚೊ ಕಾಳ್‌ಚ್ ತಸೊಚ್. ಬಾಯ್ಲೆಯಿ ಜೊಡ್ತಾ, ಘೊವ್‌ಯಿ ಜೊಡ್ತಾ. ಕಾಜಾರಿ ಜಿವಿತ್ ಬಿಜ್ನೆಸ್ ಜಾವ್ನ್ ಗೆಲಾಂ.”

ತಾಚ್ಯಾ ಉತ್ರಾಂನಿ ದೂಖ್ ಆನಿ ವೆಂಗ್ಯ್ ದೋನ್‌ಯಿ ಸಾಂಗಾತಾ ಆಸ್‌ಲ್ಲೆಂ ಮ್ಹಾಕಾ ಸುಸ್ತಾಲೆಂ ತರೀ ಹಾಂವೆಂ ಕಿತೆಂ ಕರ್ತಾ. ವಿಳಾಸ್ ಬರಂವ್ಕ್ ಸಾಂಗ್‌ಲ್ಲಾ ಮ್ಹಾಕಾ ತಾಚಿ ಕಾಣಿ ಆಯ್ಕಾತಾನಾ ಕಸಲೆಚ್ ವಾಂದೆ ಜಾಲೆನಾಂತ್. ತಾಚ್ಯಾ ಬದ್ಲಾಕ್ ಮ್ಹಜೆಂ ಕಾಮ್ ದೆಗೆನ್ ದವರ್ನ್ ತಾಕಾ ಆನಿಕೀ ಆಯ್ಕೊವ್ಯಾಂ ಮ್ಹಣ್ ಭೊಗ್ಲೆಂ.

“ಹಾಂವ್ ನಾಸ್ತಾನಾ ಮ್ಹಜಿ ಬಾಯ್ಲ್ ಕೆನ್ನಾಯ್ ಜೆವ್‌ಲ್ಲಿ ಮ್ಹಾಕಾ ಕಳಿತ್‌ಚ್ ನಾ. ಪುಣ್ ಮ್ಹಜಿ ಧುವ್ ಕೆದಾಳಾ ಯೆತಾ, ಕೆದಾಳಾ ಜೆವ್ತಾ, ಜಾಂವಂಯ್ ಕೆದಾಳಾ ಯೆತಾ, ತೊ ಕೆದಾಳಾ ಜೆವ್ತಾ ತೆಂ ರಚ್‌ಲ್ಲಾ ಸರ್ವೆಸ್ಪರಾಕ್‌ಚ್ ಕಳಿತ್. ಹೆಂ ಕಸಲೆಂ ಜಿವಿತ್ ಮ್ಹಣ್



ಮ್ಹಾಕಾ ಕಳನಾ.”

“ಸರ್, ತುಮ್ಮೊ ವಿಳಾಸ್ ಬರಯಾ.”

ಹಾಂವೆಂ ತಾಚೆಂ ಗುಮಾನ್ ಘುಂವ್ಡಾಂವ್ಚೆಂ ಪ್ರೇತನ್ ಕೆಲೆಂ.

“ಘರ್‌ಚ್ ಸಮಾ ನಾತ್‌ಲ್ಲಾಕ್ ವಿಳಾಸ್ ಖಿಂಚೊ ಜಾಲ್ಯಾರ್ ಕಿತೆಂ?”

ತಾಣೆ ಪಾತ್ಕೊ ಬರಂವ್ಕ್ ಸುರು ಕೆಲೊ.

“ತುಜೆಂ ಎಕಾಂವ್ಚ್ ಜೊಂಯ್ಚ್ ವಾ ಇಂಡಿವಿಜ್ಞವಲ್?” ಹಾಂವೆಂ ವಿಚಾರ್ಲೆಂ.

ತೊ ಹಾಸ್ಲೊ.

“ಎಕ್ ಕಾಳ್ ಆಸ್‌ಲ್ಲೊ. ತೆದ್ನಾ ಹಾಂವೆಂ ಆನಿ ಮ್ಹಜೆ ಬಾಯ್ಲೆನ್ ಜೊಂಯ್ಚ್ ಎಕಾಂವ್ಚ್ ಕೆಲೆಂ. ತೆಂಯ್ ಮ್ಹಜ್ಯಾ ಬಾಯ್ಲೆಚ್ಯಾ ಹಟಾಕ್ ಲಾಗೊನ್. ಜೊಂಯ್ಚ್ ಎಕಾಂವ್ಚ್ ಕೆಲ್ಯಾರ್ ಧುವೆಚ್ಯಾ ಕಾಜಾರಾಕ್ ಥೊಡೊ ದುಡು ಜಮಂವ್ಕ್ ಜಾತಾ ಮ್ಹಳ್ಳ್ಯಾ ಇರಾದ್ಯಾನ್. ಆತಾಂ ತಾಚಿ ಗರ್ಜ್ ನಾ. ಧುವೆಕ್ ಕಾಜಾರ್ ಕೆಲಾಂ. ವಿಶೇಸ್ ಕಿತೆಂ ಮ್ಹಳ್ಳಾರ್ ಮ್ಹಜೆ ಧುವೆಕ್ ಜೊಂಯ್ಚ್ ಎಕಾಂವ್ಚ್ ಕರ್ಚೆವಿಶಿಂ ಕಸಲಿಯ್ ಆಸಕ್ತ್ ನಾ. ತೊ ತಾಚ್ಯಾ ಇತ್ಲ್ಯಾಕ್ ಆನಿ ಹೆಂ ಹಾಚ್ಯಾ ಇತ್ಲ್ಯಾಕ್ ಮ್ಹಣ್ತಾನಾ, ಹೆಂ ಸರ್ವ್ ಕಿತ್ಯಾಕ್ ಜಾಯ್? ದೊಗಾಂ ಮದೆಂ ಪಯ್ಲೊ ಸಂಬಂದ್ ಜಾಯ್. ತೊಚ್ ನಾ ಜಾಲ್ಯಾರ್ ಜೊಂಯ್ಚ್ ಎಕಾಂವ್ಚ್ ಕಿತ್ಯಾಕ್ ಜಾಯ್ ಆನಿ ದುಡು ಕಿತ್ಯಾಕ್ ಜಾಯ್?”

ತಾಣೆ ಉಲಂವ್ಚ್ಯಾಂತ್ ಸತ್ ಆಸ್‌ಲ್ಲೆಂ. ಪುಣ್ ಆನಿಕೀ ಮುಕಾರ್ ಉಲಂವ್ಕ್ ಮ್ಹಾಕಾ ಮನ್ ನಾತ್‌ಲ್ಲೆಂ.

“ಸರ್... ತುಮ್ಮಿ ಜಲ್ಮಾಲ್ಲಿ ತಾರಿಕ್ ಕಿತ್ಲಿ?”

“ತೀಯಿ ಜಾಯ್‌ಗೀ?”

“ಹಾಂ! ಜಾಯ್.”

“ಜಲ್ಮಾಚಿ ತಾರಿಕ್ ಮ್ಹಣ್ತಾನಾ ಉಡಾಸ್ ಆಯ್ಲೊ ಪಳೆ. ಆಜ್ ಮ್ಹಜೆ ಧುವೆಚೊ ಜಲ್ಮಾಲ್ಲೊ ದೀಸ್. ಪುಣ್ ತಾಕಾಚ್ ಕಳಿತ್ ಆಸಾಗೀ ನಾ ತೆಂ ಹಾಂವ್ ನೆಣಾಂ. ತಾಚ್ಯಾ ನೊವ್ರ್ಯಾಕ್ ಹೆಂ ಸರ್ವ್ ಪಡೊನ್ ಗೆಲಾಂಗಿ ಮ್ಹಳ್ಳೊ ದುಬಾವ್. ಮ್ಹಜೆ ಬಾಯ್ಲೆಕ್ ಮ್ಹಜ್ಯಾ ಜಲ್ಮಾಚಿ ತಾರಿಕ್ ಕೆದಾಳಾ ಯೆತಾ ಮ್ಹಳ್ಳೊಚ್ ಸಂಬ್ರಮ್.”

“ಕಿತೆಂ ಕರ್ಚೆಂ ಸರ್? ಸಂಸಾರಾರ್ ಸಕ್ಡ್‌ಯಿ ಎಕ್‌ಚ್ ರಿತಿನ್ ಆಸಾನಾಂತ್ ನ್ಹಯ್‌ಗೀ” ಹಾಂವೆಂ ಸಮಾದಾನ್ ಕರ್ಚೆಂ ಪ್ರೇತನ್ ಕೆಲೆಂ.

ತಾಣೆ ತಕ್ಲೆ ಹಾಲಯ್ಲಿ. ಎಪ್ಲೆಕೇಶನ್ ಬರಯ್ಲೆ ತರ್ ತಾಚಿ ಇತ್ಲಿ ಕಾಣಿ ಆಯ್ಕಾಚೆ ಪಡ್ಲಿ.

ತಾಂತುಂ ತಾಚಿ ಕಾಂಯ್ ಚೂಕ್ ನಾ ಮ್ಹಣ್ಯಾಂ. ಕಿತ್ಯಾಕ್ ತಾಚೆಂ ಉಲೊಣೆಂ ಆಯ್ಕಾತೆಲಿಂ ತ್ಯಾ ಘರಾಂತ್ ಕೋಣ್‌ಚ್ ನಾ ಮ್ಹಣ್ ಮ್ಹಾಕಾ ಸುಸ್ತಾಲೆಂ. ತೊ ಉಲಂವ್ಕ್

ಅಶೆತಾಲೊ. ಸಂಸಾರಾಚ್ ಸಗ್ಳೊ ಯಾಂತ್ರಿಕ್ ಜಾಲಾ ಆನಿ ಥಂಯ್ ಸಂಬಂದ್ ಸರ್ವ್ ಮಾಯಾಗ್ ಜಾತೆತ್ ಆಸಾತ್ ಮ್ಹಣ್ಣಾಕ್ ದುಸ್ರಿ ರುಜ್ವಾತ್ ಕಾಂಯ್ ಜಾಯ್?

“ಸರ್ ನೊಮಿನೇಶನ್?”

ಮ್ಹಜ್ಯಾ ಸವಾಲಾಕ್ ತಾಣೆ ತಕ್ಲಿ ಹಾಲಯ್ಲಿ. ಬೊವ್‌ಶಾ ತಾಚಿ ಗರ್ಜ್ ತಾಕಾ ನಾತ್‌ಲ್ಲಿ ಜಾಯ್. ಹಾಂವ್ ಚಡಿತ್ ಸವಾಲಾಂ ಘಾಲುಂಕ್ ವಚೊಂಕ್ ನಾ.

“ಸರ್ ಹಾಂಗಾಸರ್ ತುಮಿ ದಸ್ಕತ್ ಘಾಲಾ.”

ತೊ ಮ್ಹಾಕಾಚ್ ಪಳೆಂವ್ಕ್ ಲಾಗ್ಲೊ.

“ದಸ್ಕತ್ ಕರ್ಚ್ಯಾ ಪಯ್ಲೆಂ ಮ್ಹಾಕಾ ತುಮ್ಚೆಂ ಎಟಿವಿಮ್ ಪಳೆಯ್ಜೆ.”

ಹಿ ವ್ಹಡ್ಲಿ ಫಜಿಂತ್ ಜಾಲಿಮೊ. ಅಸಲೆಂ ಸವಾಲ್ ಕೊಣೆಂಯ್ ಎದೊಳ್ ವಿಚಾರ್‌ಲ್ಲೆಂ ನಾ. ಹೊ ಕಾಂಯ್ ಎಟಿವಿಮ್ ಮೊಲಾಕ್ ಘೆತಾ? ಮತಿಂತ್‌ಚ್ ತಾಕಾ ಪುರ್ಬುರೊಂಕ್ ಲಾಗ್ಲೊ.

ತೊ ಉಟೊ. ಉಪಾವ್ ನಾಸ್ತಾನಾ ಎಟಿವಿಮ್ ಆಸ್‌ಲ್ಲೆ ಕುಶಿನ್ ಮೆಟಾಂ ಕಾಡ್ಲೊ.

“ಅಳೆ ಹೆಂ ಎಟಿವಿಮ್”

ಏರ್ ಕಂಡಿಶನ್ ರುಮಾಂತ್ ಆಸ್‌ಲ್ಲೆಂ ಎಟಿವಿಮ್ ಮೆಶಿನ್ ತಾಕಾ ದಾಕಯ್ಲೆಂ.

“ತುಕಾ ಬೇಂಕ್ ಏಕ್ ಕಾರ್ನ್ ದಿತಾ. ತೆಂ ತುವೆಂ ಘೆವ್ನ್ ಹಾಂಗಾಸರ್ ಯೇವ್ನ್ ದುಡು ಕಾಡ್ಲೆತ್.” ಹಾಂವೆಂ, ಎಟಿವಿಮಾ ಥಾವ್ನ್ ದುಡು ಕಸೊ ಕಾಡ್ಲೊ ಮ್ಹಳ್ಳೆ ವಿಶಿಂ ಮಾಹೆತ್ ದಿಲಿ. ಪುಣ್ ತೊ ಕಾಂಯ್ ಆಸಕ್ತ್ ನಾತ್‌ಲ್ಲೆ ಭಾಶೆನ್ ಮ್ಹಾಕಾಚ್ ಪಳೆತಾಲೊ.

“ತುಮ್ಚಾಂ ಕಾಂಯ್ ಸಮ್ಜಾಲೆಂ?”

ಮ್ಹಜ್ಯಾ ಸವಾಲಾಕ್ ತಾಚಿ ಜಾಪ್ ನಾತ್‌ಲ್ಲಿ. ಬದ್ಲಾಕ್ ನಿರಾಸಕ್ತ್ ಚಡೊನ್ ಯೆತಾಲಿ.

“ಕಿತೆಂ ಜಾಲೆಂ?” ಹಾಂವೆಂ ವಿಚಾರ್ಲೆಂ.

“ನ್ಹಯ್ ಹ್ಯಾ ಎಟಿವಿಮ್ ಕೆಂದ್ರಾಂತ್ ಮನಿಸ್ ನಾಂತ್‌ಗಿ?”


ಹಾಂವ್ ಹಾಸ್ಲೊ.

“ನಾ. ಹೆಂ ಸಕ್ಕಡ್ ಮೆಶಿನ್ ಕರ್ತಾ” ಹಾಂವ್ ವ್ಹಡ್ಲಿಕ್ ಉಲಯ್ಲೊ.

“ತಶೆಂ ತರ್ ಸೊರಿ ಸರ್. ಮೆಶಿನಾ ಕಡೆನ್ ಉಲವ್ನ್ ಮ್ಹಾಕಾ ಸವಯ್ ನಾ.”

ತೊ ಮ್ಹಾಕಾ ನಮಸ್ಕಾರ್ ಕರ್ನ್ ಗೆಲೊಚ್. ಹಾಂವ್ ತೊ ಗೆಲ್ಲಿ ವಾಟ್ ಪಳೆವ್ನ್‌ಚ್ ರಾವ್ಲೊ.

# ಮರಿ ರಡ್ಡಿ



“ತ್ಯಾಗ್ ನಾತ್‌ಲ್ಲೊ ಮೋಗ್-ಮೋಗ್ ನ್ಹಯ್  
ದಾನ್ ದೀನಾತ್‌ಲ್ಲೊ ಧರ್ಮ್-ಧರ್ಮ್ ನ್ಹಯ್  
ತ್ಯಾಗ್-ಮೋಗ್-ದಾನ್ ನಾತ್‌ಲ್ಲೊ ಧ್ಯಾನ್  
ಘಾತ್ರಾಕ್ ಕರ್ಚ್ಚಾ ನಮಾನಾಕ್ ಸಮಾನ್”

— ಚೆನ್ನ ವೀರಕಣವಿ

-1-

“ಹೊ ಗ್ರೊಟ್ಟೊ ಉಬಾರುಂಕ್ ದೆವಾನ್ ಆಮ್ಕಾಂ ಫಾವೊ ಕೆಲ್ಲ್ಯಾಕ್ ತಾಕಾ ಆಮಿ  
ಅರ್ಗಾಂ ದಿವ್ಕಾಂ. ಮರಿಯೆ ಮಾಯೆಕ್ ಸಮರ್ಪಿಲ್ಲೊ ಇತ್ಲೊ ಸೊಬಿತ್ ಗ್ರೊಟ್ಟೊ ಆಜ್  
ಹ್ಯಾ ಥಳಾರ್ ಉಬೊ ಜಾಯ್ತ್ ಮ್ಹಣ್ ಕೊಣೆಂ ಚಿಂತ್ಲಾಂ? ಬೊವ್‌ಶಾ ಮರಿಯೆ  
ಮಾಯೆಚೆಂ ಆಶೀರ್ವಾದ್‌ಚ್ ಅಶೆಂ ಜಾಂವ್ಕ್ ಕಾರಣ್ ಮ್ಹಳ್ಯಾರ್ ದುಬಾವ್ ನಾ. ಆಜ್  
ಬಗಾರ್ ಕ್ರಿಸ್ತಾಂವ್ ಪರ್ರೆಕ್ ತಿಚೆ ಥಂಯ್ ಆಸ್ಲೊ ಮೋಗ್ ದಾಕಯ್ತಾಂವ್. ಹೊ ಮೋಗ್  
ವೆಕ್ತ್ ಕರುಂಕ್ ಬೋವ್ ವ್ಹಡ್ ತ್ಯಾಗಾಚಿ ಗರ್ಲ್ ಆಸ್‌ಲ್ಲಿ. ಅಸಲೊ ತ್ಯಾಗ್ ದಾನಾ ರುಪಿಂ  
ಆಮ್ಕಾಂ ಮೆಳ್ಳಾ. ಅಸಲೆಂ ದಾನ್ ದಿಲ್ಲಿ ವೆಕ್ತಿ ಶ್ರೀಮತಿ ಲಿಡಿಯಾ, ಆಮ್ಚೆ ಫಿರ್ಗಜಿಚಿ, ಲೂರ್ಡ್  
ವಾಡ್ಯಾಚಿ...”

ಎಕಾ ಖಿಣಾಕ್ ಸಗ್ಳಾನಿತ್ಯಾನ್ ಮಾವ್‌ಪಣ್ ಪಾಚಾರ್ಲೆಂ. ಇತ್ಲ್ಯಾ ಖಿರ್ಚಾರ್ ಮರಿಯೆಚೊ  
ಗ್ರೊಟ್ಟೊ ಬಾಂದ್ಪಿ ಶಾತಿ ತಿಕಾ ಸೊಡ್ಲ್ಯಾರ್ ಹೆರ್ ಕೊಣಾಕ್ ಆಸಾ? ಇಗರ್ಜಿಚ್ಯಾ ಖಿಂಚ್ಕಾಯಿ  
ಕಾಮಾಕ್ ಜಾಂವ್ ಲಿಡಿಯಾ ಬಾಯೆನ್ ನಾ ಮ್ಹಳ್ಳೆಂ ನಾ. ಸಕ್ಡಾಂ ಪ್ರಾಸ್ ಇಲ್ಲೆಂ ಚಡ್‌ಚ್  
ದಿಂವ್ಚೆಂ ಬರೆಂ ಮನ್ ತಿಚೆಂ.

“ತಿಚ್ಯಾ ಬರ್ಯಾ ಮನಾಕ್ ಮರಿ ಮಾಯ್ ದೊಡ್ಡ್ತಾನ್ ಪಾಟಿಂ ದೀಂವ್. ಸುಮಾರ್  
ದೋನ್ ಲಾಕ್ ರುಪ್ಯಾನ್ ಬಾಂದ್‌ಲ್ಲ್ಯಾ ಹ್ಯಾ ಗ್ರೊಟ್ಟ್ಯಾಚೊ ಹಾರ್‌ಭಾರ್ ತಿಣೆಚ್  
ಪಳೆಲಾ. ತಿಕಾ ಆನಿ ತಿಚ್ಯಾ ಕುಟ್ಮಾಕ್ ಸರ್ವೆಸ್ಪರ್ ದೇವ್ ಆಶೀರ್ವಾದಾಂನಿ ಭರುಂ. ಆನಿ ಆತಾಂ  
ಶ್ರೀಮತಿ ಲಿಡಿಯಾ ಹ್ಯಾ ಗ್ರೊಟ್ಟ್ಯಾಚೆಂ ಉಗ್ತಾವಣ್ ಕರ್ತಲಿ.” ವಿಗಾರಾಚ್ಯಾ ತಾಳ್ಯಾಕ್



ಹಾಜರ್ ಆಸ್‌ಲ್ಲ್ಯಾಂಚೊ ತಾಳಿಯೊ ಮೆಳ್ಳೊ. ಆವಾಚಾ ಸಂಗಿಂ ಲಿಡಿಯಾನ್ ಗ್ರೊಟ್ಟ್ಯಾಚೊ ಪಡ್ಲೊ ಪೊಡ್ಲೊ. ಸೊಬಿತ್ ಮರ್‌ಯೆಚಿ ಇಮಾಜ್ ಗ್ರೊಟ್ಟ್ಯಾ ಥಾವ್ನ್ ಹರ್‌ಎಕ್ಲ್ಯಾಕ್‌ಯಿ ದಿಸೊಂಕ್ ಲಾಗಿ. ಸಮೆಸ್ತಾಂನಿ 'ಸಾಂತಾ ಖುರ್ಸಾಚಿ ಕುರು' ಕಾಡ್ತಾನಾ ಎಕಾ ಮುಲ್ಕಾಂತ್ ಉಬೊ ರಾವೊನ್ ಆಸ್‌ಲ್ಲ್ಯಾ ದೊಮೆಲಾಚೆ ಹಾತ್ ರೂಕ್ ಜಾಲ್ಲೆ.

ತೊ ತಾಚ್ಯಾ ದೊಳ್ಯಾಂಕ್‌ಚ್ ಪಾತ್ಯೆನಾಸ್ತಾನಾ ಮರಿಯೆಕ್‌ಚ್ ಪಳೆಂವ್ಚಾರ್ ಪಡ್‌ಲ್ಲೊ. ಚಿಂತಿನಾತ್‌ಲ್ಲೆ ಪರಿಂ ತಾಚ್ಯಾ ದೊಳ್ಯಾಂಥಾವ್ನ್ ದುಕಾಂ ಝುರಿಚೊ ಕಾಟ್ ತುಟೊನ್ ವ್ಹಾಳೊಂಕ್ ಲಾಗ್ಲೊ.

-2-

“ತಶೆಂ ದುಕಾಂ ಗಳಯ್ಲಾರ್ ಕಾಂಯ್ ಉಪ್ಕಾರ್ಚೆಂನಾ. ಆಮ್ಚೆ ವರ್ವಿಂ ಕಿತೆಂ ಜಾತಾ ತಿತ್ಲೆಂ ಪುಣೆ ಕರಿಚೆ. ವಾಡ್‌ಲ್ಲೆಂ ಚೆಡುಂ ಘರಾ ಆಸಾ ಮ್ಹಳ್ಳೆ ತಿತ್ಲೆಂ ಗಿನ್ಯಾನ್‌ಯಿ ತುಕಾ ನಾಂಗೀ” ಖೊಂಕ್ಲಿ ಕಾಡ್ನ್-ಕಾಡ್ನ್ ಏಕ್ ಲೇಕ್ ಜಾಲ್ಲೆ ಜಿಲ್ಲಿ ಬಾಯೆನ್ ಘೊವಾಕ್ ಧಮ್ಮಿ ದಿತಾನಾ ದೊಮೆಲಾಮ್ ಸನಿನ್ ಜಾಲೊ.

ವ್ಹಯ್ ತೊ ಜಾಲ್ಯಾರ್‌ಯಿ ಕಿತೆಂ ಕರ್ತಲೊ?

ಘರಾ ಏಕ್ ದೆಡ್ಕಿ ಸಯ್ತ್ ನಾ. ಧುವೆಕ್ ಸಯ್ತ್ ಆಯ್ಲ್ಯಾ. ವಾಡ್‌ಲ್ಲ್ಯಾ ಚೆಡ್ವಾಕ್ ಜಾತಾ ತಿತ್ಲೆ ವೆಗಿಂ ಭಾಯ್ರ್ ಘಾಲಿಚೆ ಮ್ಹಣ್ ಖಿಂಚ್ಯಾ ಬಾಪಾಯ್ಕ್ ಆಶಾ ನಾ. ಪುಣ್ ಹಿ ತಾಚಿ ಆಶಾ ಎದೊಳ್ ಪರ್ಯಾಂತ್ ಗಿಳುನ್‌ಚ್ ಆಯಿಲ್ಲೊ ತೊ. ರಿತಾಕ್ ಪಂಚ್ಚೀಸ್ ಉತರ್‌ಲ್ಲಿಂ. ಸೆಜಾರ್ಚೆ ದೊಳೆ ದೊ-ದೋನ್ ರಿತಿನ್ ಪಳೆತಾಲೆ. ವಾಟೆರ್ ಪಡ್‌ಲ್ಲೊ ಜಿಬೊ ಎಕಾಕ್ ದೋನ್ ಕುಡ್ಪುನ್ ಉಲಯ್ತಾಲೊ. ಹೆ ಸಮಾಜಿಚ್ಯಾ ದೊಳ್ಯಾಂ ಆನಿ ಜಿಬಾಂ ಥಾವ್ನ್ ರಾಕೊನ್ ವ್ಹರ್ಚ್ಯಾ ರಾದ್ಯಾನ್ ಪುಣೆ ಧುವೆಕ್ ಕಾಜಾರ್ ಕರಿಚೆ ಮ್ಹಣ್ ಘಟ್ ನಿರ್ಧಾರ್ ಪಾವ್‌ಲ್ಲೊ ದೊಮೆಲಾಮ್.

ಪುಣ್ ನಿರ್ಧಾರ್ ಘಟ್ ಜಾಲ್ಯಾರ್ ಕಿತೆಂ? ದಿಸಾಕ್ ಏಕ್‌ಪಾವ್ಪಿಂ ಕಶ್ಟಾಂನಿ ತಾಚ್ಯಾ ಘರ್ದೆ ರಾಂದ್ಲಿರ್ ಮೊಡ್ಕಿ ಚಡ್ಚಿಚ್ ವ್ಹಡ್. ಆನಿ ಧುವೆಚೆಂ ಕಾಜಾರ್ ಕರ್ತಲೊ ಮ್ಹಳ್ಯಾರ್‌ಯಿ ಕಸೊ?

ಲಿಡಿಯಾ ಬಾಯೆಚ್ಯಾ ಪೊಕ್ಲಾಂತ್ ಪಂದ್ರಾ ವರ್ಸಾಂ ಥಾವ್ನ್ ತೊ ಆನಿ ತಾಚೆಂ ಕುಟುಂಬ್ ಜಿಯೆವ್ನ್ ಆಯ್ಲಾಂ. ಲಿಡಿಯಾ ಬಾಯೆಚೊ ನೊವ್ರೊ ಖಿಯಾಗೀ ಭಾಯ್ಲ್ಯಾ ಗಾಂವಾಂತ್ ಬರ್ಯಾ ಕಾಮಾರ್ ಆಸಾ ಮ್ಹಣ್ ಮಾತ್ ದೊಮೆಲಾಮ್ ಜಾಣಾ. ಆನಿ ತೊ ಗಾಂವಾಕ್ ಆಯಿಲ್ಲ್ಯಾ ವೆಳಾರ್ ತಾಚ್ಯಾ ಮುಕಾರ್ ಪಡೊಂಕ್‌ಯಿ ಭಿಯೆತಾಲೊ ತೊ.

ಲಿಡಿಯಾ ಬಾಯೆಚೆಂಚ್ ಕಾರ್ಬಾರ್ ತಾಂಗೆರ್. ವ್ಹಡ್ಲೆಂ ಜಯ್ತ್ ಘರ್ ತಾಚೆಂ. ರಾಕ್ಯಾ ಕಾಸ್ತಾಚೆ ದೋನ್ ಪೆಟೆಯಿ ಘರ್ ಪಾರೊತ್ ಕರ್ನ್ ಆಸಾತ್. ಆನಿ ದೊಮೆಲಾಮ್ ತಿಚ್ಯಾ

ಘರ್ಜಾ ಹಿತ್ತಾಂತ್ ತೆಂ-ಹೆಂ ಮ್ಹಣ್ ಕಾಮ್ ಕರ್ನ್ ಆಸಾ. ತಾಕಾ ಇತ್ಲೊಚ್ ಮ್ಹಣ್ ಕಾಂಯ್ ಪಾಗ್ ನಾ. “ಅಳೆ ದೊಮೆಲಾಮಾ, ತುಜ್ಯಾ ಘರಾಚೆಂ ಭಾಡೆಂ ತಿನ್ಸಿಂ ರುಪಯ್, ಕರೆಂಟ್ ಬಿಲ್ಲಾಚೆ ಶೆಂಬೊರ್ ಆನಿ ಉದ್ಯಾಚೆ ಪೆನ್ನಾಸ್ ರುಪಯ್ ಕಾಡ್ನ್ ತುಜೊ ಹ್ಯಾ ಮಯ್ಜಾಚೊ ಪಾಗ್... ಧರ್” ಲಿಡಿಯಾ ಬಾಯೆನ್ ಮುಟಿಂತ್ ದಿಲ್ಲೆ ನೋಟ್ ಘೆವ್ನ್ ಜಿಲ್ಲಿಚೆ ಪಾಸ್ಕೆಕ್ ಘಾಲ್ಚೆಂ ಮಾತ್ರ್ ತೊ ಜಾಣಾ. ದೊಮೆಲಾಮಾಕ್ ದೊಗಾಂ ಭುರ್ಗಿಂ. ವ್ಹಡ್ಲೆಂ ರಿತಾ. ಪಂಜ್ವೀಸ್ ವರ್ಸಾಂಚೆಂ. ಪಾಟ್ಲೆಂ ಮರಿಯಾ. ತಾಕಾ ಕಾಂಯ್ ಮ್ಹಳ್ಳಾರ್ ಆಂವ್ಡಂಚೆ ಆಟಿಕ್ ಸೊಳಾ ಭರ್ತಿತ್. ದೊಗಾಂಯ್ ಕಾಂಯ್ ಇಲ್ಲೊ ಬಿಡಿಯೊ ಬಾಂದ್ತಿತ್ ತರ್ ಮಯ್ಜಾಕ್ ತಾಂದ್ಕಾಚ್ಯಾ ಖರ್ಚಾಕ್ ಪಾವತ್. ಆನಿ ದೊಮೆಲಾಮಾಚೆ ಕಾಂಯ್ ಉರ್ಲೆ ಜಿಲ್ಲಿಚೆ ಉಸ್ಕೊಡೆಕ್ ಕರ್ಲೊನ್ ವೆತಾತ್. ಆನಿ ಉರವ್ಣಿ ಕರ್ಚಿ ಮ್ಹಳ್ಳಾರಾಯಿ ಕಶಿ? ಅಶೆಂ ಮ್ಹಣ್ ವಾಡ್ಲ್ಯಾ ಚೆಡ್ವಾಕ್ ಘರಾಚ್ ದವರುಂಕ್ ಜಾತಾ?

ಬೆಳ್ತಂಗಡಿ ಥಾವ್ನ್ ಆಯಿಲ್ಲಿ ಸಯ್ರಿಕ್. ಚೆಡೊ ಚೆಡ್ವಾಕ್ ಪಳೆವ್ನ್ ಒಪ್ಪಾ. “ಸ ಪಾಂವ್ಡಾಂ ಪುಣೆ ಫಾಲಿಚೆ. ನಾ ತರ್.....” ಅಶೆಂ ನಾಕ್ ಘುಂವ್ಡಾವ್ನ್ ನೊವ್ರ್ಯಾಚೊ ಬಾಪುಯ್ ಉಲಯ್ಲೊ. “ಛೆ, ಖಿಯಾ ಜಾಲ್ಯಾರಾಯಿ ಆಸಾವೆ? ಆಮ್ಚೆಂಚ್ ಭುರ್ಗೊ ನ್ಹಯ್ವೆ ತೆಂ. ಖಂಡಿತ್ ತುಮಿ ಸಾಂಗ್ಲೆ ತಿತ್ಲೆಂ ಭಾಂಗಾರ್ ಆಮ್ಚ್ಯಾ ಭುರ್ಗ್ಯಾಕ್ ಘಾಲ್ತಾಂವ್.” ಅಶೆಂ ಮ್ಹಣ್ ಸಯ್ರಿಕ್ ಹಾಡ್ನ್ ಆಯಿಲ್ಲಾ ಸಿಕೆರಾಮಾನ್ ದೊಮೆಲಾಮಾಚಿ ಪರಿಗತ್ ಕಳಿತ್ ಆಸೊನ್ಯಾಯಿ ಸಯ್ ಫಾಲ್ಲಿ.

ಆತಾಂ ಎಕೆ ವಾಟೆನ್ ಮರ್ಯಾದಿಚೆಂ ಸವಾಲ್. ಆನ್‌ಎಕೆ ವಾಟೆನ್ ರಿತಾಚ್ಯಾ ಫುಡಾರಾಚೆಂ ಸವಾಲ್. ಹ್ಯಾ ಸವಾಲಾಂಕ್ ಜಾಪ್ ಸೊದ್ಚೆ ವಾಟೆರ್ ದೊಮೆಲಾಮಾ ಪುರ್ಸೊ ಕಂಗಾಲ್ ಜಾಲ್ಲೊ.

“ಹಾತಾಕ್ ತುಂ ಕಾಂಕ್ಲಾಂ ಫಾಲ್. ಆಪ್ಲೆ ಧುವೆಚಿಂ ಬರೆಂ-ಫಾಲೆಂ ಕರುಂಕ್ ಜಾಯ್ನಾತ್‌ಲ್ಲೊ ತುಂ ಏಕ್ ಬಾಪುಯ್‌ಗಿ? ಕಿತ್ಯಾಕ್ ಕಯ್ಡ್ಯಾ ಪರಿಂ ತಕ್ಲಿ ಪಂದಾ ಫಾಲ್ನ್ ರಾವ್ತಾಯ್. ಮ್ಹಜಿ ಭಲಾಯ್ಕಿ ಪುಣೆ ಬರಿ ಆಸ್‌ಲ್ಲಿ ತರ್ ಕೊಣಾಯ್ ಕಡೆ ಮಾಗೊನ್ ಪುಣೆ...”

ಜಿಲ್ಲಿ ಬಾಯೆಚಿಂ ಖೊಂಕ್ತಿಂ ಉತ್ರಾಂ ದೊಮೆಲಾಮಾಚ್ಯಾ ಕಾನಾಕ್ ಪಡೊಂಕ್‌ಚ್ ನಾಂತ್. ಎಕಾಚ್ ಮೆಟಾನ್ ತೊ ಘರಾ ಥಾವ್ನ್ ಭಾಯ್ರ್ ಪಡ್‌ಲ್ಲೊ.

ತಾಣೆ ಘಟ್ ನಿಚೆವ್ ಕೆಲ್ಲೊ.

-3-

“ತುಮ್ಚ್ಯಾ ಹ್ಯಾ ನಿಚೆವಾಕ್ ಆಮಿ ರಿಣ್ಕಾರಿ ಆಸಾಂವ್. ತುಮಿ ಹರ್‌ಎಕಾ ವರ್ಸಾ ದಿಂವ್ಚೆ ಧಾ ಹಜಾರ್ ರುಪಯ್ ಆಮ್ಚ್ಯಾ ವಿಶೆಂತ್ ಪಾವ್ನ್ ಸಬೆಕ್ ಬೋವ್ ಚಡ್ ಉಪ್ಕಾರಾಕ್ ಪಡ್ತೆಲೆ. ಹ್ಯಾ ವರ್ವಿಂ ತುಮ್ಚೆಂ ದಾನ್, ತುಮ್ಚೊ ತ್ಯಾಗ್, ಆಮ್ಚಿ ಸಬಾ ಸದಾಂಯ್

ಉಡಾಸಾಂತ್ ದವರೆಲಿ.”

ಹಳ್ಳುವೆ ದಾಂತ್ ದಾಕವ್ನ್ ವಿಶೆಂತ್ ಪಾವ್ಲ್ ಸಬೆಚ್ಯಾ ಅದ್ಯಕ್ಕಾನ್ ಲಿಡಿಯಾ ಬಾಯೆಚ್ಯಾ ಹಾತಾರ್ ರಶೀದ್ ಬರವ್ನ್ ದಿಲಿ.

“ಕಶ್ಟಾಂತ್ ಆಸ್‌ಲ್ಲ್ಯಾಂಕ್ ಪಾವನಾತ್‌ಲ್ಲೊ ಆಮ್ಚೊ ಧರ್ಮ ಕಿತ್ಯಾಕ್ ಮ್ಹಣ್ ಹಾವೊ ಅಸಲೊ ನಿರ್ದಾರ್ ಘೆತ್ಲಾ.”

ಲಿಡಿಯಾ ಬಾಯೆನ್ ಪಾತೊಳಿ ಸೊಡಯ್ತಾನಾ ದೊಮೆಲಾಮ್ ಆಂಗ್ಲಾಕ್ ಪಾವ್ಲೊ.

“ಕಶ್ಟಾಂತ್ ಆಸ್‌ಲ್ಲ್ಯಾಂಕ್...”

ದೊಮೆಲಾಮಾನ್ ದೆವಾಕ್, ತಾಚ್ಯಾ ಮೊಗಾಚ್ಯಾ ಸಾಂತಾಂಕ್ ಹಜಾರ್ ಪ್ರಣಾಮ್ ಅರ್ಪಿಲೆ. ಲಿಡಿಯಾ ಬಾಯೆ ಥಂಯ್ ತಾಣೆ ಮರಿಯೆ ಮಾಯೆಚೆಂ ರುಪ್ಣೆಂ ದೆಕ್ಲೆಂ.

“ವ್ಹಯ್ ಸಾಯ್ಬಾ... ಸಕಾಳಿಂ ಥಾವ್ನ್ ಕಿತೆಂಗಾ ತುಜೊ ಪಾತ್ಸೊ ನಾ. ಆಮ್ಚ್ಯಾ ಪೆಟ್ಯಾಂಕ್ ಖಾಣ್ ಘಾಲ್ಚೊ ಏಕ್ ನರ್‌ಮನಿಸಾಯಿ ಹ್ಯಾ ಘರಾಂತ್ ನಾ. ತುಜ್ಯಾ ಪೆಂಕ್ಡಾಕ್ ಕಿತೆಂ ಜಾಲ್ತೆಂ?”

ಖಂಯ್‌ಗೀ ಘಡ್ಲಡೊ ಪಡ್‌ಲ್ಲೊ ಅನ್ನೋಗ್ ಜಾಲ್ಲೊ ದೊಮೆಲಾಮಾಕ್. ವ್ಹಯ್ ಆಜ್ ಕಾಮಾಕ್ ವೆತಾನಾ ಅರೆಂ ವೋರ್ ವೇಳ್ ಜಾಲ್ಲೊ. ಸಕ್ಕಡ್‌ಯಿ ಆಪ್ಲೆ ಬಾಯ್ಲೆವರ್ವಿಂ ಮ್ಹಣ್ ತಿಕಾ ಮತಿಂತ್‌ಚ್ ಶಿರಾಪಿಲಾಗ್ಲೊ.

“ಕಿತೆಂ ಆರ್ ಮಾರ್‌ಲ್ಲೆಪರಿಂ ರಾವ್ತೊಯ್? ಭಿತರ್ ಬಿಫಾಚೆಂ ಮಾಸ್ ಹಾಡ್ನ್ ದವರ್ಲಾಂ. ಕಾತರ್ನ್ ಪೆಟ್ಯಾಂಕ್ ಘಾಲ್.”

ಲಿಡಿಯಾ ಬಾಯೆಚಿ ತಾಕಿದೆಕ್ ದೊಮೆಲಾಮಾಚೊ ತಾಳೊ ಗಳ್ಯಾಂತ್‌ಚ್ ಜಿರೊ.

“ಕಾಮಾಚ್ಯಾ ಮನ್ಶಾಂಕ್ ತಾಂಚ್ಯಾಚ್ ಸ್ಥಾನಾರ್ ದವರಿಚೆ.” ಅದ್ಯಕ್ಕಾನ್ ದಾಯ್ ಘಾಲ್ತಾನಾ ಆಪ್ಲೆ ಕೆಲ್ಲೆಂ ಸಾರ್ಕೆಂ ಮ್ಹಣ್ ಲಿಡಿಯಾ ಬಾಯೆಕ್ ಸಮಾದಾನ್ ಜಾಲೆಂ. ಗೆಟಿ ಪರ್ಯಾಂತ್ ವಿಶೆಂತ್ ಪಾವ್ಲ್ ಸಬೆಚ್ಯಾ ಸಾಂದ್ಯಾಂಕ್ ಪಾಂವ್ಕ್ ಲಿಡಿಯಾ ಬಾಯ್ ಗೆಲಿ.

ದೋನ್ ತೀನ್ ಕಿಲೊ ಮಾಸ್ ಜಾಯ್ತ್, ಅಂದಾಚ್ ಕೆಲೊ ದೊಮೆಲಾಮಾನ್. ಮಾಸ್ ಕೊಯ್ತುಲಾನ್ ಕುಡ್ಕೆ ಕರ್ತಾನಾ ತಾಚಿ ದೊಳಿ ಭಿಜ್ಣಿ. ತಾಚ್ಯಾ ಜಲ್ಮಾಂತ್ ಇತ್ಲೆಂ ಮಾಸ್ ಕಾತರೆಲೆಂ ನಾ. ಫಿರ್ಗಜಿಚ್ಯಾ ವ್ಹಡ್ಲ್ಯಾ ಫೆಸ್ತಾಕ್ ಸಯ್ತ್ ಇತ್ಲೆಂ ಮಾಸ್ ತಾಚ್ಯಾ ಘರಾ ಭಿತರ್ ಘುಸ್‌ಲ್ಲೆಂನಾ. ಮೂಂಜ್ ನಾತ್‌ಲ್ಲ್ಯಾಕ್ ನಾಕಾ ಜಾಲ್ಲ್ಯಾಚಿ ಆಶಾ ಕಿತ್ಯಾಕ್ ಮತಿಂತ್‌ಚ್ ಚಿಂತುನ್ ಕಾತರೆಲೆಂ ಮಾಸ್ ಪೆಟ್ಯಾಂಕ್ ಘಾಲುಂಕ್ ಗೆಲೊ ತೊ .

ಮಾಸಾಚಿ ಕುಡ್ಕೆ ರಾಕ್ವಾಪರಿಂ ತೆ ಪಟೆ ಚಾಬ್ತಾನಾ ಹಿ ಸಮಾಜ್ ಆಪ್ಣಾಕ್‌ಚ್ ಕುಡ್ಕೆ ಕುಡ್ಕೆ



ಕರ್ನ್ ಖಾತಾಗೀ ಮ್ಹಣ್ ತಾಕಾ ಭೊಗ್ಲೆಂ. ಎಕೆ ವಾಟೆನ್ ವಾಡೊನ್ ರಾವ್ಲೆಂ ರಿತಾ, ಆನ್‌ಎಕೆ ವಾಟೆನ್ ಜೀವ್ ಪಿಳ್ಳಿ ದುಬ್ಳಿಕಾಯ್.

ಹಿಂವಾಳ್ಕಾ ದಿಸಾಂನಿ ಧರ್ಲಿರ್ ಮಾಂಡ್‌ಲ್ಲೊ ದೋವ್ ಕರೊನ್ ಮಾಯಾಗ್ ಜಾಲ್ಲೆ ಬರಿ ತಾಣೆ ಕೆಲ್ಲೊ ನಿಚೆವ್ ನಿಂವೊನ್ ಗೆಲ್ಲೊ.

“ಕಾಮಾಂತ್ ತುಕಾ ಇಲ್ಲಿ ಪುಣ್‌ಯಿ ಆಸಕ್ತ್ ನಾ ದೊಮೆಲಾಮಾ” ಲಿಡಿಯಾ ಬಾಯೆಚ್ಯಾ ತಾಳ್ಕಾಕ್ ದೊಮೆಲಾಮ್ ಏಕ್‌ಪಾವ್ಪಿಂ ಉಡೊನ್ ಪಡ್ಲೊ. ವ್ಹಯ್ ಆಜ್ ತೊ ಹ್ಯಾ ಸಂಸಾರಾಂತ್‌ಚ್ ನಾತ್‌ಲ್ಲೊ. ತಾಚ್ಯಾ ದೊಳ್ಕಾಂನಿ ದುಕಾಂ ಭರ್‌ಲ್ಲೆಂ.

ಮನ್ಯಾಚಿ ಅಸ್ತತ್ಯಾಯ್ ಮ್ಹಳ್ಳಾರ್ ದೂಖ್ ನ್ಹಯ್‌ಗಿ? ಅಸಲೆಂ ದೂಖ್ ಮನ್ಯಾಕ್ ಪುರ್ತಿ ಪಿಗ್ಲೊನ್ ಸೊಡ್ತಾ ನ್ಹಯ್?

“ಬಾಯೆ ಮ್ಹಾಕಾ ಮಾಘ್ ಕರ್... ಆಜ್ ಮ್ಹಾಕಾ ಕಿತೆಂಗೀ ಜಾಲಾಂ” ದೊಮೆಲಾಮಾನ್ ಆಡ್ಲೊಸ್ ಮಾಗ್ಲೊ.

“ಕಿತೆಂಯ್ ಜಾಲಾಂ ತರ್... ಕಾಮಾಕ್ ಕಿತ್ಯಾಕ್ ಆಯಿಲ್ಲೊಯ್? ಘರಾಚ್ ಬಸ್ಲೊನಾಯೆ.”

“ತೆ ಯೇವ್ನ್ ಸಕ್ಕಡ್‌ಯಿ ಜಾಲೆಂ” ತಾಚೊ ತಾಳೊ ಬಾರೀಕ್ ಜಾಲೊ.

“ಕೋಣ್ ತೆ?” ಲಿಡಿಯಾನ್ ದುಬಾವಾನ್ ವಿಚಾರ್ಲೆಂ.

“ಸೊಡ್ಯಾಂ ಬಾಯೆ ತೆಂ. ದುರ್ಬ್ಳಾಚೆಂ ಬಿಡಾರ್ ಹೆಂ...” ದೊಮೆಲಾಮಾನ್ ನಿಸ್ರಾಂವ್ನ್ ಪಳೆತಾನಾ ಲಿಡಿಯಾ ಬಾಯೆನ್ ತಾಚ್ಯಾ ತೊಂಡಾಂತ್ಲೆಂ ಭಾಯ್ರ್ ಕಾಡ್ಲೊಯಿ ಜಾಲ್ಲೆಂ.

“ಹೊ ತಶೆಂ ತರ್... ನ್ಹಯ್ ಸಾಯ್ಬಾ, ತುಮಿ ಘೊಳ್‌ಲ್ಲೆಂ ಕಿತೆಂ ಕರ್ತಾತ್? ದಾನ್ ದಿಂವ್ಚೆ ಆಸ್ಲಾರ್ ವಿಚಾರ್ತಲ್ಯಾಂಕ್ ಕಾಂಯ್ ಉಣೆಂ ನಾ ಮ್ಹಣ್ಲಾಂ” ಲಿಡಿಯಾ ಬಾಯೆನ್ ಆಕ್ರೇಪ್ ಉಚಾರ್ತಾನಾ ದೊಮೆಲಾಮಾಕ್ ತಿಚಿ ಚೂಕ್ ಮ್ಹಣ್ ದಿಸ್ಲಿನಾ. ಆಪ್ಲೆಚ್ ತಿಚೆ ಕಡೆನ್ ವಿಚಾರ್‌ಲ್ಲಿ ಚೂಕ್ ಮ್ಹಣ್ ತಾಕಾ ಭೊಗ್ಲೆಂ.

“ರೀಣ್ ಮ್ಹಣ್ ದಿಂವ್ಚೆಂ ತರ್‌ಯಿ ಹೆಂ ಕಿತೆಂ ಬೇಂಕ್ ಮ್ಹಣ್ ಚಿಂತ್ಲಾಂಯ್‌ವೇ ತುವೆಂ?”

ಛೆ! ಕಸಲೆಂ ಅನಾಹುತ್ ಘಡ್ಲೆಂ. ಆಪ್ಲೆ ಕಿತ್ಲೆ ಕಶ್ಟ್ ಆಯ್ಲಾರ್‌ಯಿ ಹಿಚೆ ಲಾಗ್ಲೆ ವಿಚಾರುಂಕ್ ನಜೊ ಆಸ್‌ಲ್ಲೆಂ ಮ್ಹಣ್ ದೊಮೆಲಾಮಾಕ್ ಭೊಗ್ಲೆಂ.

ವ್ಹಯ್ ಕೊಣಾಕ್ ಮ್ಹಣ್ ತಿ ದೀತ್? ಆತ್ಮಾಂ ವಿಶೆಂತ್ ಪಾವ್ಲ್ ಸಬೆಚ್ಯಾಂಕ್ ಧಾ ಹೆಜಾರ್ ದೀವ್ನ್ ಜಾಲೆ. ಆನಿ ಆಪ್ಣಾ ಖಾತಿರ್ ಮ್ಹಣ್ ತಿಣೆ ಭಿತರ್ ಪುಂಜಾವ್ನ್

ದವರ್ಲ್ಯಾತ್‌ಗಿ? ಮ್ಹಜೆ ಮತಿಕ್ ಹೆಂ ಕಿತ್ಯಾಕ್ ಝಳೊಂನಾಗಾಯ್ ಛೆ! ಹಾಂವೆಂ ಭೆಶ್ಟೆಂ ತಿಚೆ ಲಾಗಿಂ ದುಡು ವಿಚಾರ್ನ್ ತಿಚೆಂ ಮನ್ ಪಾಡ್ ಕೆಲೆಂ. ಮ್ಹಜಿಚ್ ಚೂಕ್.

ದೊಮೆಲಾಮ್ ತಕ್ಲಿ ಪಂದಾ ಘಾಲ್ನ್ ರಾವ್‌ಲ್ಲೊ.

“ತುಜೆ ತಸಲ್ಯಾ ಮ್ಹಾತಾರ್ಯಾಕ್ ಹಾಂವೆಂ ಕಾಮಾಕ್ ದವರ್‌ಲ್ಲೆಂಚ್ ಏಕ್ ಭಾಗ್ ಮ್ಹಣ್ ತುವೆಂ ಲೆಕಿಜೆ. ಹಾಜೆ ಪ್ರಾಸ್ ಚಡ್ ತುಂ ಅಪೆಕ್ಳೆನಾಕಾ. ತುಜೆ ಧುವೆಚೊ ಫುಡಾರ್ ಪಾಡ್ ಜಾಂವ್ಕ್ ಹಾಂವ್ ಕಾಂಯ್ ಕಾರಣ್ ಜಾಯ್ನಾ. ಹಾಕಾ ತುಂಚ್ ಜವಾಬ್ದಾರ್.”

ಲಿಡಿಯಾ ಬಾಯ್ ‘ದಡಬಡ’ ಕರ್ನ್ ಭಿತರ್ ವೆತಾನಾ ದೊಮೆಲಾಮಾ ಮುಕಾರ್ ದುಸ್ರಿ ವಾಟ್ ನಾತ್‌ಲ್ಲಿ.

-4-

“ಏಕ್ ವಾಟ್ ಆಸಾ”

ವಿಗಾರಾಚ್ಯಾ ಉಲ್ಕಾಕ್ ಹರ್‌ಎಕ್ಲ್ಯಾನ್‌ಯಿ ಕಾನ್ ದಿಲೆ.

“ಶ್ರೀಮತಿ ಲಿಡಿಯಾಚ್ಯಾ ತ್ಯಾಗಾಕ್ ಬರೊ ಪ್ರತಿಫಳ್ ಮೆಳಜೆ ತರ್ ಹರ್‌ಎಕ್ಲ್ಯಾನ್‌ಯಿ ಹ್ಯಾ ಗ್ರೊಟ್ಟ್ಯಾ ಮುಕಾರ್ ಹರ್‌ಎಕಾ ಸನ್ವಾರಾ ಸಾಂಜೆಚ್ಯಾ 6 ವೊರಾರ್ ಮೆಳ್ಳೆಂ ಆನಿ ಮರಿಯೆ ಮಾಯೆಕ್ ತೇರ್ಸ್ ಭೆಟಂವ್ಚೊ. ಹ್ಯಾ ಮಾರಿಫಾತ್ ಶ್ರೀಮತಿ ಲಿಡಿಯಾಚ್ಯಾ ಬರ್ಯಾ ಮನಾನ್ ಸಬಾರ್ ಕುಟ್ಮಾಂ ಆಶೀರ್ವಾದಾನ್ ಭರೊಂದಿತ್.”

ಲೋಕಾನ್ “ಆಮೆನ್” ಮ್ಹಣೊನ್ ಜಾಲ್ಲೆಂ.

ಲಿಡಿಯಾ ಬಾಯ್ ಆಜ್ ಮರಿಯೆ ಪರಿಂ ಸೊಬ್ತಾಲಿ. ತಿಚ್ಯಾ ತೊಂಡಾರ್ ಪರ್ಜಳ್ ದಿಸ್ತಾಲೊ.

ಲೋಕ್ ಘಾಸಾಳ್ಚೊ.

ಪುಣ್ ದೊಮೆಲಾಮ್ ಆನಿಕ್‌ಯಿ ಗ್ರೊಟ್ಟ್ಯಾ ಮುಕ್ಲ್ಯಾ ಮಯ್ದಾನಾಚ್ಯಾ ಎಕಾ ಕೊನ್ಯಾಕ್ ಉಬೊಚ್ ಆಸ್‌ಲ್ಲೊ. ತಾಚೆ ದೊಳೆ ಮರಿಯೆಕ್‌ಚ್ ಪಳೆವ್ನ್ ಆಸ್‌ಲ್ಲೆ. ದುಕಾಂನಿ ಭರ್‌ಲ್ಲ್ಯಾ ದೊಳ್ಕಾಂಕ್ ಮರಿ ಅಸ್ಪಶ್ಟ್ ದಿಸ್ತಾಲಿ.

ಏಕ್‌ಚ್ ಪಾವ್ಟಿಂ ತಾಣೆ ಬೊಬಾಟ್ ಫಾಲುಂಕ್ ಸುರು ಕೆಲಿ.

“ಮರಿ ರಡ್ಲಿ... ಮರಿ ರಡ್ಲಿ...”

“ಬಾಬಾ... ಬಾಬಾ... ಕಿತೆಂ ಬೊಬ್ ಮಾರ್ತಾಯ್”

ದೊಮೆಲಾಮ್ ಸನಿನ್ ಜಾಲ್ಲೊ. ರಿತಾ ದೊಮೆಲಾಮಾಚ್ಯಾ ಭುಜಾಂಕ್ ಧರ್ನ್ ಹಾಲಯ್ತಾಲೆಂ. ತಾಣೆ ರಿತಾಚೆ ದೊಳೆ ಪಳೆಲೆ.

ಮರಿಯೆನ್ ರಡ್ಲೆಂ ರಿತಾಚ್ಯಾ ದೊಳ್ಕಾಂತ್ಲ್ಯಾನ್ ತಾಕಾ ದಿಸ್ತಾಲೆಂ.

# ಪ್ರತಿಭಟನೆ



“ಬೆಸಾಂವ್ ದಿಯಾ ಫಾದರ್?”

ಶೆರ್ಮಾಂವ್ ತಯಾರ್ ಕರ್ಚ್ಯಾಂತ್ ಮಗ್ನ್ ಜಾಲ್ಲ್ಯಾ ಮ್ಹಾಕಾ ಕೊಣೆಂಗೀ ಜಾಗಯ್ಲ್ಯಾ ಭಾಶೆನ್ ಜಾಲೆಂ. ಹಾಂವೆಂ ತಕ್ಲಿ ಉಕಲ್ ಪಳೆಲೆಂ. ಆಯಿಲ್ಲಿ ವೆಕ್ತಿ ದಪ್ತರಾಚ್ಯಾ ಹುಂಬ್ರಾರ್ಚ್ ರಾವ್ಲಿ.

“ಒಳೊಕ್ ಮೆಳ್ಳಿನಾಂಗಿ ಫಾದರ್?”

ತೊ ಉಲಯ್ತಾನಾ ಹಾಂವ್ ಉಡೊನ್ ಪಡ್ಲೊಂ. ಹೆ ವೆಕ್ತಿಚಿ ಒಳೊಕ್ ನಾ ಮ್ಹಳ್ಯಾರ್ ಕೋಣಾಯಿ ಕಿತೆಂ ಮ್ಹಣ್ತೆತ್?

“ಯೇ.... ಯೇ... ಭಿತರ್ ಯೇ ಸೊಜಾಮಾ.”

ತಾಚೆಂ ನಾಂವ್ ಕಾಡ್ನ್‌ಚ್ ಉಲಯ್ಲೊಂ ಹಾಂವ್.

ದಾನಿಯೆಲ್ ಸೊಜ್.... ಕಾನೂರ್ ಫಿರ್ಗಜಿಚೊ. ಹೆ ಫಿರ್ಗಜಿಂತ್ ಸಾತ್ ವರ್ಸಾಂ ವಿಗಾರ್ ಜಾವ್ನ್ ಹಾಂವ್ ವಾವುರ್ಲಾಂ. ದಾನಿಯೆಲ್ ಸೊಜ್ ಏಕ್ ವಿಶ್ವಾಸಿ ಮನಿಸ್ ಜಾವ್ನ್ ಮ್ಹಾಕಾ ಒಳ್ಳಿಚೊ.

ತಾಕಾ ಬೆಸಾಂವ್ ದಿತೆಚ್ ಬಸ್ಕಾ ದಾಕಯ್ಲಿ.

“ಅಪ್ರೊಪ್ ಮನಿಸ್” ಹಾಂವೆಂ ಉಲೊಣ್ಯಾಕ್ ಬುನ್ಯಾದ್ ಘಾಲಿ.

“ವ್ಹಯ್ ಫಾದರ್. ತುಮಿ ವರ್ಗ್ ಜಾವ್ನ್ ವರ್ಸಾಂ ಪಾಂಚ್ ಜಾಲಿಂ. ಆನಿ ಕಾಂಯ್ ದೋನ್ ವರ್ಸಾಂನಿ ಪರತ್ ತುಮ್ಮಾಂ ವರ್ಗ್ ಆಸ್ತಲೊಂ. ತಾಚಿ ಪಯ್ಲೆಂ ತುಮ್ಮಾಂ ಪಳೆಂವ್ಚೊ ಬರೊ ಅವ್ಕಾಸ್ ಮ್ಹಾಕಾ ಮೆಳ್ಳೊ.”

ತೊಂಡಾರ್ ಹಾಸೊ ದಾಕಾವ್ನ್ ಉಲಯ್ಲೊ ದಾನಿಯೆಲಾಮ್. ಹಾಂವೆಂ ಕಾಪಿಯೆಕ್ ಬೊಟ್ಲೆರಾಕ್ ಉಲೊ ಕೆಲೊ.

“ಮ್ಹಜೆ ಧುವೆಕ್ ಹ್ಯಾಚ್ ಮಯ್ಜ್ಯಾಚೆ ತೀಸ್ ತಾರಿಕೆರ್ ಕಾಚಾರ್ ದವರ್ಲಾಂ. ತುಮಿ ರೆಸ್ಪೆರಾಕ್ ಯೇಜಿ ಆನಿ ಹೊಕಲ್-ನೊವ್ರ್ಯಾಕ್ ಬೆಸಾಂವ್ ದೀಜಿ.”

ದಾನಿಯೆಲ್ ಆಯಿಲ್ಲೊ ವಿಶಯ್ ಸ್ಪಶ್ಟ್ ಜಾಲೊ. ಕಾಯ್ ತರ್ಯಿ ಗರ್ನ್ ನಾಸ್ತಾನಾ ಆದ್ಲೆ ಫಿರ್ಗಜಿಚೊ ಲೋಕ್ ಆದ್ಲ್ಯಾ ವಿಗಾರಾಕ್ ಪಳೆಂವ್ಕ್ ಯೇನಾ ತೆಂ ಮ್ಹಾಕಾ ಸಾರ್ಕೆಂ ಕಳಿತ್ ಆಸ್ಲೆಂ. ಜಾಲ್ಯಾರ್ಯಿ ಹ್ಯಾ ಪಾವ್ಲಿಂ ದಾನಿಯೆಲಾಮಾನ್ ಧುವೆಚ್ಯಾ ಲಗ್ನಾಚೆಂ ಆಪವ್ಣೆಂ ಪತ್ರ್ ದಿತಾನಾ ಮ್ಹಾಕಾ ವರಿ ಧಾದೊಸ್ಕಾಯ್ ಜಾಲ್ಲಿ. ನಿಮಾಣೆಂ ತರ್ಯಿ ಸುಜಿಕ್ ಸಯ್ರಿಕ್ ಮೆಳ್ಳಿ ನ್ಹಯ್‌ಗೀ. ಮ್ಹಜೊ ಸಂತೊಸ್ ದಾನಿಯೆಲಾಮಾ ಲಾಗಿಂ ಉಚಾರುಂಕ್ ಅತ್ರಗ್ಲೊಂ.

“ದೇವ್ ಸೊಡ್ನ್ ಘಾಲಿನಾ ಮ್ಹಣ್ಣೆಂ ಹಾಕಾಚ್. ನಿಮಾಣೆಂ ತರ್ಯಿ ದೆವಾನ್ ಆಪ್ಣೆಂ ಮಾಗ್ಣೆಂ ಆಯ್ಕಾಲೆಂ. ಸುಜಿಚೆಂ ಜಿವಿತ್ ಸಂತೊಸ್‌ಭರಿತ್ ಜಾಂವ್ಪಿ ಮ್ಹಣ್ ಹಾಂವ್ ಮಾಗ್ತಾಂ” ಮ್ಹಜೆ ದೊಳೆ ಗಯ್ಲೆ ಜಾಲ್ಲೆ.

ಹಾಂವೆಂ ಆಪವ್ಣೆಂ ಪತ್ರ್ ಉಗ್ತೆಂ ಕೆಲೆಂ.

ಸೊಜಾಮಾಚೆಂ ತೊಂಡ್ ಉಗ್ತೆಂ ಜಾಲೆಂ. “ಕಾಜಾರ್ ಸುಜಿಕ್ ನ್ಹಯ್ ಫಾದರ್.... ಸುನಿಕ್.....”

ಹಾಂವ್ ಅಜ್ಯಾಪ್ಲೊಂ. ವ್ಹಡ್ಲಿ ಭಯ್ಸ್ ಆಸ್ತಾನಾ ಧಾಕ್ಟೆ ಭಯ್ಲಿಕ್ ಕಾಜಾರ್ ಕರ್ಚೆಂ ಮ್ಹಳ್ಯಾರ್?

“ಕಿತೆಂ ಉಲಯ್ತಾಯ್ ಸೊಜಾಮಾ. ಸುಜಿಕ್ ದವರ್ನ್ ಸುನಿಕ್ ಕಾಜಾರ್ ಕರುಂಕ್ ತುಮ್ಕಾಂ ಮನ್ ಆಯ್ಲೆಂ ತರ್ಯಿ ಕಶೆಂ?”

ಹಾಂವ್ ಆಕ್ಟೇಪ್ ಉಲಯ್ತಾನಾ ತಾಣೆ ತಕ್ಲಿ ಪಂದಾ ಘಾಲಿ.

“ಛೇ! ತಶೆಂ ಜಾಂವ್ಕ್ ನಜೊ ಆಸ್ಲೆಂ.”

ಹಾಂವ್ ಕದೆಲಾರ್ ಧಾವ್ನ್ ಉಟೊಂ. ತೊಯಿ ಉಟೊಂ.

“ಫಾದರ್ ಏಕ್ ವಿಶಯ್” ತೊ ಉಲಯ್ಲೊ.

“ಕಸಲೊ ವಿಶಯ್?” ಹಾಂವೆಂ ವಿಚಾರ್ಲೆಂ.

“ವ್ಹಡ್ಲ್ಯಾಕ್ ದವರ್ನ್ ಧಾಕ್ಟಾಕ್ ಕಿತ್ಯಾಕ್ ಕೆಲೆಂ ಮ್ಹಣ್ ತುಮಿ ವಿಚಾರ್ತಾತ್. ವ್ಹಡ್ಲ್ಯಾಕ್ ಕೋಣ್ ವ್ಹರ್ಟಾ ಫಾದರ್? ಆಯಿಲ್ಲೆ ಗೆಲ್ಲೆ ಎಕೇಕ್ ಉಲವ್ನ್ ವೆತಾತ್. ಕಿತೆಂ‌ಗೀ ಹ್ಯಾ ಪಾವ್ಲಿಂ ಸುಜಿಕ್ ಪಳೆಂವ್ಕ್ ಆಯಿಲ್ಲೊ ಗಲ್ಪಾಂತ್ಲೊ ನವ್ರೊ ತಕ್ಲಿ ಹಾಲವ್ನ್ ಗೆಲೊ. ಚಡೊ ಬರೊ. ಪುಣ್ ಕಿತೆಂ ಕರ್ಚೆಂ? ಕೊಣೆಂ ಖಿಳ್ ದವರ್ಲಿ ಹಾಂವ್ ನೆಣಾಂ. ಧಾಕ್ಟಾ‌ಲಾಗಿಂ ಜಾಲ್ಯಾರ್ ಜಾತಾಂ ಮ್ಹಣ್ ಸಾಂಗೊನ್ ಧಾಡ್ಲೆಂ. ಆಯಿಲ್ಲಿ ಬರಿ ಸಯ್ರಿಕ್. ಜರ್ ವ್ಹಡ್ಲೆಂ ಆಸಾ ಮ್ಹಣ್ ಧಾಕ್ಟಾ‌ಕ್‌ಯಿ ಕಾಜಾರ್ ಕರ್ನ್ ದೀನಾ ಜಾಲ್ಯಾರ್ ಮುಕಾರ್



ತಾಚೊ ಫುಡಾರ್ ಕಿತೆಂ?”

ತೊ ಉಲವ್ನ್‌ಚ್ ವೆತಾಲೊ. ಬೊವ್‌ಶಾ ಮಸ್ಕ್ ಚಿಂತ್ಲ್ಯಾ ಉಪ್ರಾಂತ್ ಹೆಂ ಮೇಟ್ ಕಾಡ್ಲಾಂ ಮ್ಹಳ್ಳೆಂ ತಾಚ್ಯಾ ಉಲೊಣ್ಯಾಂತ್‌ಚ್ ಕಳ್ತಾಲೆಂ.

“ತಶೆಂ, ಜಾಲ್ಲೆಂ ಜಾತಾ. ದೆವಾಚೆರ್ ಭೊರ್ ಫಾಲ್ನ್ ಸುಜಿಕ್ ಮೆಳ್‌ಲ್ಲ್ಯಾ ಪನ್ನಾಸ್ ಹಜಾರ್ ರುಪಯ್ ಪರ್ಯಾಂತ್ ಪಂಚ್ವೀಸ್ ಹಜಾರ್ ಸುನಿಚ್ಯಾ ಕಾಜಾರಾಕ್ ಖರ್ಚುಂಚೆ ಮ್ಹಳ್ಳ್ಯಾ ನಿರ್ಧಾರಾನ್ ಹ್ಯಾ ಕಾಜಾರಾಕ್ ದೆಂವ್ಲಾಂವ್. ತುಮಿ ಖಂಡಿತ್ ಯೇಜೆ.....”

ಮುಕಾರ್ ತೊ ಕಿತೆಂ ಉಲಯ್ಲೊ, ಕಿತೆಂ ಜಾಲೆಂ ಏಕ್‌ಯಿ ಮ್ಹಜೆ ಮತಿಕ್ ಗೆಲೆಂನಾ. ಮ್ಹಜ್ಯಾ ಮತಿಪಡ್ವಾರ್ ಫಕತ್ ಬಾವ್‌ಲ್ಲ್ಯಾ ತೊಂಡಾಚೆಂ ಸುಜಿ ದಿಸ್ತಾಲೆಂ.

ಜಡಾಯೆಚೆಂ ಮೆಟಾಂ ಕಾಡ್ನ್ ಮ್ಹಜ್ಯಾ ಕುಡಾ ಲಾಗಿಂ ಗೆಲೊಂ. ಮ್ಹಜಿ ಮ್ಹಳ್ಳಿ ಆಸ್ತ್ ಆಸ್‌ಲ್ಲ್ಯಾ ಗೊವೆತಾಂತ್ಲೆಂ ತೆಂ ಫಾಯ್ಲ್ ಕಾಡ್ಲೆಂ.

ಫಾಯ್ಲ್ ಉಸ್ತುಂಚೆಂ ಪ್ರೇತನ್ ಕೆಲೆಂ.

ಕಾನೂರ್ ಫಿರ್ಗಜಿಂತ್ ಕಾಡ್‌ಲ್ಲ್ಯಾ ತಸ್ವಿರ್ಯಾಂಚೊ ದಾಳೊಚ್ ಮೆಳ್ಳೊ. ಯುವಜಣಾಂಚ್ಯಾ ಪಿಕ್ನಿಕಾ ವೆಳಾರ್ ಕಾಡ್‌ಲ್ಲಿ ತಸ್ವೀರ್ ಪಳೆಲಿ. ಪೊಸೊಭರ್ನ್ ಹಾಸ್ಲೆಂ ಸುಜಿ ಮ್ಹಜ್ಯಾ ದೊಳ್ಕಾಂಕ್ ಪಳೆತಾ ತಶೆಂ ಭೊಗ್ಲೆಂ. ತ್ಯಾ ಫಾಯ್ಲ್‌ಯಾಂತ್ಲಿಂ ಎಕೇಕ್ ಘಡಿತಾಂ ವಿಂಚ್ಲೆಂ. ಆನಿ ತಿಂ ಹಾಂವೆಂ ಮತಿಂತ್ ಆಟಂವ್ಕ್ ಸುರು ಕೆಲಿಂ.

ಸುಜಾತಾ.....

ದಾನಿಯೆಲ್ ಸೊಜಾಚ್ಯಾ ಕುಟ್ಮಾಂತ್ಲೆಂ ಮ್ಹಾಲ್ಗಡೆಂ ಚೆಡುಂ. ಮಟ್ವ್ಯಾನ್ ಸುಜಿ ಮ್ಹಣ್ ಆಪಯ್ತಾತ್. ತಾಚ್ಯಾ ಪಾಟ್ಲೆಂ ಸುನಿತಾ. ದೊಗಾಂಯಿ ಪಳೆಂವ್ಕ್ ಬೋವ್ ಆಕರ್ಚಿಕ್. ಸುಜಿ ಹುಳ್ವಳ್ಳೊ ಬುಳ್ವಳ್ಳೊ. ಫಿರ್ಗಜ್ ತಶೆಂ ಯುವಜಣಾಂಚೆ ಕಾರ್ಯಾಂವಳಿಂತ್ ಕೆದ್ನಾಯಿ ಮುಕಾರ್. ತೆಂ ಹಾಸ್ತಾನಾ ಪೊಟ್ ಭರ್‌ಲ್ಲೆ ಭಾಶೆನ್ ಜಾತಾಲೆಂ. ಶಿಕ್ಪಾಂತ್‌ಯಿ ಬೋವ್ ಹುಶಾರ್. ನರ್ಸಿಂಗ್ ಶಿಕಪ್ ಕರ್ನ್ ಎಕೆ ಖಾಸ್ಗಿ ಆಸ್ಪತ್ರೆಂತ್ ಕಾಮಾಕ್ ವೆತಾಲೆಂ. ಆಯ್ತಾರಾಚೆಂ ಮಿಸಾಚ್ಯಾ ಕಾಮಾಕ್ ಕೆದಾಳಾಯ್ ಮುಕಾರ್. ಸುಜಿ ಆಸಾತ್ ತರ್ ಥಂಯ್ಸರ್ ಸಂತೊಸ್ ನಿಶೆತಾಲೊ.

ತೊ ದೀಸ್ ಸುಕ್ರಾರ್.

ಸುಜಿಚೆ ಜಿಣಿಯೆಂತ್ಲೊ ವಿಕಾಳ್ ದೀಸ್.

ಸಾಂಜೆಚೆಂ ಸರ್ತೆಚೆಂ ಕಾಮ್ ಕರುಂಕ್ ಸುಜಿ ಗೆಲ್ಲೆಂ. ಸಕಾಳ್ ಬಾಲ್ಕಾರ್‌ಯಿ ಪಾಟಿಂ ಘರಾ ಆಯ್ಲೆಂ ನಾ.

ದಾನಿಯೆಲಾಮ್ ಉಡೊನ್ ಪಡ್ಲೊ. ರಾತಿಚೆಂ ಕಾಮ್ ಆಸ್ಲಾರ್ ಸಕಾಳಿಂಚ್ಯಾ ಸಾಡೆ-  
ಆಟ್ ವೊರಾಂ ಭಿತರ್ ಘರ್ದೆಂ ದಾರ್ ರಿಗ್ತೆಂ ಚೆಡುಂ ದೊನ್ಬಾರಾಚಿಂ ಬಾರಾ ಜಾಲ್ಯಾರ್ಯಾ  
ಘರಾ ಯೇಂವ್ಕ್ ನಾತ್ಲೆಂ ತಾಕಾ ಆಕಾಂತುಂಕ್ ಕಾರಣ್ ಜಾಲೆಂ.

ದಾನಿಯೆಲಾಮಾಚೆ ಬಾಯ್ಲೆನ್ ರಡೊಂಕ್ ಸುರು ಕೆಲೆಂ. ಧಾಕ್ಟೆಂ ಸುನಿತಾ ಕೊಲೆಜಿಕ್  
ಗೆಲ್ಲೆಂ.

ಬಾರಾ ವೊರಾಂಚಿ ಘಾಂಟ್ ಮಾರ್ನ್ ಬೊಲ್ಕಾಂವಾರ್ ಉಬೊ ರಾವ್ಲಲ್ಯಾ ಮ್ಹಾಕಾ  
ದಾನಿಯೆಲಾಮ್ ಖರೈವ್ನ್ ಖರೈವ್ನ್ ಯೆಂವ್ಚೊ ದಿಸ್ಲೊ.

‘ಕಾಂಯ್ ತರ್ಯಿ ಚಡುಣೆಂ ಘಡ್ಲಾಂ’ ಹಾಂವೆಂ ಮತಾಂತಚ್ ಲೇಕ್ ಘಾಲೆಂ.

“ಕಿತೆಂ ಸೊಜಾಮಾ, ಕಿತೆಂ ಜಾಲೆಂ?” ಹಾಂವೆಂ ವಿಚಾರ್ ಕೆಲೊ.

ತಾಚ್ಯಾ ಉಸ್ತಾಸಾಚೊ ವೇಗ್ ದೊಡೊ ಜಾಲೊ.

“ಫಾದರ್ ರಾತಿಚೆ ಡ್ಯೂಟಿಕ್ ಗೆಲ್ಲೆಂ ಸುಜಿ ಎದೊಳ್‌ಯಿ ಘರಾ ಯೇಂವ್ಕ್ ನಾ” ತಾಚ್ಯಾ  
ತೊಂಡಾರ್ ಆಕಾಂತ್ ಆಸ್ಲೊ.

ಹಾಂವ್‌ಯಿ ಕಾಲುಬುಲೊ ಜಾಲೊಂ.

ದಾನಿಯೆಲಾಮಾಕ್ ಕಶೆಂ ಸಮಾದಾನ್ ಕರ್ಚೆಂ ಮ್ಹಳ್ಳೆಂ ಕಳನಾ ಜಾಲೆಂ.

“ಅಶೆಂ ಜಾಂವ್ಚೆಂ ಪಯ್ಲೆಪಾವ್ಪಿಂ. ಎದೊಳ್ ಪರ್ಯಾಂತ್ ಘರಾ ತಡವ್ ಕರ್ನ್ ಯೇಂವ್ಕ್  
ನಾ ಫಾದರ್. ತುಮಿ ಕಿತೆಂ ತರ್ಯಿ ಕರಾ. ವಾಡ್ಲೆಂ ಚೆಡುಂ...”

ತಾಚೊ ತಾಳೊ ಗದ್ಗದಿತ್ ಜಾಲ್ಲೊ.

“ಭಿಯೆನಾಕಾ ತುಂ” ಹಾಂವೆಂ ತಾಕಾ ಧಯ್ರ್ ದಿಂವ್ಚೆಂ ಪ್ರೇತನ್ ಕೆಲೆಂ.

“ಆಸ್ಪತ್ರೆಕ್ ಫೊನ್ ಕೆಲೆಂಯ್‌ಗೀ?”

ಹಾಂವೆಂ ವಿಚಾರ್ತಾನಾ ತಾಣೆ ಗೊಮ್ಮಿ ಆಡ್ ಘಾಲಿ.

ಹಾಂವೆಂ ತುರ್ತಾನ್ ಮೆಟಾಂ ಕಾಡುಂಕ್ ಚಿಂತ್ಲೆಂ. ಆಸ್ಪತ್ರೆಕ್ ಫೊನ್ ಕೆಲೆಂ.

“ತೆಂ ಕಾಲ್ ರಾತಿಚೆ ಡ್ಯೂಟಿಕ್‌ಚ್ ಯೇಂವ್ಕ್ ನಾ.”

ಆಸ್ಪತ್ರೆ ಥಾವ್ನ್ ಮೆಳ್‌ಲೆ ಜಾಪಿಕ್ ಮ್ಹಜ್ಯಾ ಮಾತ್ಕಾರ್ ಘಡ್ಲೊ ಪಡ್‌ಲೊ  
ಅನ್ನೋಗ್ ಜಾಲೊ.

“ಚೆಡುಂ ಖಂಯ್ ಗೆಲೆಂ? ತಾಕಾ ಕಿತೆಂ ಜಾಲೆಂ?” ಸಬಾರ್ ಸವಾಲಾಂ ಮತಾಂತ್

ಘಂವ್ತಾನಾ ಮ್ಹಜೆಂ ಪರ್ದೆಂ ಬಾಯ್ಕ್ ಘೆವ್ನ್ ದಾನಿಯೆಲಾಮಾ ಸಾಂಗಾತಾ ಪೊಲಿಸ್ ರಾಣ್ಯಾಕ್ ಧಾಂವ್ಲೊಂ.

ಪೊಲಿಸ್ ಅಧಿಕಾರಿಕ್ ವಿಶಯ್ ಸಾಂಗ್ತಾನಾ ಚೆಡ್ವಾಚೆ ಘುರ್ತ್ ವಿಚಾರ್ಲೆ. ತೊ ಕೊಣಾಲಾಗಿಂಗೀ ಪೊನಾರ್ ಉಲಯ್ಲೊ. ಉಪ್ರಾಂತ್ ತೊ ಉಟೊ.

“ಯೆಯಾ.... ಮ್ಹಜೆ ಸಂಗಿಂ ಯೆಯಾ”

ತಾಣೆ ಜೀಪ್ ಚಾಲು ಕರ್ತಾನಾ ಮಿಸ್ತರ್ ಕಿತೆಂ ಮ್ಹಣ್ ಸಮ್ಜಾಲೊನಾ.

ಜೀಪ್ ಸರ್ಕಾರಿ ಆಸ್ಪತ್ರೆ ಮುಕಾರ್ ಧಾಂವ್ಲೆಂ....

“ಸುಜಿ....!!!”

ಸೊಜಾಮಾನ್ ಕಿಂಕ್ರಾಟ್ ಮಾರ್ಲಿ.

ನರ್ಸನ್ ಸೊಜಾಮಾಕ್ ಕುಡಾಂತ್ಲೆಂ ಭಾಯ್ರ್ ಧಾಡ್ಲೆಂ.

ದುಸ್ರ್ಯಾ ದಿಸಾ ದಿಸಾಳ್ಕಾಂಚೆರ್ ದಾಟ್ ಅಕ್ಕರಾಂನಿ ಖಬರ್ ಛಾಪೊನ್ ಆಯಿಲ್ಲಿ...

‘ತರ್ನಾಟೆ ಚಲಿಯೆಚೆರ್ ಅಮಾನುಶ್ ಅತ್ಯಾಚಾರ್’

ಆಸ್ಪತ್ರೆಕ್ ಕಾಮಾಕ್ ವೆತಾಸ್ತಾನಾ ಸುಜಿಚೆರ್ ಚಲ್ಲ್ಯಾ ಅತ್ಯಾಚಾರಾ ವಿಶಿಂ ಮೀಟ್-ಮಿರ್ಸಾಂಗ್ ಭರ್ಸುನ್ ಖಬರ್ ಛಾಪುನ್ ಆಯಿಲ್ಲಿ.

ಸೊಜಾಮಾಚ್ಯಾ ಕುಟ್ಮಾಂತ್ ಕಾಳೊಕ್ ಪಡ್ಲೊ. ತಾಂಕಾಂ ಸಮಾದಾನ್ ಕರ್ಚೆಂ, ಪರ್ಯಾರ್ ಸೊಡ್ಚೆಂ ಕಾಮ್ ಮ್ಹಜೆರ್ ಆಸ್ಲೆಂ.

ಖಿತ್ಯಾರ್ ಆಡ್ ಪಡೊನ್ ಹ್ಯಾ ವಿಶಿಂ ಚಿಂತುನ್ ಆಸ್ತಾನಾ ಬೊಲ್ಕಾಂವಾಂತ್ಲಿ ಕಾಂಪಿಣ್ ಆವಾಚ್ ಕರುಂಕ್ ಲಾಗಿ.

ಯುವಸಂಗಾಚೆ ತರ್ನಾಟೆ ದಾರಾರ್ ಉಬೆ ಜಾಲ್ಲೆ.

“ಆಮಿ ಅಶೆಂಚ್ ಸೊಡುಂಕ್ ನಜೊ ಫಾದರ್. ಆಜ್ ಸುಜಿ ವಯ್ರ್ ಅತ್ಯಾಚಾರ್ ಜಾಲೊ. ಫಾಲ್ಕಾಂ ಆನ್‌ಎಕೆ ಭಯ್ಲಿಚೆರ್. ಹಿ ಶಿಂಕಳ್ ಮುಕಾರುನ್ ವೆತಲಿ. ದೆಕುನ್...”

ಯುವ ಸಂಗಾಚೊ ಅದ್ಕಕ್ ಪ್ರತಿಭಟನಾಚೆ ತಾನೆನ್ ಉಸ್ತಾಡ್ತಾಲೊ.

“ಪೊಲಿಸಾಂನಿ ಅಪ್ರಾದ್ಯಾಕ್ ಕಯ್ದ್ ಕೆಲಾಂ. ನೀತ್ ಆಮ್ಚೆ ಪಾಡ್ತೆನ್ ಆಸಾ.”

ಹಾಂವ್ ಸಮಾದಾನಾಚೆಂ ಹಾತೆರ್ ಸೊಡ್ಚೆಂ ವೆರ್ತ್ ಪ್ರೇತನ್ ಕರ್ನ್ ಆಸ್ಲೊಂ.

“ಸೊಸ್ಣಿಕಾಯ್ ಗರ್ಜೆಚಿ ಫಾದರ್. ಪುಣ್ ಇತ್ಲಿ ನ್ಹಯ್” ತಾಣೆ ನಾಪಸಂದ್‌ಪಣ್

ವೆಕ್ಟ್ ಕೆಲೆಂ.

ತಾಚ್ಯಾ ಉಲೊಣ್ಯಾಂತ್ಯಾ ರಾಜಾಂವ್ ದಿಸ್ಲೆಂ ಮ್ಹಾಕಾ.

“ಆತಾಂ ಆಮಿ ಕಿತೆಂ ಕರ್ಚೆಂ ಮ್ಹಣ್ಚೆಂ ತುಮಿ?” ಹಾಂವೆಂ ವಿಚಾರ್ಲೆಂ.

“ವ್ಹಡ್ ಪ್ರತಿಭಟನ್ ರ್ಯಾಲಿ ಕರ್ಚಿ. ತ್ಯಾ ಖಾತಿರ್ ಹಾತ್-ಪತ್ರಾಂ ಛಾಪ್ಚಿಂ. ಸರ್ಕಾರಿ ಅಧಿಕಾರಿ ಥಾವ್ನ್ ಧರ್ನ್ ಮಂತ್ರಿ ಪರಾಂತ್ ಪ್ರತಿಭಟನ್ ಪತ್ರಾಂ ಧಾಡ್ಚಿಂ.”

ತಾಚೆ ಯೆವ್ಜಣೆ ಪರ್ಮಾಣೆ ವ್ಹಡ್ ಪ್ರತಿಭಟನ್ ರ್ಯಾಲಿ ಚಲ್ಲಿ. ಸಬಾರಾಂನಿ ಭಾಶಣಾಂ ಕೆಲಿಂ. ರಾತ್-ದಿಸಾ ಭಿತರ್ ಸುಜಿಚೆಂ ನಾಂವ್ ಹರ್ವಿಕ್ಲ್ಯಾಚ್ಯಾ ತೊಂಡಾಂತ್ ವ್ಹಾಳೊಂಕ್ ಸುರು ಜಾಲ್ಲೆಂ.

ಇತ್ಲ್ಯಾ ಸರ್ವ್ ಪ್ರತಿಭಟನಾಕ್ ಮೆಳ್‌ಲೊ ಫಳ್ ಆಮ್ಚ್ಯಾ ಯುವಸಂಗಾಕ್ ಹೊಗ್ಗಾಪ್ ಆನಿ ನಾಂವ್. ಪತ್ರಾಂನಿ ತಾಂಚೆ ವಿಶಿಂ ಹೊಗ್ಗಿಕ್ ವಾಚುಂಕ್ ಮೆಳ್ಳಿ.

ನಿಮಾಣೆಂ ಸರ್ಕಾರಿ ಅಧಿಕಾರಿಂನಿ ಪರ್ಮಾರ್ ಜಾವ್ನ್ ಪನ್ನಾಸ್ ಹಜಾರ್ ರುಪಯ್ ದಾನಿಯೆಲ್ ಸೊಜಾಕ್ ಪಾವಿತ್ ಕೆಲೊ. ಅಶೆಂ ಕರ್ತಾನಾ ತಸ್ವಿರೊ ಕಾಡ್ಲೊ. ಪತ್ರಾಂನಿ ಖಬರ್ ಫಾಯ್ಸ್ ಜಾಲಿ. ಹ್ಯಾ ಖಾತಿರ್ ವಾವುರ್‌ಲ್ಲ್ಯಾ ಮ್ಹಾಕಾಯಿ ಜಾಯ್ತಿ ಹೊಗ್ಗಿಕ್ ಮೆಳ್‌ಲಿ.

ಪ್ರತಿಭಟನ್ ಯಶಸ್ವಿ ಜಾಲೆಂ ಮ್ಹಣ್ ತರ್ಕಾಟೆ ಭುಜಾಂ ಪುಲವ್ನ್ ಸಾಂಗ್ತಾನಾ, ಅಪ್ರಾದ್ಯಾಕ್ ಶಿಕ್ಯಾ ಫಾವೊ ಕೆಲ್ಲಿ ಆನಿ ಪರ್ಮಾರ್ ಜಾವ್ನ್ ಪನ್ನಾಸ್ ಹಜಾರ್ ದಾನಿಯೆಲ್ ಸೊಜಾಚ್ಯಾ ಕುಟ್ಮಾಕ್ ಫಾವೊ ಕೆಲ್ಲಿ ಕೀರ್ತ್ ಮ್ಹಾಕಾ ಮೆಳ್‌ಲಿ.

ಹ್ಯಾ ಮದೆಂ ಸುಜಿ ಸಕ್ಡಾಂ ಥಾವ್ನ್ ಲಿಪೊನ್ ಗೆಲ್ಲೆಂ. ಕಾಮಾಕ್ ಸೊಡ್ಯಾಂ ಮಿಸಾಕ್ ಲೆಗುನ್ ಯೇನಾತ್‌ಲ್ಲಿ ಖಬರ್ ಮ್ಹಾಕಾ ಸಯ್ತ್ ಕಳೊಂಕ್ ನಾತ್‌ಲ್ಲಿ. ಬಾವ್ಲೆಂ ಸುಜಿ ಖಿಂಚಿಯಿ ಫಿಕ್‌ರ್ ನಾತ್‌ಲ್ಲ್ಯಾ ಮೊನ್ಯಾ ಭಾಶೆನ್ ಕರ್ನಾತಾಲೆಂ ಜಾಯ್ತೆ.

ವರಾಂ ಪಾಶಾರ್ ಜಾಲಿಂ. ಮ್ಹಾಕಾ ಕಾನೂರ್ ಫಿರ್ಗಜಿ ಥಾವ್ನ್ ವರ್ಗ್ ಮೆಳ್‌ಲೊ. ಸುಜಿಚೊ ಉಡಾಸ್‌ಯಿ ಗೆಲ್ಲೊ. ಪುಣ್ ಹ್ಯಾ ಘಡಿತಾಂಚೊ ದಾಕ್ಲೊ ಮಾತ್ ಫಾಯ್ಲಾಂತ್ ವಿಶೆವ್ ಘೆತಾಲೊ.

ಕಾಜಾರಾಕ್ ವಚೆಜೆ ಆನಿ ಸುಜಿಕ್ ಪಳೆಜೆ ಮ್ಹಳಿ ಆಶಾ ಆತಾಂ ಮ್ಹಾಕಾ ಆಯಿಲ್ಲಿ. ತಾಚೊ ಪುಡಾರ್ ಅಸೊ ಜಾಯ್ತ್ ಮ್ಹಣ್ ಹಾಂವೆಂ ಸಪ್ಲಾಂತ್ ಸಯ್ತ್ ಚಿಂತುಂಕ್ ನಾತ್‌ಲ್ಲೆಂ.

\*\*\*



ರೆಸ್ಪೆರಾಕ್ ಹೊಕಲ್-ನವೊ ಆಯಿಲ್ಲೊ. ದೋಗ್-ತೇಗ್ ಯಾಜಕ್ಯಾಯಿ ಆಸ್ಲೆ. ಮ್ಹಜೆ ದೊಳೆ ಮಾತ್ ಸುಜಿಕ್ ಸೊದ್ದಾಲೆ.

ಸುಜಿ ದಿಸನಾತ್ಲೆಂ.

ರೆಸ್ಪೆರ್ ಸಂಪೊಂಕ್ ಹಾಂವ್ ರಾಕೊನ್ ರಾವ್ಲೊಂ.

“ತುಮ್ಮಾಂ ದೇವ್ ಜಾಯ್ತಿಂ ಬರೆಂ ಕರುಂದಿ ಫಾದರ್” ತಾಳೊ ಆಯಿಲ್ಲೆ ಕುಶಿನ್ ಹಾಂವೆಂ ಪಳೆಲೆಂ. ಸೊಜಾಮಾನ್ ಹಾತ್ ಜೊಡ್ಲೆ.

ಸುಜಿ ವಿಶಿಂ ಹಾಂವೆಂ ಖಬರ್ ಕಾಡ್ಲಿ.

“ತೆಂ ಕಿತ್ಯಾಕ್ ಫಾದರ್? ಕಶೆಂಯ್ ತೆಂ ಆಂಕ್ವಾರ್. ಆನಿ ಘರಾ ಕೊಣ್‌ಯಿ ಪುಣ್‌ಯಿ ಜಾಯ್ತಿಗೀ ನಾಕಾ?”

ಸೊಜಾಮಾಚಿಂ ಉತ್ರಾಂ ಮ್ಹಾಕಾ ಅಡ್ವೊಕ್ ಲಾಗಿಂ.

“ತಶೆಂ ಕಿತ್ಯಾಕ್ ಮ್ಹಣ್ತಾಯ್ ಸೊಜಾಮಾ” ಹಾಂವೆಂ ಬೆಜಾರಾಯ್ ಉಚಾರ್ಲಿ.

ಸೊಜಾಮಾಚ್ಯಾ ದೊಳ್ಕಾಂತ್ ಆದ್ಲೊ ಉಡಾಸ್ ಉದೆಲೊ ಆನಿ ಉದ್ಯಾಚಿ ಝರ್ ವ್ಹಾಳೊಂಕ್ ಲಾಗಿ.

“ಸುಜಿ ವಯ್ರ್ ಅತ್ಯಾಚಾರ್ ಕರ್ನ್ ತಾಚೆಂ ನಾಂವ್ ಪಾಡ್ ಜಾಲೆಂ. ಪಾವನಾತ್ಲ್ಯಾಕ್ ಪ್ರತಿಭಟನ್ ಮ್ಹಣ್ ರ್ಯಾಲಿ ಕರ್ನ್, ಭಾಶಣಾಂ ಕರ್ನ್ ಸುಜಿ ವಿಶಿಂ ಗಾಂವ್‌ಭರ್ ದಾಂಗ್ರೊ ಘರಾಯ್ಲೊ. ಇತ್ಲೆಂ ಕಳಿತ್ ಜಾಲ್ಯಾ ಉಪ್ರಾಂತ್ ಕೋಣ್ ಪುನಕೆಲ್ಲೊ ಕಾಜಾರ್ ಜಾಂವ್ಕ್ ಮುಕಾರ್ ಸರತ್?”

ದುಕಾಂಚ್ಯಾ ಮದೆಂ ತೊ ಉಲಯ್ತಾಲೊ.

“ಪ್ರತಿಭಟನ್ ಕರ್ಚ್ಯಾ ಬದ್ಲಾಕ್ ಕೋಣ್ ಎಕ್ಲೊ ತರ್ನಾಟೊ ತಾಚೆ ಲಾಗಿಂ ಲಗ್ನ್ ಜಾಂವ್ಕ್ ಮುಕಾರ್ ಆಯಿಲ್ಲೊ ತರ್.....”

ಮ್ಹಜ್ಯಾ ಕಾಳ್ಜಾಕ್ ಭಾಲಿಯಾಂನಿ ಫಾಪ್ಲಿಲ್ಲೊ ಅನ್ನೋಗ್ ಜಾಲೊ.

ಸುಜಿಕ್ ಪಳೆವ್ನ್ ತಾಕಾ ಸಮಾದಾನ್ ಕರುಂಕ್ ಹಾಂವ್ ದರ್ವಡ್ಲೊಂ. ಸಾದ್ಯ್ ತರ್ ಆಮ್ಚೆಚ್ ಫಿರ್ಗಜಿಂತ್ ಬರಿ ಸಯ್ರಿಕ್ ಪಳೆವ್ನ್ ಕಾಜಾರ್ ಕರ್ನ್ ದೀಜೆ ಮ್ಹಣ್ ಮತಿಂತ್‌ಚ್ ಚಿಂತ್ಲಾಂ ಆಟಯ್ಲೊಂ.

ಕಾಜಾರಾಕ್ ಯೆತಾನಾ ಆಸ್ಲೊ ಸಂತೊಸ್ ಆತಾಂ ನಪಂಯ್ಚ್ ಜಾಲೊ.

ವೊರ್ ಹೊಲಾ ಕುಶಿನ್ ಭಾಯ್ರ್ ಸರ್ತಾನಾ ಹಾಂವೆಂ ದಾನಿಯೆಲ್ ಸೊಜಾಚ್ಯಾ ಘರಾ

ವಚೊಂಕ್ ಯೆವ್ವಣ್ ಘಾಲಿ.

ಮತಿಂತ್ ಹಜಾರ್ ಭೊಗ್ಗಾಂ ಘೆವ್ನ್ ಹಾಂವ್ ದಾನಿಯೆಲಿಚ್ಯಾ ಘರಾ ಪಾವ್ಲೊಂ.

ರೊಸಾಚೊ ಮಾಟೊವ್ ತಸೊಚ್ ಆಸ್‌ಲ್ಲೊ. ಉಮ್ಮಾಳಾಯಿಲ್ಲಿಂ ಪುಲಾಂ ಮ್ಹಾಕಾ ಪಳೆವ್ನ್ ಹಾಸ್ತಾಶೆಂ ದಿಸ್ಲಿಂ.

ಹಾಂವೆಂ ಭಿತರ್ ತಿಳ್ಳೆಂ. ಕೊಣಾಯ್ಚಿ ಜಾಗ್-ಮಾಗ್ ನಾತ್‌ಲ್ಲಿ.

ಹಳ್ತಾರ್ ಖೊಂಕ್ಲಿ ಕಾಡ್ನ್ ಆಪುಣ್ ಆಯ್ಲಾಂ ಮ್ಹಣ್ ಕಳಯ್ಲೆಂ. ಸುಜಿ ಜಾಂವ್ ಹೆರ್ ಕೋಣಾಯಿ ಜಾಂವ್ ಭಾಯ್ರ್ ದಿಸೊಂಕ್ ನಾಂತ್.

“ಸುಜಿ...”

ಹಾಂವೆಂ ಉಲೊ ಕೆಲೊ.

ದಾರ್ ಬಂದ್ ಕೆಲ್ಲೆಂ.

ಜನೆಲ್ ಉಗ್ತೆಂ ಆಸ್‌ಲ್ಲೆಂ.

“ಸುಜಿ...”

ಪರತ್ ಉಲೊ ಕೆಲೊ.

ಕೋಣಾಯಿ ದಿಸನಾತ್‌ಲ್ಲಿಂ ಪಳೆವ್ನ್ ಜನೆಲಾಚ್ಯಾ ಆಡೊಸಾನ್ ಹಾಂವೆಂ ಭಿತರ್ ಪಳೆಲೆಂ.

ಸುಜಿಚೆ ಪಾಂಯ್ ವಾರ್ಯಾರ್ ಧಲ್ತಾಲೆ, ಸಮಾಜಿಂತ್ಲ್ಯಾ ಲೊಕಾಚ್ಯೊ ಜಿಬೊ ಧಲ್‌ಲ್ಲೆ ಭಾಶೆನ್.

## ತಿಂ-ಹಿಂ



ತಿಂ

“ಮುಜಿ ಕರ್ಮಾಂ! ಖಿಂಚಿ ವೇಳ್-ಘಡಿಯೆರ್ ತುಕಾ ಮ್ಹಜ್ಯಾ ಗೊಮ್ಮಾಕ್ ಬಾಂದ್‌ಲ್ಲೆಂಗಿ ಮ್ಹಣ್ತಾಂ.”

“ಆನಿ ತುಂ ಕಿತೆಂ ಭಾಗೆಚೊಗೀ? ರಾಂದುನ್ ವಾಡ್‌ಲ್ಲೆಂ ಜೆವ್ತಾಯ್ ಆನಿ ಸುಶೆಗಾತ್ ಘೊರೆತಾಯ್...”

“ತುಂ ಏಕ್ ಮ್ಹಾಕಾ ಬಾಯ್ಲ್, ಹುನ್ ತಾಪ್‌ಲ್ಲಿ ಕಾಯ್ಲ್.”

“ಕಿತೆಂ ಮ್ಹಳಿಯಾ ತುವೆಂ...”

“ತುಂ ಮ್ಹಾಕಾ ತಶೆಂ ಮ್ಹಣ್ತಾನಾ ಹಾಂವೆಂ ಅಶೆಂ ಮ್ಹಳ್ಳಾಂತ್ ಕಿತೆಂ ಚೊಕ್?”

“ಅಬ್ಬಾ ದೆವಾ! ಖಿಂಚ್ಯಾ ವೆಳಾರ್ ತುವೆಂ ಹೊ ಸಾಕ್ರಮೆಂತ್ ಮ್ಹಜ್ಯಾ ಹರ್ದಾರ್ ಘಾಲೊಯ್ ದೆವಾ!”

“ದೆವಾಕ್ ಕಿತ್ಯಾಕ್ ಪುರ್ತುರಾಯ್. ಬಾಯ್ಲ್ ಮ್ಹಳ್ಳಿ ಮೊನ್ನಾತ್ ಘರಾ ಆಸಾ ತಿಕಾ ಆಪ್ಲಾ ತಸಲ್ಯೊಚ್ ಆಶಾ-ಆಕಾಂಕ್ಯಾ ಆಸಾತ್ ಮ್ಹಣ್ ಘೊವ್ ಜಾಲ್ಲ್ಯಾ ತುಕಾ ಕಿತ್ಯಾಕ್ ಸಮ್ಜನಾ?”

“ಕಿತ್ಯಾಕ್ ನಾಂತ್? ಘೊವ್ ಮ್ಹಣ್ ಎದೊಳ್ ತುವೆಂ ಮ್ಹಾಕಾ ಮಾನ್ ದಿಲಾಯ್?”

ಹಿಂ

“ಅಳೆ ಡಾರ್ಲಿಂಗ್... ತಿ ಟಿ.ವಿ. ತಿಕ್ಕೆ ಬಂದ್ ಕರ್‌ನೆ.”

“ಕಿತೆಂ ಮ್ಹಜೆ ರಾಣಿಯೆಕ್ ಇತ್ಲೆ ವೆಗಿಂ ತೆಂಯ್ ನೋವ್ ವೊರಾರ್‌ಚ್ ನೀಡ್ ಆಯ್ಲಿ?”

“ನೀಡ್ ಯೇವ್ಣಾ ಡಿಯರ್. ತಿಕ್ಕೆ ಇಶಿನ್ ಯೆ. ತೆವ್ಕಿಲ್ಯಾ ಫ್ಲೆಟಾಂತ್ ನಿಮ್ಮಿಕ್ ಆನಿ ಡೆನ್ನಿಕ್ ಲಡಾಯ್ ಜಾತಾ.”

“ಛೇ! ಛೇ! ಕಿತೆಂ ಉಲಯ್ತಾಯ್ ಮೊಗಾ! ಸಾಂಚೆರ್ ಆಫಿಸಾ ಥಾವ್ನ್ ದೊಗಾಂಯ್ ಸಾಂಗಾತಾ ಸ್ಕೂಟರಾರ್ ಆಯ್ಲ್ಯಾಂತ್ ತೆಂ ಹಾಂವೆಂ ಮ್ಹಜ್ಯಾ ದೊಳ್ಕಾಂನಿ ಖುದ್ ಪಳೆಲಾಂ ಮ್ಹಣ್ತಾಂ.”

“ತರ್ ಮ್ಹಜ್ಯಾ ಕಾನಾಂಕ್ ಆಯ್ಕಾತಾ ತೆಂ ಕಿತೆಂ?”

“ಜಾಯ್ತ್ ಆಯ್ಲೊಂ”

“ಆತಾಂ ಆಯ್ಕಾಲೆಂಯ್ ಮೂ?”

“ಅಯ್ಯೊ ಡಿಯರ್ ನಿಮ್ಮಿಕ್ ತೊ ಭಾಣೈರೆಂ ಮ್ಹಣ್ತಾ ಮೂ.”

“ಹಾ ಡೇರ್ ಹಿ ಇಚ್.”

“ವಾಟ್ ಎ ಪಿಟಿ ಡಿಯರ್! ಸಡನ್ ನಿಮ್ಮಿಕ್ ಅಶೆಂ ಜಾಲೆಂ ಮ್ಹಳ್ಯಾರ್.”

“ಹ್ಯಾ ದಾದ್ಲ್ಯಾಂಕ್ ಪಾತ್ಯೆಂವ್ಕ್ಚ್ ನಜೊ.”

“ಮ್ಹಾಕಾಯ್?”

“ನೊ... ನೊ... ಡಿಯರ್.... ತುಕಾ ಮ್ಹಳ್ಳೆಂ ನ್ಹಂಯ್. ಕಮೋನ್ ತಿಂ ಉಲವ್ನ್ಚ್, ರುಗ್ಡೊನ್ಚ್ ಆಸೊಂದಿತ್. ಟಿ.ವಿ. ಆನ್ ಕರ್.”

ತಿಂ

“ಮ್ಹಜಿಂ ಕರ್ತಾಂ! ಖಿಂಚೆ ವೇಳ್-ಘಡಿಯೆರ್ ತುಕಾ ಮ್ಹಜ್ಯಾ ಗೊಮ್ಮಾಕ್ ಬಾಂದ್ಲೆಂಗಿ ಮ್ಹಣ್ತಾಂ.”

“ಆನಿ ತುಂ ಕಿತೆಂ ಭಾಗೆಚೊಗೀ? ರಾಂದುನ್ ವಾಡ್ಲೆಂ ಜೆವ್ತಾಯ್ ಆನಿ ಸುಶೆಗಾತ್ ಘೊರೆತಾಯ್...”

“ತುಂ ಏಕ್ ಮ್ಹಾಕಾ ಬಾಯ್ಲ್, ಹುನ್ ತಾಪ್ಲಿ ಕಾಯ್ಲ್.”

“ಆನಿ ತುಂ ಏಕ್ ಚರ್ಬೆಲ್ಲೊ ಬೋಯ್ಲ್.”

ಹಿಂ

“ಊಟ್ ಡಾರ್ಲಿಂಗ್. ಆಜ್ಕಾಯಿ ಪಳೆ ಹಾಂಚೊ ಗಲಾಟೊ ಸುರು ಜಾಲೊ.”

“ಮೊರೊಂದಿ ಪೆಲ್ಯಾನ್ ಡಿಯರ್. ಆಮ್ಕಾಂ ಕಿತ್ಯಾಕ್ ತಕ್ಲಿ ಫಡಾಫಡ್.”

“ತಶೆಂ ನ್ಹಯ್ ಡಾರ್ಲಿಂಗ್. ಅಶೆಂಚ್ ಸದಾಂಯ್ ಗಲಾಟೊ ಕರ್ತಿತ್ ತರ್ ಆಮಿ ತರೀ



ಕಶೆಂ ರಾಂವ್ಸೆಂ?”

“ಹೊ! ಡ್ಯಾಮ್ ಇಟ್ ಡಿಯರ್! ತೊ ಕಾಂಯ್ ಪಿಯೆವ್ನ್ ಯೆತಾ ಜಾಯ್. ನಾ ತರ್ ರಾತಿಚೆಂ ಕಿತ್ಯಾಕ್ ಗಲಾಟೊ ಕರಿಚೆ?”

“ಫಾಲ್ಕಾಂ ನಿಮ್ಮಿ ಕಡೆನ್‌ಚ್ ವಿಚಾರ್ತಾರ್ ಕಶೆಂ?”

“ಹೊ! ನೊ...! ನೊ...! ಫೊವ್-ಬಾಯ್ಲೆಚೊ ಗಲಾಟೊ ಜೇವ್ನ್ ನಿದ್ತಾ ಪರ್ಯಾಂತ್ ಖಿಯಾ. ಸಕ್ಕಡ್ ಸಮಾ ಜಾತಲೆಂ.”

“ವ್ಹಯ್... ಸಮಾ ಜಾತಲೆಂ. ಹಿ ಕರಂದಾಯ್ ಆಯ್ಕಾಚೆ ಆಮಿ ನ್ಹಯ್?”

ತಿಂ

“ಮ್ಹಜಿಂ ಕರ್ತಾಂ! ಖಿಂಚೆ ವೇಳ್-ಫಾಡಿಯೆರ್ ತುಕಾ ಮ್ಹಜ್ಯಾ ಗೊಮ್ಮಾಕ್ ಬಾಂದ್‌ಲ್ಲೆಂಗಿ ಮ್ಹಣ್ತಾಂ.”

“ಆನಿ ತುಂ ಕಿತೆಂ ಭಾಗೆಚೊಗೀ? ರಾಂದುನ್ ವಾಡ್‌ಲ್ಲೆಂ ಚೆವ್ತಾಯ್ ಆನಿ ಸುಶೆಗಾತ್ ಘೊರೆತಾಯ್...”

“ತುಂ ಏಕ್ ಮ್ಹಾಕಾ ಬಾಯ್ಲ್, ಹುನ್ ತಾಪ್‌ಲ್ಲಿ ಕಾಯ್ಲ್.”

“ಆನಿ ತುಂ ಏಕ್ ಚರ್ಚೆಲ್ಲೊ ಬೋಯ್ಲ್.”

ಹಿಂ

“ಪಳೆನೆ ಡಿಯರ್. ಆಜ್ ಪರ್ತ್ಯಾನ್ ಸುರು ಜಾಲೊ ಹಾಂಚೊ ಗಲಾಟೊ.”

“ಅರೆರೆ ಹಿ ವ್ಹಡ್ಲಿ ಫಜಿಂತ್ ಜಾಲಿಮೊ. ಪೋಯ್ ಪರ್ಯಾಂತ್ ಸಮಾ ಆಸ್‌ಲ್ಲಿಂ. ಏಕ್‌ಚ್ ಪಾವ್ಪಿಂ ಹಾಂಚೆ ಮದೆಂ ಚೊಕ್ ಸಮ್ಜಣಿ ಆಯ್ಲಿ ಜಾಲ್ಯಾರಿ ಕೆದಾಳಾ?”

“ಕಾಜಾರ್ ಜಾವ್ನ್ ವರ್ಸ್ ಏಕ್‌ಯಿ ಜಾವ್ನಾ. ತಿತ್ಲಾರ್‌ಚ್ ಸುರು ಜಾಲಿ ಫೊವ್-ಬಾಯ್ಲೆ ಮದೆಂ ಕುರುಕ್ಯೆತ್ರಾಚಿ ಲಡಾಯ್.”

“ಛೆ! ಅಶೆಂ ಜಾಂವ್ಕ್ ನಜೊ ಡಿಯರ್. ವಿ ಹೆವ್ ಟು ಡು ಸಮ್‌ಥಿಂಗ್...”

“ಹಾಂ ವ್ಹಯ್. ಪಾಪ್ ಬಾವ್ಲೆಂ ನಿಮ್ಮಿ ಕಿತ್ಲೆಂ ಕರ್ಗಾತಾ ಕೊಣ್ಣಾ.”

“ವ್ಹಯ್... ವ್ಹಯ್... ತಾಚಿ ಜೀಬ್ ಪಳೆಂವ್ಕ್ ನಾಯೆ ತುವೆಂ. ಘೊವಾಕ್ ಸಂದಾಯಾಕ್ ಸಂದಾಯ್ ದಿತಾಲೆಂ.”

“ಆನಿ ಫೊವ್ ತಶೆಂ ಉಲಯ್ತಾನಾ ಖಿಂಚೆ ಬಾಯ್ಲ್ ವೊಗಿಚ್ ರಾವತ್?”

“ಖಿಂಚ್ಯಾಕ್‌ಯಿ ಸಕಾಳ್ ಜಾಂವ್ಚಿ. ತಾಂಕಾಂ ಮೆಳೊನ್ ಸಗ್ಳೆಂ ಹಾಂವ್‌ಚ್ ಇತ್ಯರ್ತ್ ಕರ್ತಾಂ. ದೆಕುನ್ ಆಮಿ ಕಿತ್ಯಾಕ್ ಝಗಡ್ಣೆಂ?”

“ಒ. ಕೆ. ಗುಡ್‌ನಾಯ್ಕ್ ಡಾರ್ಲಿಂಗ್.”

“ಗುಡ್‌ನಾಯ್ಕ್”

\* \* \*

“ಗುಡ್‌ಮೊರ್ನಿಂಗ್ ಡಿಯರ್. ವೊರಾಂ 7.30 ಜಾಲಿಂ. ಅಫಿಸಾಕ್ ಕೆದಾಳಾ ವೆತಾಯ್?”

“ಗುಡ್‌ಮೊರ್ನಿಂಗ್ ಡಾರ್ಲಿಂಗ್. ಕಶೆಂಯ್ ವೇಳ್ ಜಾಲೊ. ಆಮಿ ದೊಗಾಂಯ್ ನಿಮ್ಮಿಚ್ಯಾ ಫ್ಲೆಟಾಕ್ ವಚೊನ್ ತಾಂಚಿ ಹಕೀಗತ್ ಕಿತೆಂ ಪಳೆವ್ನ್‌ಚ್ ಯಾ... ಜಾಯ್ತಗೀ?”

“ಹಾಂ! ಜಾಯ್ತ್. ದೆಕುನ್ ವೆಗಿಂ ಬ್ರಶ್ ಕರ್ನ್ ಯೆ. ಎದೊಳ್‌ಚ್ ವೇಳ್ ಜಾಲೊ.”

“ಅರೆರೆ ಕೋಣ್ ಬೆಲ್ ಕರ್ತಾ ಪಳೆ ಡಿಯರ್.”

“ಅರೆ ನಿಮ್ಮಿ-ಡೆನ್ನಿ ತುಮಿ.”

“ಹಾಂ! ಗುಡ್‌ಮೊರ್ನಿಂಗ್ ತುಮ್ಮಾಂ.”

“ಕಿತೆಂ ಫಾಂತ್ಯಾ ಫಾಂತ್ಯಾರ್ ದುಬ್ಳಾಂಚ್ಯಾ ಘರಾ ಉಜ್ವಾಡ್ಲೆಂ. ಯೆಯಾ, ಯೆಯಾ ಬಸಾ. ಡಾರ್ಲಿಂಗ್ ತಾಂಕಾಂ ಕಾಪಿಯೆಚಿ ವೆವಸ್ತಾ ಕರ್.”

“ನೊ ಪ್ರೊಬ್ಲೆಮ್. ನಿಮ್ಮಿನ್ ಆತ್ಮಾಂ ದಿಲ್ಲಿ ಕಾಫಿ ಪಿಯೆವ್ನ್, ತುಮ್ಮಾಂ ಪಳೆವ್ಯಾಂ ಮ್ಹಣ್ ಇಶಿನ್ ಆಯ್ಲಾಂವ್.”

“ಬೋವ್ ಬರೆಂ ಕೆಲೆಂ ತುಮಿ. ಕಿತೆಂ ವಿಶೇಸ್?”

“ಕಾಂಯ್ ನಾ. ಆಜ್ ಆಮ್ಚ್ಯಾ ಅಫಿಸಾಚ್ಯಾ ರಿಕ್ರಿಯೇಶನ್ ಕ್ಲಬ್‌ಚೊ ವಾರ್ಮಿಕ್ ದೀಸ್. ಸಾಂಜೆರ್ 5.30 ವೊರಾರ್ ಟಾವ್ನ್ ಹೊಲಾಂತ್ ವಾರ್ಮಿಕೋತ್ಸವಾಚೊ ಸಂಬ್ರಮ್ ಆಮಿ ಚಲಯ್ತಾಂವ್. ರಾತಿಂ ಫ್ಲೆಟಾಕ್ ಪಾಟಿಂ ಯೆತಾನಾ ತಿಕ್ಲೆ ತಡೊವ್ ಜಾಯ್ತ್. ದೆಕುನ್ ದಯಾ ಕರ್ನ್ ಏಕ್ ದೀಶ್ಟ್ ದವರಿಜೆ ಮ್ಹಣ್ ವಿನಂತಿ.”

“ಹೊ ಎಸ್ಸ್. ಆಮಿ ಸೆಜಾರಿ ಮ್ಹಳ್ಳಾ ಉಪ್ರಾಂತ್ ತಿತ್ಲೆಂ ಕರಿನಾತ್ಲ್ಯಾರ್... ಹಾಂ ಸಾಂಗ್‌ಲ್ಲೆ ಪರಿಂ ಕಸಲೆಂ ಕಾರ್ಯಕ್ರಮ್ ಆಸಾ?”

“ಏಕ್ ಲ್ಹಾನ್‌ಸೊ ಕೊಂಕ್ಣಿ ನಾಟಕ್. ಥೊಡಿಂ ಪದಾಂ, ಡ್ಯಾನ್ಸ್, ಇನಾಮಾಂ ವಾಂಟಪ್ ಇತ್ಯಾದಿ ಆಸಾ.”

“ಕೊಂಕ್ಣಿ ನಾಟಕ್‌ಯಿ ಆಸಾಗೀ?”

“ವ್ಹಯ್! ವ್ಹಯ್! ಆಮ್ಚ್ಯಾ ಡೆನ್ನಿನ್‌ಚ್ ಬರವ್ನ್ ದಿಗ್ಡರ್ಕಿಲಾ. ತಾಂತುಂ ಹಾಂವ್ ಆನಿ ತೊ ಹೀರೊ-ಹೀರೊಯಿನ್.”

“ಹಾಂ ವ್ಹಯ್‌ಗಿ? ವಂಡರ್‌ಫುಲ್. ಡಿಯರ್ ಆಯ್ಕಾಲೆಂಯ್‌ಮೂ?”

“ನಾಟಕಾಂತ್ ಹಾಂವ್ ಘೊವ್ ಆನಿ ತೆಂ ಬಾಯ್ಲ್.”

“ಡೆನ್ನಿ ತುಂ ಚರ್ಚೆಲ್ಲೊ ಬೋಯ್ಲ್ ವ್ಹಯ್‌ಮೂ?”

“ನಿಮ್ಮಿ ತುಂ ತಾಪ್‌ಲ್ಲಿ ಕಾಯ್ಲ್‌ಮೂ?”

“ಹ್ಹ... ಹ್ಹ.... ಹ್ಹ... ಹ್ಹ...”



# ಆದಾರ್



ಎದೊಳ್ ಪರ್ಮಾಂತ್ ಘರ್ಮಾ ಆಂಗ್ಲಾಕ್ ಪಾಂಯ್ ದವರುಂಕ್ ನಾತ್‌ಲ್ಲೊ ಬಾಬಣ್ಣಾ ಆಜ್ ಶಿಂಕ್ರಾಚ್ಯಾ ಘರಾಚೆಂ ಹುಂಬರ್ ಉತ್ರಾಲೊ ಮ್ಹಣ್ತಾನಾ ಘರ್ಮಾಂಕ್ ಅಜ್ಯಾಪ್‌ಚ್.

ಬಾಬಣ್ಣಾ ರಾಜಕೀಯ್ ಮುಕೆಲಿ ಕಾಂಯ್ ನ್ಹಯ್ ವಾ ತೆ ಹಳ್ಳೆಚೊ ಕಸಲೊಯ್ ಪುಡಾರಿಯಿ ನ್ಹಯ್. ಜಾಲ್ಯಾರಾಯಿ ಲೋಕ್ ತಾಕಾ ಮಾನ್ತಾಲೊ, ತಾಚೆಂ ಆಯ್ಕತಾಲೊ. ಕಾರಣ್ ಇತ್ಲೆಂಚ್. ಖಿಂಚಿಯಿ ಸರ್ಕಾರಿ ಕಾಮ್ ಜಾಂವ್ಪಿ, ಬೆಂಕಾ ಥಾವ್ನ್ ಲೋನ್ ಕಾಡ್ಚೆಂ ಜಾಂವ್ಪಿ, ಚಡ್ ಕಿತ್ಯಾಕ್ ರೇಶನ್ ಕಾರ್ಡ್ ಕರ್ನ್ ದಿಂವ್ಚ್ಯಾಕ್ ಹರ್‌ಎಕ್ಲ್ಯಾಕ್ ಬಾಬಣ್ಣಾ ಜಾಯ್ತೆಚ್. ತಶೆಂ ಮ್ಹಣ್ ತೊ ಸಮಾಜ್ ಸೆವಕ್ ನ್ಹಯ್. ಗರ್ರೆಪುರ್ರೆ ಪಯ್ಕೆಯಿ ಕರ್ತಾ ಮ್ಹಣ್ ಥೊಡೆ ಜಣ್ ಉಲಯ್ತಾತ್.

ಉಲಂವ್ಚ್ಯಾ ಜಿಬಾಂಕ್ ಕಾಂಯ್ ಆಡ್ಕಳ್ ಆಸಾವೆ? ಬರೆಂ ಕೆಲ್ಯಾರಾಯಿ ಉಲಯ್ತಾತ್ ಆನಿ ವಾಯ್ಟ್ ಕೆಲ್ಯಾರ್ ಸಾಂಗ್ಚಿ ಗರ್ಜ್ ಆಸಾಗಿ?

“ಕೋಣ್ ಘರಾ...”

೬೮೪

ಬಾಬಣ್ಣಾಚ್ಯಾ ಉಲ್ಕಾಕ್ ಶಿಂಕ್ರಾ ವಳೊ ಭಾಯ್ರ್ ಆಯ್ಲೊ. ತಾಚ್ಯಾ ತಾಳ್ಯಾಚಿ ಶೆಳ್ ಸುಕ್‌ಲ್ಲಿ. ‘ಕಿತ್ಯಾಕ್ ಆಯ್ಲಾಗಾಯ್. ಕಾಂಯ್ ಲಪ್ತೆ ನಾ ಜಾಲ್ಯಾರ್ ಪುರೊ’ ಮ್ಹಣ್ ವಳೊ ಕುಲೊ ತೆಂಕ್ಲೊ ತಾಣೆ.

“ಕಮಲ ನಾಂಗಿ? ತುಮ್ಚೆ ಕಡೆ ಗರ್ರೆಚೆಂ ಉಲಂವ್ಕ್ ಆಸಾ” ಬಾಬಣ್ಣಾನ್ ವಿಶಯ್ ಕಸೊ ಸಾಂಗ್ಲೊ ಮ್ಹಣ್ ಆಲೊಚೆನ್ ಕರ್ತಾನಾ ಶಿಂಕ್ರಾ ಕಮಲಾಕ್ ಆಪಂವ್ಕ್ ಮ್ಹಣ್ ಭಿತರ್ ಗೆಲೊ.

ಕಮಲಾಯಿ ಶಿಂಕ್ರಾ ಒಟ್ಟುಕ್ ಆಕಾಂತುನ್‌ಶೆಂ ಭಾಯ್ರ್ ಆಯ್ಲೊ. ಬಾಗ್ಲಾಚೊ ದಾರ್ಜಂತ್ ಕಾಂಯ್ ಪಡತ್ ಕೊಣ್ಣಾ ಮ್ಹಳ್ಳ್ಯಾ ಜಿನ್ನಾರ್ ದಾರ್ಜಂತಾಕ್‌ಚ್ ವೊಣ್ಣೊನ್ ರಾವ್ಲೊ.

“ಶಿಂಕ್ರಾ, ತುಮ್ಚ್ಯಾ ಮುತ್ತುಕ್ ಏಕ್ ವಾಟ್ ದಾಕಯ್ಲೆ ನ್ಹಯ್‌ಗಿ ತುಮಿ? ಅಶೆಂಚ್ ಸೊಡ್ಲ್ಯಾರ್ ತಾಕಾ ತಾಚೆಂ ಮ್ಹಳ್ಳೆಂ ಕಿತೆಂ ಆಸಾ? ತಾಚ್ಯಾ ಪುಡಾರಾಚಿ ವಾಟ್ ಕಿತೆಂ ಮ್ಹಣ್



ತುಮಿ ಚಿಂತಾಂ?”

ಶಿಂಕ್ರಾಚ್ಯಾ ತಾಳ್ಯಾಂತ್ ಧರ್ಮಲ್ ಶಿರ್ಕಾಲ್ಲೆ ಪರಿಂ ತಾಳೊ ಸುಟನಾ ಜಾಲೊ.

ಸರ್ಕಾರಾನ್ ದಿಲ್ಲ್ಯಾ ತೀನ್ ಸೆನ್ಸ್ ಜಾಗ್ಯಾರ್ ಶಿಂಕ್ರಾಚೆಂ ಲ್ಹಾನ್ ಕೊಲ್ವಾಚೆಂ ಘರ್ ಆಸಾ. ಘರ್ ಮ್ಹಣ್ಣಾಕಿ ಗುಡ್ಸಲ್ ಮ್ಹಳ್ಯಾರ್ ಚೊಕ್ ಜಾಂವ್ಚಿನಾ. ಶಿಂಕ್ರಾ ಲಾಂಕುಡ್ ಪೊಡ್ಲೆಂ ಕಾಮ್ ಕರ್ತಾಲೊ. ಪುಣ್ ಬಾವ್ಡ್ಯಾಕ್ ಆರ್ ಮಾರ್ನ್ ಧರ್ಮಿಕ್ ಚ್ ಶೆವ್ಪಾಚೆ ಪಡ್ಲೆಂ. ಅಶೆಂ-ತಶೆಂ ಮ್ಹಣ್ ಕಲ್ಪಡ್ಯಾಚ್ಯಾ ಪಂಡಿತಾಚ್ಯಾ ಒಕ್ತಾರ್ ಭಾಯ್ರ್-ಭಿತರ್ ಚಲಶೆಂ ಜಾಲೆಂ ಸೊಡ್ಲ್ಯಾರ್ ತಾಚೆ ಥಾವ್ನ್ ಕುಸ್ಕುಟ್ ಪಯ್ಕಾಂಚೆಂ ಕಾಮ್ ಕರುಂಕ್ ಜಾಯ್ನಾತ್‌ಲ್ಲೆಂ. ಆನಿ ತಾಚೆ ಬಾಯ್ಲ್ ಕಮಲ ಗಾದ್ಯಾಂಕ್ ಸಾಗೊಳೆಚ್ಯಾ ಕಾಮಾಕ್ ಗೆಲ್ಯಾರ್ ದಿಸಾಕ್ ತೀನ್ ಶೆರ್ ತಾಂದುಳ್ ಹಾಡ್ನ್ ಆಯ್ಲ್ಯಾರ್ ಶಿತಾಚೆ ಮೊಡ್ಕಿ ರಾಂದ್ಲಿರ್ ಚಡ್ತಾಲಿ. ತಾಂಕಾಂ ಚೊವ್ಣಾಂ ಭುರ್ಗಿಂ. ಮ್ಹಾಲ್ಗಡೊ ಚೆರೊ ಕೊಡ್ಯಾಳ್ ಕುಲಿಚ್ಯಾ ಕಾಮಾಕ್ ಮ್ಹಣ್ ವೆತಾ. ತಾಣೆ ಘರಾ ಯೆಂವ್ಚೆಂಚ್ ಹಪ್ಪಾಕ್ ಏಕ್ ಪಾವ್ಪಿಂಗೀ ವಾ ಪಂದ್ರಾ ದಿಸಾಕ್ ಏಕ್ ಪಾವ್ಪಿಂ. ಘರಾ ಆಯಿಲ್ಲ್ಯಾ ವೆಳಾರ್ ಶೆಂಬೊರ್‌ಗೀ ಪನ್ನಾಸ್‌ಗೀ ರುಪಯ್ ಆವಯ್ಚ್ಯಾ ಹಾತಾಕ್ ಘಾಲ್ನ್ ಆಪ್ಲೆ ಆಪ್ಲಿ ಜವಾಬ್ದಾರಿ ಸಂಪಯ್ಲಿ ಮ್ಹಣ್ ಚಿಂತಾಲ್ತೊ. ಪಾಟ್ಲೆಂ ಚೆಡುಂ. ಕಾಚಾರಾಚೆ ಪ್ರಾಯೆಚೆಂ. ತಾಕಾಯಿ ಶಿಕಪ್ ನಾ. ಬಿಡಿ ಬಾಂದ್ಲೆಂ ಕಾಮ್ ಸೊಡ್ಲ್ಯಾರ್ ಹೆರ್ ಕಿತೆಂಚ್ ತಾಕಾ ಕಳಿತ್ ನಾ. ತಾಂಚೆ ಪಾಟ್ಲೊ ಮುತ್ತು. ಎಕಾ ವರ್ಸಾಚೊ ಭುರ್ಗೊ ಆಸ್ತಾನಾಚ್ ಪೋಲಿಯೊ ತಾಪ್ ಯೇವ್ನ್ ಏಕ್ ಪಾಂಯ್‌ಚ್ ಲಾಚಾರ್ ಜಾವ್ನ್ ಅಸಹಾಯಾಕ್ ಗತಿರ್ ಆಸ್ಲೊ. ತಾಚೆ ವರ್ವಿಂ ಕಿತೆಂಚ್ ಕಾಮ್ ಕರುಂಕ್ ಸಾದ್ಕಾ ನಾ. ಆವಯ್-ಬಾಪಾಯ್ಚ್ಯಾ ಕುಸ್ತಾರ್‌ಚ್ ತಾಣೆ ಜಿಯೆಚೆ ಆಸ್‌ಲ್ಲೆಂ. ತಾಚೆ ಪಾಟ್ಲೊ ಚೆರೊ ಸಾತ್ವೆಂತ್ ಶಿಕ್ತಾ.

ಹಾತಾಂತ್ ಧಮ್ಮಿನಾತ್‌ಲ್ಲ್ಯಾಂನಿ ಏಕ್ ಪಾಂಯ್ ನಾತ್‌ಲ್ಲ್ಯಾ ಭುರ್ಗ್ಯಾಕ್ ಕಿತೆಂ ಕರ್ತೆತಾ? ತಾಚೊ ಪುಡಾರ್ ತಾಂಣಿ ಕಸೊ ಬಾಂದ್ಲೊ? ಶಿಂಕ್ರಾಕ್ ಆನಿ ಕಮಲಾಕ್‌ಯಿ ಹಿಚ್ ತಕ್ಲಿ ಫಡಾಫಡ್. ತಿಂ ಜಿವೆಂತ್ ಆಸ್ತಾ ಪರ್ಯಾಂತ್ ತಾಕಾ ಪಳೆವ್ಕೆತ್. ಉಪ್ರಾಂತ್ ಭಾವ್-ಭಯ್ಣ್ ಪಳೆತಿತ್ ಮ್ಹಳ್ಳೆಂ ಖಿಂಚಿ ಗೆರೆಂಟಿ ಮ್ಹಳ್ಳೆಂ ಸವಾಲ್ ತಾಂಕಾಂ ಸದಾಂಯ್ ಧೊಸುನ್ ಆಸ್‌ಲ್ಲೆಂ. ತಶೆಂ ಮ್ಹಣ್ ತಾಚೆ ಖಾತಿರ್ ಕಿತೆಂ ಕರ್ಚೆಂ ಮ್ಹಳ್ಳೆಂ ಕಳನಾಸ್ತಾನಾ ‘ರಚ್‌ಲ್ಲೊ ದೇವ್ ಪೊಸ್ತಲೊ’ ಮ್ಹಣ್ ಸಗ್ಗಿ ಜಡಾಯ್ ದೆವಾಚೆರ್‌ಚ್ ತಾಂಣಿ ಘಾಲ್ಲಿ.

“ಚಿಂತುನ್ ಬಸ್ಲಾರ್ ಕಾಮ್ ಜಾಯ್ನಾ ಶಿಂಕ್ರಾ. ತ್ಯಾ ಭುರ್ಗ್ಯಾ ಖಾತಿರ್ ಕಿತೆಂ ತರ್‌ಯಿ ಕರಿಚೆ. ತುಮಿ ಆಸ್ತಾ ಪರ್ಯಾಂತ್ ವ್ಹಡ್ ನ್ಹಯ್. ಉಪ್ರಾಂತ್ ಪರಿಗತ್ ಕಶಿ ರಾವತ್ ತೆಂ ಸಾಂಗೊಂಕ್ ಜಾತಾಗಿ?” ಬಾಬಣ್ಣಾನ್ ಸಾಂಗ್ತಾನಾ ತಾಂಕಾಂಯಿ ನ್ಹಯ್ ಮ್ಹಣೊಂಕ್ ಜಾತಾಗಿ? ತಾಂಚಿ ಪರಿಗತ್‌ಚ್ ಬೋವ್ ವಾಯ್ ಆಸಾ. ತಾಚೆ ಉಪ್ರಾಂತ್ ತ್ಯಾ ಮುತ್ತುಕ್ ಕಿತೆಂ ಕರ್ತೆತ್?

“ತುಂಚ್ ಸಾಂಗ್ ಬಾಬಣ್ಣ. ಆಮ್ಚೆವರಿಂ ಜಾಂವ್ಚೆಂ ಸಕ್ಕಡ್ ಕರ್ತಾವ್” ಕಮಲಾನ್ ತೊಂಡ್ ಸೊಡ್ಲೆಂ.

“ತಶೆಂ ಸಾಂಗಾ. ಅಳೆ ಹೆವ್ಳಿನ್ ಆಯ್ಕಾ.”

ಬಾಬಣ್ಣಾನ್ ಆಪ್ಲೆ ತಯಾರ್ ಕೆಲ್ಲಿ ಯೆವ್ಜಣ್ ತಾಂಚೆ ಮುಕಾರ್ ದವರ್ಲಿ.

ಸರ್ಕಾರಾ ಥಾವ್ನ್ 5 ಹಜಾರ್ ರುಪಯ್ ಮೆಳ್ತಾತ್. ಆಂದ್ಲ್ಯಾ-ಪಾಂಗ್ಲ್ಯಾ ಕಲ್ಯಾಣ್ ಸಮಿತೆ ಥಾವ್ನ್ 5 ಹಜಾರ್ ರುಪಯ್ ಮೆಳ್ತಾತ್. ಆಮ್ಚ್ಯಾಚ್ ಪಂಚಾಯತಾ ಥಾವ್ನ್ 2-3 ಹಜಾರ್ ರುಪಯ್ ಮೆಳ್ಳೆಪರಿಂ ಕರ್ತಾಂ. ತುಮ್ಮಾ ಆಂಗ್ಲಾ ಮುಕಾರ್ಚ್ ಏಕ್ ಘುಡಾಚಿ ಆಂಗಡ್ ಘಾಲ್ಯಾರ್ ಜಾಲೆಂ. ಹ್ಯಾ ಪಾಂಚ್ ಸೆನ್ಸಾಂತ್ಲಿಂ ಶೆಂಬೊರ್ ಘರಾಂತ್ಲಿಂ ಪನ್ನಾಸ್ ಘರಾಂಚಿಂ ವೆವ್ವಾರಾಕ್ ಆಯ್ಲ್ಯಾರ್ ಜಾಲೆಂ. ತುಜ್ಯಾ ಪುತಾಚಿ ಪೋಡ್ ತೊಚ್ ಕರ್ತಾ. ಮುಕಾರ್ ತುಮಿ ಭಿಯೆಚೆ ಮ್ಹಣ್ ನಾ.”

ಏಕಾಚ್ ಉತ್ರಾನ್ ಸರ್ವ್ ಸಂಪದಲೆಂ ಮ್ಹಳ್ಳೆ ಭಾಶೆನ್ ಬಾಬಣ್ಣ ಉಲಯ್ಲೊ.

ಶಿಂಕ್ರಾ ಆನಿ ಕಮಲಾ ಸರ್ಗಾಕ್ ತೀನ್‌ಚ್ ಗೇಣ್ ಬಾಕಿ ಆಸಾ ಮ್ಹಳ್ಳೆ ಭಾಶೆನ್ ನಾಚೊಂಕ್ ಲಾಗಿಂ.

“ಹಾಕಾ ಖರ್ಚ್‌ಯಿ ಸುಮಾರ್ ಆಸಾ ಕಮಲ...”

ಬಾಬಣ್ಣಾಚ್ಯಾ ತಾಳ್ಯಾಕ್ ಏಕ್ ಪಾವ್ಲಿಂಚ್ಯಾಕ್ ತಿಂ ಉಡೊನ್ ಪಡ್ಲಿಂ. ಎದೊಳ್ ಪರ್ಯಾಂತ್ ಆಸ್‌ಲ್ಲೊ ಸಂತೊಸ್ ಏಕ್‌ಚ್ ಪಾವ್ಲಿಂ ಪೋಡ್ನ್ ಕಾಡ್‌ಲ್ಲೆ ಪರಿಂ ಜಾಲ್ಲೆಂ ತಾಂಕಾಂ.

“ಕಿತ್ಲೊ ಖರ್ಚ್ ಲಾಗ್ತಾ ಬಾಬಣ್ಣ” ಕಮಲಾನ್ ತೊಂಡ್ ಉಗ್ತೆಂ ಕೆಲೆಂ.

“ಚಡ್ ನಾ ಹಾಬಾ. ಕಾಂಯ್ ಹೆವ್ಳಿನ್-ತೆವ್ಳಿನ್ ಮ್ಹಳ್ಳಾರ್ ಏಕ್ ಹಜಾರ್ ಲಾಗತ್”

“ಏಕ್ ಹಜಾರ್!” ಶಿಂಕ್ರಾ ಹಾಂಕ್ರಲೊ.

ಏಕ್ ಹಜಾರ್ ಸೊಡ್, ಸಾರ್ಕೆಂ ಶೆಂಬೊರ್ ರುಪಯ್ ಪಳೆಂವ್ಚೆಚ್ ಕಶ್ಟಾಂನಿ ತಾಂಣಿ. ಆನಿ ಆತಾಂ ಹಜಾರಾಕ್ ಖಿಯಾ ವೆತಲಿಂ?

“ಪಯ್ಲೆ ಮಾಗಿರ್ ದಿಲ್ಕಾರ್‌ಯಿ ಜಾತಾತ್. ಪಯ್ಲೆಂ ಭುರ್ಗ್ಕಾಚೊ ಪುಡಾರ್ ಗರ್ಜೆಚೊ ನ್ಹಯ್‌ಗಿ? ಆಚ್ ಕೋಣ್‌ಯಿ ರೀಣ್ ವಿಚಾರ್ಲ್ಯಾರ್ ದಿಂವ್ಚೆನಾಂತ್‌ಗಿ? ತೆಂಯಿ ಬರ್ಯಾ ಕಾಮಾಕ್!” ಬಾಬಣ್ಣ ಸಾಂಗ್ತಾನಾ ತಾಂಕಾಂ ವ್ಹಯ್ ಮ್ಹಣ್ ದಿಸ್ಲೆಂ. ಪುಣ್ ರೀಣ್ ದಿಂವ್ಚೊ ಕೋಣ್ ಆಸತ್?

“ತಾಕಾ ತುಮಿ ಭಿಯೆಂವ್ಚಿ ಗರ್ಜ್ ನಾ. ಆಮ್ಚೊ ದುಡ್ವಾ-ಸಂಸ್ತೊ ಆಸಾ ನ್ಹಯ್‌ಗಿ?

ರೀಣ್ ಜಾಲ್ಕಾರ್ ಹಾಂವ್ ದಿತಾಂ. ಪುಣ್ ಉಡಾಸಾನ್ ಮಯ್ಕಾ ಮಯ್ಕಾಕ್ ಇಲ್ಲೆಂ-ಇಲ್ಲೆಂ ಪಾಟಿಂ ದಿಲ್ಕಾರ್ ಜಾಲೆಂ. ತುಮ್ಮಾಂ ವಾಡ್ ಚಡ್ ಘಾಲಿನಾ. ಶೆಂಬೊರಾಕ್ ಪಂಚ್ವೀಸ್ ರುಪಯ್ ದಿಲ್ಕಾರ್ ಜಾಲೆಂ.”

“ವ್ಹಯ್ ರೀಣ್ ಜಾಲ್ಕಾರ್‌ಯಿ ಮಾಗಿರ್ ದಿವ್ಕೆತ್. ಪುಣ್ ಭುರ್ಗ್ಯಾಚೊ ಪುಡಾರ್ ಗರ್ಜೆಚೊ ನ್ಹಯ್‌ಗೀ?”

ದೊಗಾಂಯ್ಚಿ ತಕ್ಲಿ ಹಾಲಯ್ಲಿ.

ಕಾಮ್ ಜಾಲೆಂ. ರೀಣ್ ಘೆತ್‌ಲ್ಲಾಕ್ ಕಮಲಾಚೊ ಆಂಗ್ವಾಚೊ ಘುರ್ತಾಯಿ ಘೆವ್ನ್ ಜಾಲ್ಲೊ.

ಎಕಾ ಮಯ್ಕಾ ಭಿತರ್ ಆಂಗಡ್ ಬಾಗ್ಲಾಕಡೆ ತಯಾರ್ ಜಾತೆಲಿ ಮ್ಹಣ್ ಬಾಬಣ್ಣ ಗೆಲ್ಲೊ.

ಶಿಂಕ್ರಾಚ್ಯಾ ಘರಾಂತ್ ಎಕೆ ರಿತಿಚೊ ಸಂತೊಸ್ ಪರತ್ ಆಯಿಲ್ಲೊ. ಪಾಂಯ್ ವೋಡ್ನ್ ವೆಚೊ ಮುತ್ತು ವ್ಹಡ್ಲೊ ದುಡ್ವಾವಾಲೊ ಜಾತಲೊ ಮ್ಹಳ್ಳೆಂ ಸಪಣ್‌ಚ್ ತಾಂಚ್ಯಾ ದಿಸ್ಪಡ್ತೆ ಉಮೆದಿಕ್ ಕಾರಣ್ ಜಾಲ್ಲೆಂ.

ಮಯ್ಲೊ ಉತ್ರಾಲ್ಲೊ. ಹ್ಯಾ ಮದೆಂ ಬಾಬಣ್ಣ ದೋನ್ ತೀನ್‌ಪಾವ್ಪಿಂ ಯೇವ್ನ್ ಅರ್ದೆಂಕ್ ಮುತ್ತುಚಿ ದಸ್ಕತ್ ಘೆವ್ನ್ ಗೆಲ್ಲೊ. ಏಕ್ ನಯಾಪಯ್ಲೊ ನಾಸ್ತಾನಾ ಮುತ್ತುಚ್ಯಾ ಪುಡಾರಾಚಿ ವಾಟ್ ಉಗ್ತಿ ಕೆಲ್ಲ್ಯಾ ಬಾಬಣ್ಣಾಕ್ ಶಿಂಕ್ರಾ-ಕಮಲಾ ಧಾದೊಶಿ ಉಪ್ಕಾರ್ ಜಾವುಡ್ತಾಲಿಂ.

ಏಕ್ ದೀಸ್ ಸಕಾಳಿಂ ಚಾಯೆಚೊ ಗೊಬ್ಲೊ ಹಾತಾಂತ್ ಘೆವ್ನ್ ಶಿಂಕ್ರಾಕ್ ದೀಂವ್ಕ್ ಕಮಲ ಭಾಯ್ರ್ ಆಯ್ಲಿ. ಶಿಂಕ್ರಾ ಆನಿಕಾಯಿ ಮಾಂದ್ರೆರ್ ಧಾವ್ನ್ ಉಟೊಂಕ್ ನಾತ್‌ಲ್ಲೊ.

“ಕಿತೆಂ ಸುರೊ ಮಾತ್ಯಾಕ್ ಆಯ್ಲಾರಿ ಉಟೊಂಕ್ ನಾಂಯ್” ಘೊವಾಚೆ ತಕ್ಲೆಕ್ ತಿಣೆ ಹಾತ್ ದವರೊ. ಕಿತೆಂಗಿ ಹುನ್ ಆಪಡ್ಲೆ ಭಾಶೆನ್ ಏಕ್‌ಚ್ ಪಾವ್ಪಿಂ ಹಾತ್ ಪಾಟಿಂ ಕಾಡ್ಲೊ ತಿಣೆ.

“ತುಕಾ ತಾಪ್ ಯೆತಾ.”

ಸರಾರಾಂ ಕಮಲ ಭಿತರ್ ವಚೊನ್ ವಸ್ತುರಾಚೊ ಕುಡ್ಲೊ ಥಂಡ್ ಕರ್ನ್ ಘೊವಾಚ್ಯಾ ಕಪಾಲಾರ್ ದವರಿಲಾಗ್ಲೆಂ.

“ಆಂಗ್-ಹುನ್ ಜಾಲ್ಕಾರ್‌ಯಿ ಸಾಂಗೊಂಕ್ ಜಾಯ್ನಾಗಿ ತುಕಾ” ತಿಣೆ ಶಿಣ್ ಉಚಾರ್ಲೊ.

“ಮೊರ್ಚ್ಯಾ ಮನ್ಶಾಂಕ್ ತಾಪ್ ಏಕ್ ನೀಬ್ ಕಮಲಾ. ಕಸೊಯಿ ಮೊರ್ತಾಂ ಆನಿ

ಆಸ್ಲಾಂಕ್ ಕಿತ್ಯಾಕ್ ಉಪಾದ್ಲೆ.”

ತಾಚೆಂ ಉಲೊಣೆಂ ಆಯ್ಕೊನ್ ತಿಚ್ಯಾ ದೊಳ್ಯಾಂ ಥಾವ್ನ್ ದುಕಾಂ ಗಳಿಂ.

ತಾಣೆ ತಿಚೊ ಹಾತ್ ಧರೊ. ಅಶೆಂ ಧರ್ದೆಂಚ್ ಕಾಂಯ್ ಪಯಿಲ್ಲೆಪಾವ್ಪಿಂ ಕೊಣ್ಣಾ.

“ಕಮಲ ಆಮ್ಚ್ಯಾ ಮುತ್ತುಕ್ ಕಾಂಯ್ ಜಾಂವ್ಚೆಂನಾಮೊ.”

ಕಮಲಾಕ್ ರಾಗ್ ಆಯ್ಲೊ. “ತುಜಿ ಗತ್‌ಚ್ ಅಶಿ ಆಸಾ ಆನಿ ತುಂ ಮುತ್ತು ವಿಶಿಂ ಕಿತ್ಯಾಕ್ ಖಿಂತ್ ಕರ್ತಾಯ್” ತಿಣೆ ಹಳ್ತಾಚೊ ಧಂಕ್ಲೊ ಘಾಲೊ.

“ತಶೆಂ ನ್ಹಯ್ ಕಮಲ. ಕಾಲ್ ರಾತಿಂ ಮ್ಹಾಕಾ ಏಕ್ ಸಪಣ್ ಪಡ್ಲೆಂ. ಸಪ್ಣಾಂತ್ ಜ್ಯೋರ್ ಪಾವ್ನ್-ಝಾಡ್‌ವಾರೆಂ. ಹ್ಯಾ ಝಾಡ್-ವಾರ್ಯಾಕ್ ಮುತ್ತುಚಿ ಆಂಗಡ್ ಕೊಸ್ಕೊನ್ ಪಡೊನ್ ಮುತ್ತು..... ಮುತ್ತು....” ತಾಣೆ ರಡೊಂಕ್ ಸುರು ಕೆಲೆಂ.

“ಸಕಾಳಿಂ ಸಕಾಳಿಂ ವಾಯ್ಟ್ ಉಲಯ್ತಾಕಾ” ತಿಣೆಯಿ ರಡೊಂಕ್ ಸುರು ಕೆಲೆಂ.

ಹಾಂಚಿ ಕಸಲಿಚ್ ಪರ್ಯಾನಾಸ್ತಾನಾ ಮುತ್ತು ಎಕಾ ಪಾಂಯಾಕ್ ಹಾತಾನ್ ಆದಾರುನ್ ತೆವ್ಕಿನ್-ಹೆವ್ಕಿನ್ ಚಲ್ತಾಲೊ.

ದೀಸ್ ಪಾಶಾರ್ ಜಾಲ್ಲೆ. ಶಿಂಕ್ರಾಚೊ ತಾಪ್ ಏಕ್‌ಪಾವ್ಪಿಂಚ್ಯಾಕ್ ರಾವ್ತಾ ತಸೊಚ್ ಸುರು ಜಾತಾ. ವಯ್ಲ್ಯಾನ್ ಪೊಟಾಕ್ ಚಡ್ ವಚನಾ. ಜಿಬೆಕ್ ಕಾಂಯ್ ರೂಚಾಯಿ ನಾತ್‌ಲ್ಲೆ.

ತ್ಯಾ ಎಕೆ ಸಕಾಳಿಂ ಬಾಬಣ್ಣ ಪರತ್ ಶಿಂಕ್ರಾಚ್ಯಾ ಘರಾ ಆಯ್ಲೊ.

“ಆಂಗಡ್ ಸಕ್ಕಡ್ ತಯಾರ್ ಜಾಲ್ಯಾ. ಫಾಲ್ಯಾಂ ಸಕಾಳಿಂ ಆಂಗ್ಲಿಚೆಂ ಉದ್ಗಾಟಣ್ ಆಸಾ. ತುಮ್ಮಾ ಆಂಗ್ಲಾ ಮುಕಾರ್‌ಚ್ ಆಂಗಡ್ ದವರಿಚೆ ಮ್ಹಣ್ ಆಸ್‌ಲ್ಲೆಂ. ಪುಣ್ ಪಂಚಾಯತ್ ಲೈಸನ್ಸ್ ಮೆಳೊಂಕ್ ನಾ. ದೆಕುನ್ ಪಂಚಾಯತಾಚ್ಯಾ ಮುಕಾರ್ ಮಾರ್ಗಾ ದೆಗುನ್‌ಚ್ ಘುಡಾಚಿ ಆಂಗಡ್ ದವರ್ಲ್ಯಾ. ಸರ್ಕಾರಾಚ್ಯಾ ಆದಾರ್ ಯೋಜನಾಂತ್ ಹಿ ಆಂಗಡ್ ಉಬಿ ಜಾಲ್ಲ್ಯಾನ್ ಸರ್ಕಾರಿ ಅಧಿಕಾರಿಚ್ ಉದ್ಗಾಟಣ್ ಕರುಂಕ್ ಯೆತಲೊ. ದೆಕುನ್ ತುಮಿ ಫಾಲ್ಯಾಂ ನ್ಹೆಸೊನ್ ತಯಾರ್ ರಾವಾ. ಮುತ್ತುಕ್‌ಯಿ ಬರೆಂ ನ್ಹೆಸಯಾ. ಹಾಂವ್ ರಿಕ್ಯಾ ಹಾಡ್ನ್ ಯೆತಾಂ.”

ಅಶೆಂ ಸಾಂಗ್ತಾನಾ ಆಪ್ಲೆ ಖಿಂತಿ-ಬೆಜಾರಾಯೆ ಮದೆಂಯಿ ಶಿಂಕ್ರಾಕ್ ಆನಿ ಕಮಲಾಕ್ ಸಂತೊಸ್ ಜಾಲ್ಲೊ. ತಾಂಚೆಂ ಸಪಣ್ ಖರೆಂ ಜಾಲ್ಲೆಂ. ತಾಂಚ್ಯಾ ಮುತ್ತುಚೊ ಪುಡಾರ್ ಉಗ್ತೊ ಜಾಲ್ಲೊ.

ಪುಣ್ ಘರಾ ಥಾವ್ನ್ ಏಕ್ ಮಯ್ಸ್ ಪಯ್ಸ್ ಆಸ್ಚೆ ಆಂಗ್ಲಿಕ್ ಮುತ್ತುನ್ ವೆಚೆಂ



ಜಾಲ್ಮಾರಾಯಿ ಕಶೆಂ ಮ್ಹಳ್ಳೊ ದುಬಾವ್ ತಾಂಕಾಂ ಧೊಸುಂಕ್ ಲಾಗ್ಲೊ. ಪುಣ್ ಇತ್ಲೊ ಉಪ್ಕಾರ್ ಕೆಲ್ಲೆ ವೆಕ್ತಿ ಕಡೆ ತೊಂಡ್ ಸೊಡ್ನ್ ಕಶೆಂ ವಿಚಾರ್ಲೆಂ?

“ಆಂಗಡ್ ಉಗ್ತಿ ಜಾಲ್ಯಾ ಉಪ್ರಾಂತ್ ಸದಾಂಯ್ ಸಕಾಳಿಂ 7 ವೊರಾರ್ ರಿಕ್ಯಾ ಹಾಂಗಾಸರ್ ಯೆತಾ ಆನಿ ಸಾಂಚೆರ್ 7 ವೊರಾಂ ಭಿತರ್ ಮುತ್ತುಕ್ ತಿಚ್ ರಿಕ್ಯಾ ಪಾಟಿಂ ಹಾಡ್ನ್ ಯೆತಾ” ಮ್ಹಣ್ ಬಾಬಣ್ಣಾನ್ ಸಾಂಗ್ತಾನಾ ಹಾಂಣಿ ವಿಚಾರುಂಕ್ ಜಾಯ್ ಆಸ್‌ಲ್ಲಾ ಸವಾಲಾಕ್ ತಾಣೆಚ್ ಪಯ್ಲೆಂ ಚಾಪ್ ದಿಲ್ಲಿ ಪಳೆವ್ನ್ ತಾಂಕಾಂ ತಿಕ್ಚೆ ಸಮಾದಾನ್ ಜಾಲೆಂ.

ದುಸ್ರೊ ದೀಸ್ ಉದೆಂವ್ಕಚ್ ತಿಂ ರಾಕ್ತಾಲಿಂ. ಸೆಜಾರ್ಕ್ ಪೊಣ್ಣಮ್ಮಾಕ್, ದುಜೆಕ್, ಸಿಕೆರಿಕ್, ವೀರಪ್ಪಾಕ್ ಸರ್ವಾಂಕ್ ಹಿ ಖಬರ್ ಕಮಲಾನ್ ಎದೊಳ್ ದೀವ್ನ್ಯಾಯಿ ಜಾಲ್ಲಿ. ಏಕ್ ಘಡಿ ಆಂಗಡ್ ಉದ್ಗಾಟಣಾಕ್ ಯೇಜೆಚ್ ಮ್ಹಣ್ ಒತ್ತಾಯೆನ್ ತಿಣೆ ಆಪವ್ಣೆಯಿ ದಿಲ್ಲೆಂ. ಸರ್ವಾಂ ಪ್ರಾಸ್ ಮುತ್ತುಚ್ ಚಡ್ ಖುಶಿ ಆಸ್‌ಲ್ಲೊ. ಸದಾಂಯ್ ರಿಕ್ಯಾರ್ ಭೊಂವೊಂಕ್ ಆಸಾ ಮ್ಹಳ್ಳೆಂಚ್ ತಾಚ್ಯಾ ಸಂತೊಸಾಕ್ ಕಾರಣ್.

ದುಸ್ರ್ಯಾ ದಿಸಾ ಫಾಂತ್ಯಾಫಾರಾರ್‌ಚ್ ಕಮಲಉಟೊನ್ ಉದ್ಗಾಟಣಾಚ್ಯಾ ಸಂಬ್ರಮಾಕ್ ವಚೊಂಕ್ ತಯಾರಾಯ್ ಕರುಂಕ್ ಲಾಗಿ. ಪುಣ್ ಶಿಂಕ್ರಾಚೊ ತಾಪ್ ಆಚ್ ಇಲ್ಲೊ ಚಡ್‌ಚ್ ಆಸ್‌ಲ್ಲೊ. “ಆಪುಣ್ ಯೇನಾ, ತುಮಿಚ್ ವಚಾ” ಮ್ಹಣ್ ತಾಣೆ ಕಮಲಾಕ್ ಆನಿ ಮುತ್ತುಕ್ ರಿಕ್ಯಾರ್ ಧಾಡ್ಲೆಂ.

ಉದ್ಗಾಟಣ್ ಸಂಬ್ರಮಾಕ್ ಸಬಾರ್ ಜಣ್ ಹಾಜರ್ ಆಸ್‌ಲ್ಲೆ. ಸರ್ಕಾರಿ ಅಧಿಕಾರಿ ಕನ್ನಡಾಂತ್ ಕಿತೆಂಗಿ ಉಲಯ್ಲೊ. ತೆಂ ಕಮಲಾಕ್ ಜಾಂವ್ಚಿ, ಮುತ್ತುಕ್ ಜಾಂವ್ಚಿ ಸಮ್ಜೊಂಕ್ ನಾ. ಆಯಿಲ್ಲಾಂಕ್ ಸಕ್ಡಾಂಕ್ ಲಾಡು ವಾಂಟ್ಲೆ. ಬಾಬಣ್ಣಾಚ್ ಸಕ್ಕಡ್ ಪಳೆತಾಲೊ. ಕಮಲಾಚ್ಯಾ ದೊಳ್ಕಾಂತ್ಲಾನ್ ಸಂತೊಸಾಚ್ಯೊ ಝರಿ ವ್ಹಾಳಾಲ್ಯೊ. ಮುತ್ತುಚ್ಯಾ ತೊಂಡಾರ್ ಸಂತೊಸ್ ನಾಚ್ತಾಲೊ.

ಫೊಟೊಗ್ರಾಫರ್ ಯೇವ್ನ್ ಮುತ್ತುಕ್, ಕಮಲಾಕ್ ಆಂಗ್ಡಿ ಮುಕಾರ್ ರಾವವ್ನ್ ಫೊಟೊ ಕಾಡ್ನ್ ಗೆಲೊ. ಕಮಲಾನ್ ಬಾಬಣ್ಣಾಚೆ ಪಾಂಯ್ ಧರ್ದೆ ಆನಿ ಸಂತೊಸಾನ್ ರಡ್ಡಿಚ್.

“ಸಕ್ಕಡ್ ದೆವಾನ್ ನಿರ್ಮಿಲಾಂ ಕಮಲ. ಪುಣ್ ಮ್ಹಜೆಂ ರೀಣ್ ಬಾಕಿ ದವರಿನಾಕಾ” ಮ್ಹಣ್ ಬಾಬಣ್ಣಾನ್ ರಿಕ್ಯಾರ್ ತಾಂಕಾಂ ಪಾಟಿಂ ಘರಾಂಕ್ ಪಾವಯ್ಲೆಂ.

ದುಸ್ರ್ಯಾ ದಿಸಾ ಖಬ್ರೆ ಪತ್ರಾರ್ ಮುತ್ತುಚೆ ಆಂಗ್ಡಿಚ್ಯಾ ಉದ್ಗಾಟಣಾಚಿ ಖಬರ್ ತಸ್ವೀರೆ ಸಮೇತ್ ಫಾಯ್ಸ್ ಜಾಲ್ಲಿ. ಖಬ್ರೆ ಪತ್ರ್ ವಯ್ಲ್ಯಾ ಘರ್ಚ್ಯಾ ಆನಂದಾನ್ ಹಾಡ್ನ್ ದಿಲ್ಲೆಂ. ತಸ್ವೀರ್ ಪಳೆವ್ನ್ ಬೋವ್ ಖುಶಿ ಪಾವ್ಲಿಂ ತಿಂ.

ಆಂಗಡ್ ಉದ್ಗಾಟಣ್ ಜಾವ್ನ್ ಏಕ್ ಹಪ್ಪೊ ಸಂಪ್ಲಾರಿ ಬಾಬಣ್ಣಾನ್ ರಿಕ್ಯಾ ಧಾಡುಂಕ್‌ಚ್ ನಾ. ತಶೆಂ ಮ್ಹಣ್ ಮುತ್ತು ಘರಾ ಭಿತರ್‌ಚ್ ಉರ್ದೊ.

‘ಬೊವ್‌ಶಾ ಪಿಡೆಂತ್ ಪಡ್ಲಾ ಜಾಯ್ತೆ-ನಾ ತರ್ ಕಸಲ್ಯಾಗಿ ಕಾಮಾರ್ ಪಡ್ಲಾ ಜಾಯ್ತೆ’ ಮ್ಹಣ್ ಕಮಲಾಚ್ಯಾ ಘರ್ವ್ಕಾಂನಿ ಚಿಂತ್ಲೆಂ.

ಸದಾಂಯ್ ಪೆಂಟೆಕ್ ವೆಚಿ ಕಾವೇರಮ್ಮ ಆಜ್ ಶಿಂಕ್ರಾಚ್ಯಾ ಘರ್ವ್ಕಾ ಆಂಗ್ಲಾಂತ್ ಉಬಿ ಜಾಲ್ಲಿ.

“ಹೆಂ ಕಿತೆಂ ಮುತ್ತುನ್ ಆಂಗಡ್ ಭಾಡ್ಯಾಕ್ ದಿಲ್ಯಾಗಿ ಕಿತೆಂ?”

ಅಚಾನಕ್ ಆಯಿಲ್ಲ್ಯಾ ಸವಾಲಾಕ್ ಕಮಲಾ ಘಾಬರ್ಲಿ. ಭೆ! ತೆಂ ಕಶೆಂ ಜಾಂವ್ಚೆಂ ಮ್ಹಣ್ ನ್ಹೆಸ್‌ಲ್ಲ್ಯಾ ಕಾಪ್ಡಾರ್‌ಚ್ ಆಂಗ್ಲಿ ಕುಶಿನ್ ವ್ಹಡ್ಲಿಂ ಬಾಕ್ಸಾರಾಂ ಕಾಡ್ನ್ ಧಾಂವ್ಲಿ.

ತಿಚೆ ದೊಳೆ ಪಾತ್ಕೆಂವ್ಕ್‌ಚ್‌ನಾಂತ್. ಆಪ್ಲೊ ಪೂತ್ ಮುತ್ತು ಬಸಜೆ ಆಸ್‌ಲ್ಲೆ ಕಡೆನ್ ಕೋಣ್‌ಗಿ ಬೊಲೊಚ್ ಬಸ್ಲಾ.

“ಹಿ ಆಂಗಡ್ ಮುತ್ತುಚಿ ನ್ಹಯ್‌ಗಿ? ತುಂ ಕಸೊ ಬಸ್ಲಾಯ್?” ಕಮಲಾಚ್ಯಾ ಸವಾಲಾಕ್ ಆಂಗ್ಲಿಗಾರ್ ತಿಚ್ಯಾ ತೊಂಡಾಕ್‌ಚ್ ಪಳೆಂವ್ಕ್ ಲಾಗ್ಲೊ.

“ಕೋಣ್ ಮುತ್ತು? ಆನಿ ತುಂ ಕೋಣ್?”

“ಮುತ್ತು ಹ್ಯಾ ಆಂಗ್ಲಿಚೊ ಧನಿ” ಕಮಲಾಚೊ ತಾಳೊ ವ್ಹಡ್ ಜಾಲ್ಲೊ.

“ಕಿತೆಂ ಉಲಯ್ತಾಯ್ ಅಕ್ಯಾ. ಮ್ಹಾಕಾ ಹಿ ಆಂಗಡ್ ಬಾಬಣ್ಣಾನ್ ಎಕಾ ವೆರ್ವಾಚ್ಯಾ ಕಂತ್ರಾಟಾರ್ ದಿಲ್ಯಾ. ವೆರ್ವಾಕ್ ಧಾ ಹಜಾರ್ ಹಾಂವೆಂ ದೀಂವ್ಕ್ ಆಸಾತ್. ಎದೊಳ್‌ಚ್ 2 ಹಜಾರ್ ರುಪಯ್ ಫಾರಿಕ್ ಕೆಲ್ಯಾತ್. ತಶೆಂ ಮ್ಹಣ್ತಾನಾ.....”

ಉರ್‌ಲ್ಲಿಂ ಉತ್ರಾಂ ತಿಚ್ಯಾ ಕಾನಾರ್ ಪಡ್ಲಿಂನಾಂತ್. ಪಾಲಂವ್ ತೊಂಡಾಕ್ ಆಡ್ ಧರ್ನ್ ಘರಾ ಕುಶಿನ್ ಧಾಂವೊನ್ ಆಯ್ಲಿ.

ಮುತ್ತು ಮಾತ್ ಪಯ್ಲೆಂಚೆ ಬರಿಚ್ ಪೋಲಿಯೊ ಪಾಂಯಾಕ್ ಹಾತಾನ್ ಆದಾರ್ ದೀವ್ನ್ ತೆವ್ಕಿನ್-ಹೆವ್ಕಿನ್ ಚಲ್ತಾಲೊ.

# ವಿಪರ್ಯಾಸ



“ಝುಜ್ ಪಯ್ಲೆಂ ಅಂತಸ್ಕರ್ನಾಂತ್ ಜಾತಾ, ಉಪ್ರಾಂತ್ ಝುಜಾಥಳಾರ್”

—ಸುಭಾಷಿತ

ಮೆಚಾರ್ ಪೆಟವ್ನ್ ದವರ್ಲ್ಲಿ ವಾತ್ ಆನಿಕ್ಯಾ ಜಳೊನ್‌ಚ್ ಆಸ್‌ಲ್ಲಿ. ತಿ ಪಾಲ್ವೊಂಕ್ ನಜೊ. ‘ಕಾಳೊಕಾಕ್ ದುರ್ದೊಂಚ್ಯಾ ಬದ್ಲಾಕ್ ವಾತ್ ಪೆಟಯ್’ ಲೊಕಾಕ್ ರೆತಿರೆ ವೆಳಾರ್ ಸಾಂಗ್‌ಲ್ಲಿಂ ಉತ್ರಾಂ ತಾಕಾ ತ್ಯಾ ವೆಳಾರ್ ಉಡಾಸಾಕ್ ಆಯ್ಲಿಂ.

ಬಾಪ್ ಗೊಮೆಚ್.

ಗೊಂಯ್ಚೊ ಯಾಜಕ್. ರೆತಿರ್ ದಿಂವ್ಚ್ಯಾಂತ್ ಆಖ್ಲ್ಯಾ ಮಂಗ್ಳುರ್ ಆನಿ ಗೊಂಯಾಂತ್ ನಾಂವಾಡ್ಲೊ ಯಾಜಕ್.

ಮನ್ಶಾಂಚೆ ವಾಡಾವಳಿಕ್ ಮೋಗ್ ಉಣೊ ಜಾಂವ್ಚೊಚ್ ವ್ಹಡ್ಲಿ ಆಡ್ಕಳಾ. ಮೋಗ್ ನಾತ್‌ಲ್ಲೊ ವೆಕ್ತಿ ಖಂಚೆಯ್ ಪರಿಗತಿಕ್ ಪಾವತ್ ಮ್ಹಣೊಂಕ್ ಸಾದ್ಕ್ ನಾ ತೆಂ ತಾಚ್ಯಾ ಶೆರ್ಡಾಂವಾಂಚೊ ಪ್ರಮುಕ್ ವಿಶಯ್.

ಸಗ್ಳೊ ದೀಸ್ ಲೊಕಾ ಸಂಗಿಂ ಪ್ರಾಚಿತ್ ಕರ್ನ್, ಮಾಗ್ಲೆಂ ಕರ್ನ್, ಶೆರ್ಡಾಂವ್ ದೀವ್ನ್ ಬಾಪ್ ಗೊಮೆಚಾಕ್ ವರ್ತಿ ಪುರಾಸಣ್ ಜಾಲ್ಲಿ. ದೊಳೆ ತಾಚೆ ಝುಮೆತಾಲೆ. ತಾಣೆ ಖಾಟಿಯೆರ್ ಆಡ್ ಪಡ್ಚೆಂ ಪ್ರೇತನ್ ಕೆಲೆಂ.

ದೊಳ್ಕಾಂಕ್ ಝುಮ್ ಯೆತಾಲಿ ತರಾಯಿ ನಿದೆಚಿ ಸಾವ್ಣಿ ಸಯ್ತ್ ತಾಚ್ಯಾ ಮುಕಾರ್ ಆಯ್ಲಿ ನಾ. ಬೊವ್‌ಶಾ ರೆತಿರೆ ವೆಳಾರ್ ಜಾಲ್ಲ್ಯೊ ಅನ್ನೋಗ್ ತಾಕಾ ನೀದ್ ಲಾಗಿಂ ಯೇಂವ್ಕ್ ಸೊಡಿನಾತ್‌ಲ್ಲೊ.

ಸಗ್ಳಿ ಫಿರ್ಗಚ್ ಗಾಡ್ ನಿದೆಂತ್ ಆಸ್‌ಲ್ಲಿ. ಫಿರ್ಗಚ್ ಯಾಜಕ್ ಎದೊಳ್‌ಚ್ ನಿದೆಚಿ ಪಾಸ್ಲೆಂತ್ ಆಸ್‌ಲ್ಲೊ. ಪುಣ್ ಗೊಮೆಚ್ ಬಾಪ್ ಎದೊಳ್‌ಯಿ ನಿದೊಂಕ್ ನಾತ್‌ಲ್ಲೊ.

ಶಾಂತ ರಾತಿಂ ಕಿಡಿಚೊ ಆವಾಜ್ ಮಾತ್ ಆಯ್ಕೊನ್ ಆಸ್‌ಲ್ಲಾ ಬಾಪ್ ಗೊಮೆಜಾಚ್ಯಾ ಕಾನಾಂಕ್ ಪಯ್ಸ್ ಥಾವ್ನ್ ರಡ್ಲೆಂ ಆಯ್ಕೊಂಕ್ ಲಾಗ್ಲೆಂ. ತೊ ಉಟೊನ್ ಬಸ್ಲೊ. ಎಕೆ ಸ್ತ್ರಿಯೆಚೆಂ ರಡ್ಲೆಂ ತೆಂ ಮ್ಹಣ್ ಸಮ್ಜೊಂಕ್ ತಾಕಾ ವೇಳ್ ಗೆಲೊ ನಾ.

ತೆ ಮೊದ್ಯಾನ್ ರಾತಿಂ ಏಕ್ ಸ್ತ್ರೀ ಇಗರ್ಜಿ ಬಾಗ್ಲಾರ್ ಯೇವ್ನ್ ರಡ್ತಾ ಕಿತ್ಯಾಕ್? ಹಬಾರ್ ಚಿಂತ್ಲಾಂ ತಾಚೆ ಮತಿಂತ್ ವ್ಹಾಳೊಂಕ್ ಲಾಗ್ಲಿಂ.

ತಿಚೆಂ ರಡ್ಲೆಂ ಚಡ್ ಜಾಲ್ಲೆಂ.

ತೊ ಧಯ್ರಾನ್ ಉಟೊ. ಕುಡಾ ಥಾವ್ನ್ ಭಾಯ್ರ್ ಆಯ್ಲೊ. 'ಕೋಣ್‌ಗಾಯ್' ತಾಚೆ ಮತ್ ಕಾಮ್ ಕರಿನಾ ಜಾಲಿ. 'ವಿಗಾರಾಕ್ ಉಟಯ್ಲಾರ್ ಕಶೆಂ?' ಸವಾಲ್ ಉದೆತಾನಾ ತಾಚಿ ನೀಡ್ ಕಿತ್ಯಾಕ್ ಪಾಡ್ ಕರ್ಚಿ ಮ್ಹಣ್ ತೊಚ್ ಕಿತೆಂ ಮ್ಹಣ್ ಪಳೆಂವ್ಕ್ ವೆಚಿ ಆಲೊಚೆನ್ ಕರ್ತಾ.

ಕುಡಾ ಥಾವ್ನ್ ಟೊರ್ವ್ ಹಾಡ್ನ್ ರಡ್ಲೆಂ ಯೆಂವ್ಚೆ ಕುಶಿಕ್ ಉಜ್ವಾಡ್ ಘಾಲ್ತಾ. ತಾಕಾ ಕೋಣ್‌ಯಿ ದಿಸನಾಂತ್. ಪುಣ್ ರಡ್ಲೆಂ ರಾವ್‌ಲೊ ಅನ್ನೋಗ್ ತಾಕಾ ಕಾಂಯ್ ಜಾಯ್ನಾ.

ತೊ ಕುಡಾ ಥಾವ್ನ್ ಭಾಯ್ರ್ ಆಂಗ್ಲಾಕ್ ದೆಂವ್ಲೊ. ಕಾಳ್ಕಿ ರಾತ್. ಅಸಲೆ ರಾತಿಂ ಕೋಣ್‌ಯಿ ಘರಾ ಥಾವ್ನ್ ಭಾಯ್ರ್ ಯೆಂವ್ಚೆಂ ಪ್ರೇತನ್‌ಯಿ ಕರ್ಚೊನಾ. ಅಸಲೆ ಗತಿಂತ್ ಎಕೆ ಸ್ತ್ರಿಯೆನ್ ಘರ್ ಸೊಡ್ನ್ ಇಗರ್ಜಿ ಪರ್ಯಾಂತ್ ಯೆಂವ್ಚೆಂ ಮ್ಹಳ್ಳಾರ್...

ಸ್ತ್ರಿಯೆಚೆಂ ಹುಸ್ಕಾರೊನ್ ರಡ್ಲೆಂ ಚಡ್ ಜಾವ್ನ್‌ಚ್ ಆಸ್‌ಲ್ಲೆಂ. ಬಾಪ್ ಗೊಮೆಜಾನ್ ರಡ್ಲೆಂ ಆಯಿಲ್ಲೆ ಕುಶಿಕ್ ಉಜ್ವಾಡ್ ಘಾಂಕಯ್ಲೊ.

ಮರಿಯೆಚೊ ಗ್ರೊಟೊ ಕಾಳೊಕಾಂತ್‌ಯಿ ದಿಸ್ತಾಲೊ.

ಬಾಪ್ ಗೊಮೆಜ್ ಆಕಾಂತುನ್ ರಾವ್‌ಲ್ಲೆ ಕಡೆನ್‌ಚ್ ಥಂಡ್ ಜಾಲೊ. ಮರಿಯೆಚ್ಯಾ ಗ್ರೊಟ್ಯಾ ಮುಕ್ಲೆಂ ದೃಶ್ಯ ತಾಕಾ ಭಿರಾಂತ್ ಹಾಡ್ನ್ ಆಯ್ಲೆಂ. 'ಆಪ್ಣಾಚಿ ರತಿರ್ ಆಯ್ಕೊನ್ ಹೆ ಸ್ತ್ರಿಯೆಕ್ ಅಶೆಂ ಘಡ್ಲೆಂಗಾಯ್?' ಸವಾಲಾಂ ವಯ್ರ್ ಸವಾಲಾಂ ತಾಚೆ ಮತಿಂತ್ ವಾದಾಳಾಂ ಉಟಂವ್ಕ್ ಲಾಗ್ಲಿಂ. ಕಿತೆಂ ಕರ್ಚೆಂ ಮ್ಹಳ್ಳೆ ಸಂದಿಗ್ಡ್ ಪರಿಗತಿಂತ್ ತೊ ನಿವೊನ್ ಗಾರ್ ಜಾಲ್ಲೊ. ಆಸ್‌ಲ್ಲೆಂ ಸರ್ವ್ ಧಯ್ರ್ ಎಕ್ಪಾಂಯ್ ಕರ್ನ್ ತೊ ತಿಚಿ ಸರ್ಮಿನ್ ಗೆಲೊ.

ರಡ್ಲ್ಯಾಕ್ ಅಲ್ಪವಿರಾಮ್ ಪಡ್ಲೊ ಜಾಯ್ಜೆ. ತಿ ಸ್ತ್ರೀ ಏಕ್ ಪಾವ್ವಿಂಚ್ಯಾಕ್ ಆಂಗ್ ಕಾಡ್ನ್ ಉಬಿ ಜಾಲಿ.

ತಿಚಿ ಗತ್ ಪಳೆವ್ನ್ ಬಾಪ್ ಗೊಮೆಜ್ ಥಟಾಕ್ಲೊ.

"ಕಿತ್ಯಾಕ್ ರಡ್ಲೆಂ ರಾವಯ್ಲೆಂಯ್... ತುಜೆಂ ರಡ್ಲೆಂ ಕಾಬಾರ್ ಜಾಂವ್ಚಿ."



ತಿಕಾ ತೊ ಒಳ್ಳಾಲೊನಾ.

ತಿ ಸಟ್ತ್ ಕರ್ನ್ ಉಟ್ಟಿ. ಗ್ರೊಟ್ಟ್ಯಾ ಮುಕಾರ್ ಗುಟ್ಟಾವ್ನ್ ದವರ್ಲ್ಲ್ಯಾ ವಸ್ತುರಾಚಿ ಪೊಟ್ಟಿಕ್ ಧರ್ನ್ ತಿಣೆ ಹರ್ದ್ಯಾಕ್ ದಾಂಬುನ್ ಧರ್ಲೆಂ.

ವಸ್ತುರಾ ಭಿತರ್ ಥಾವ್ನ್ ಭುರ್ಕ್ಯಾನ್ ರಡ್ಚೆಂ ಏಕ್‌ಚ್ ಪಾವ್ಪಿಂ ಸುರು ಜಾಲೆಂ. ಭುರ್ಗೆಂ ರಡ್ಚೆಂ ಪಳೆವ್ನ್ ತಿಣೆಯ್ ರಡೊಂಕ್ ಸುರು ಕೆಲೆಂ.

ಕಸಲಿ ಗಜಾಲ್ ಹಿ? ಮಿಸ್ತೆರ್‌ಚ್ ಸಮ್ಜಾನಾ ಜಾಲೊ ತಾಕಾ. ಮೊದ್ಯಾನೆ ರಾತಿಂ ಎಕೆ ಸ್ತ್ರಿಯೆ ಸಂಗಿಂ ಎಕಾ ಯಾಜಕಾನ್ ಆಸ್ಲೆಂ ಮ್ಹಳ್ಳಾರ್? ಜರ್ ಕೋಣಾಯಿ ಹೊ ಗಲಾಟೊ ಆಯ್ಕೊನ್ ಹಾಂಗಾಸರ್ ಆಯ್ಲೊ ತರ್ ಆಪ್ಲಾಕ್ ತೆ ಸ್ತ್ರಿಯೆ ಸಂಗಿಂ ಆಸ್ಲೆಂ ಪಳೆಲ್ಯಾರ್ ಕಿತೆಂ ಮ್ಹಣೊಂಕ್ ಆಸಾ?

ಹೆಂ ಸರ್ವ್ ಪಳೆವ್ನ್ ಆಸಲ್ಲಿ ಗ್ರೊಟ್ಟ್ಯಾ ಭಿತರ್ಲಿ ಮರಿ ಕಾಂಯ್ ಜಾಂವ್ಕ್‌ನಾತ್‌ಲ್ಲೆ ಭಾಶೆನ್ ಮಾವ್‌ಚ್ ರಾವ್‌ಲ್ಲೆ.

ಮುಕ್ಲೆಂ ಚಿಂತುಂಕ್‌ಯಿ ಬಾಪ್ ಗೊಮೆಜಾಕ್ ಕಶ್ಟ್ ಜಾಲೆ. ತಿಕಾ ಹೆ ಪರಿಗತಿಂತ್ ಹಾಂಗಾಸರ್‌ಚ್ ಸೊಡ್ನ್ ಗೆಲ್ಯಾರ್ ಮರಿ ಆಪ್ಲಾಕ್ ಭೊಗ್ಕಿತ್‌ಗೀ? ತಿಕಾ ಯಾಜಕಾಚ್ಯಾ ಘರಾ ಆಪವ್ನ್ ವೆಲ್ಯಾರ್ ವಿಗಾರ್, ಹೆ ಫಿರ್ಗಜಿಚೊ ಲೋಕ್ ಆಪ್ಲಾಕ್ ಭೊಗ್ಕಿತ್‌ಗೀ? ದೊಡೆ ಧಾರಿಚೆ ಸುರಿಯೆರ್ ರಾವ್‌ಲ್ಲೊ ಅನ್ನೋಗ್ ಜಾಲೊ ತಾಕಾ.

ಸಮಸ್ಲೊ ತೀವ್ರ್ ಆಸ್ಲೊ ತೊ ಜಾಣಾ ಜಾಲೊ. ಎದೆಶ್ಯಾ ಲ್ಹಾನ್ ಬಾಳಾಕ್ ಘೆವ್ನ್ ಏಕ್ ಸ್ತ್ರೀ ತೆಂಯಿ ತರ್ನಾಟಿ ಬಾಯ್ಲ ಮರಿಯೆಚ್ಯಾ ಗ್ರೊಟ್ಟ್ಯಾ ಮುಕಾರ್ ಸರ್ವಡೊನ್ ರಡ್ಚೆಂ ಪಳೆತಾನಾ ಹಿ ಸ್ತ್ರೀ ಅನಯ್ತೆಕ್ ನಡ್ಪಾಚಿ ಜಾಯ್ ಮ್ಹಣ್ ತಾಕಾ ಭೊಗ್ಲೆಂ. ಜಾಲ್ಯಾರ್‌ಯಿ ಏಕ್‌ಚ್ ಪಾವ್ಪಿಂ ನಿರ್ದಾರ್ ಘೆಂವ್ಚೆಂ ಪ್ರೇತನ್ ತಾಣೆ ಕೆಲೆಂನಾ.

ತಾಣೆ ದೊಳೆ ಧಾಂಪ್ಲೆ. ಮುಕಾರ್ ಕಿತೆಂಯ್ ಜಾಂವ್ಪಿ ಮ್ಹಳ್ಳಿಂ ಚಿಂತ್ನಾಂ ಮತಿಂತ್ ದವರ್ನ್ ತಾಣೆ ಮುಕ್ಲೆಂ ಮೇಟ್ ಘೆಂವ್ಚೊ ಘಾಟ್ ನಿರ್ದಾರ್ ಕೆಲೊ.

ವಾತಿಚ್ಯಾ ಮಂದ್ ಉಜ್ವಾಡಾಕ್ ತಿಚೆಂ ವದನ್ ಸಗ್ಲೆಂ ವಿದ್ರೂಪ್ ದಿಸ್ತಾಲೆಂ. ರಡೊನ್ ರಡೊನ್ ತಿಚೆ ದೊಳೆ ಬಿಂಡಾಪರಿಂ ತಾಂಚ್ಲೆ ಜಾಲ್ಲೆ. ಬಾಪ್ ಗೊಮೆಜಾನ್ ಬಾಗ್ಲಾಚಿ ಖಿಳ್ ಘಾಲಿ. ಭುರ್ಕ್ಯಾಕ್ ಖಾಟಿಯೆರ್ ನಿದಾವ್ನ್ ತೊ ತಿಚೆಲಾಗಿಂ ಉಬೊ ಜಾಲೊ.

“ಕಿತ್ಯಾಕ್ ತುಂ ದೆದೆಸ್ವರ್ ಜಾಲಾಂಯ್? ಕಿತೆಂ ತುಕಾ ಜಾಲಾಂ? ಹ್ಯಾ ಮೊದ್ಯಾನೆ ರಾತಿಕ್ ಹಾಂಗಾಸರ್ ಯೇವ್ನ್ ರಡ್ಚೆಂ ತಸಲೆಂ ತುಕಾ ಜಾಲೆಂ ಜಾಲ್ಯಾರ್‌ಯಿ ಕಿತೆಂ? ತುಜಿಂ ಮನ್ಶಾಂ ಕೋಣಾಯಿ ನಾಂತ್‌ಗೀ?”

ಸವಾಲಾಂ ವಯ್ರ್ ಸವಾಲಾಂ ತಾಣೆ ತಿಚೆರ್ ಘಾಲಿಂ.

ತಿಚಿ ಥಾವ್ನ್ ಜಾಪ್ ಮೆಳತ್ ಮ್ಹಳ್ಳೊ ಭರ್ವಸೊ ತಾಚೊ ಫಟ್ ಜಾಲ್ಲೊ. ತಿ ರಡೊನ್‌ಚ್ ಆಸ್‌ಲ್ಲಿ.

“ತುಂ ಅಶೆಂ ರಡ್ತಿ ತರ್ ವಿಗಾರ್ ಉಟೊಂಕ್ ಆಸಾ. ಮಾಗಿರ್ ತುಕಾ ಹಾಂಗಾಸರ್ ರಾವೊಂಕ್‌ಯಿ ಅವ್ಯಾಸ್ ಮೆಳ್ಳೊ ನಾ. ಜಾಲ್ಲೊ ವಿಶಯ್ ಸಾಂಗ್. ಮ್ಹಜೆ ಥಾವ್ನ್ ಕಾಂಯ್ ತರ್‌ಯಿ ಕರುಂಕ್ ಜಾತಾ ತರ್ ಹಾಂವ್ ಖಂಡಿತ್ ಕರ್ತಾಂ.”

ಬಾಪ್ ಗೊಮೆಜಾಚ್ಯಾ ಉತ್ರಾ ವಯ್ರ್ ತಿಕಾ ಭರ್ವಸೊ ಆಯ್ಲೊಗೀ ನಾ ತೆಂ ತಾಕಾ ಸಮಾ ಕಳ್ಳೆನಾ. ಪುಣ್ ತಿಣೆ ರಡ್ಲೆಂ ರಾವಯ್ಲೆಂ.

ಬಾಪ್ ಗೊಮೆಜಾನ್ ಉದ್ಯಾಚೊ ಗೊಬ್ಸೊ ತಿಚ್ಯಾ ಮುಕಾರ್ ದವರ್ಲೊ.

ತಿಣೆ ದೊಳ್ಯಾಂತ್ಲಿಂ ದುಕಾಂ ಪುಸ್ಲಿಂ.

ಲಾಂಬ್ ಉಸ್ವಾಸ್ ಘೆವ್ನ್ ತಿಣೆ ಉಲಂವ್ಕ್ ಸುರು ಕೆಲೆಂ.

ತಿ ಸುಡಾಳ್ ಇಂಗ್ಲಿಶಾಂತ್ ಉಲಂವ್ಚಿ ಪಳೆತಾನಾ ತಿ ಶಿಕ್ಲಿ ಮ್ಹಣ್ಣಾಕ್ ಕಸಲೊಚ್ ದುಬಾವ್ ತಾಚೆ ಮತಿಂತ್ ಉರ್ದೊ ನಾ.

“ಮ್ಹಜೆಂ ಕಾಜಾರ್ ತುಮ್ಚೆ ಜಾತಿಚ್ಯಾ ಪೀಟರಾ ಕಡೆ ಗೆಲೆತ್ಯಾ ವರ್ಸಾ ಆಮ್ಚ್ಯಾ ಹಿಂದೂ ಸಂಸ್ಕೃತೆ ಪರ್ಮಾಣೆ ಆಮ್ಚ್ಯಾ ದಿವ್ಕಾಂತ್ ಜಾಲ್ಲೆಂ. ಕ್ರಿಸ್ತಾಂವ್ ಚಲ್ಯಾ ಲಾಗಿಂ ಕಾಜಾರ್ ಜಾಂವ್ಕ್ ಆಮ್ಚ್ಯಾ ಘುರ್ಚ್ಯಾಂಚೊ ತಶೆಂಚ್ ಪೀಟರಾಚ್ಯಾ ಆವಯ್-ಬಾಪಾಯ್ಚೊ ವಿರೋದ್ ಆಸ್‌ಲ್ಲೊ. ಇತ್ಲೊ ವಿರೋದ್ ಆಸ್‌ಲ್ಲೊ ತರ್‌ಯಿ ಆಮ್ಚೆಂ ಲಗ್ನ್ ಜಾಲ್ಲೆಂ ಆನಿ ಆಮ್ಚ್ಯಾ ಲಗ್ನಾಚಿ ಸಾಕ್ಸ್ ಹೆಂ ಬಾಳ್.”

ತಿಣೆ ದುಕಾಂ ಗಳಂವ್ಕ್ ಸುರು ಕೆಲೆಂ.

ಬಾಪ್ ಗೊಮೆಜಾಕ್ ಕಿತೆಂ ಮ್ಹಣ್ಲೆಂ ಮ್ಹಳ್ಳೆಂ ಕಳ್ಳೆನಾ. ಲಗ್ನಾಚಿ ಸಾಕ್ಸ್ ಘೆವ್ನ್ ಗಾಂವ್‌ಭರ್ ಭೊಂವ್ಲ್ಯಾರ್ ಸಮಸ್ಲೊ ಪರ್ಮಾರ್ ಜಾಯ್ತ್? ಕಸಲೊ ಸಮಸ್ಲೊ ತೆಂ ಸಮ್ಜನಾಸ್ತಾನಾ ಬಾಪ್ ಗೊಮೆಜ್ ತಾಕಾಚ್ ಪಳೆಂವ್ಚ್ಯಾರ್ ಪಡ್ಲೊ.

“ಆತಾಂ ತುಮ್ಚೆ ಮದೆಂ ಕಿತೆಂ ಜಾಲೆಂ?”

ಬೊವ್‌ಶಾ ಹಿಚೊ ಘೊವ್ ಮರಣ್ ಪಾವ್ಲೊ, ವಾ ಹಿಕಾ ಘರಾಂತ್ಲೆಂ ಭಾಯ್ರ್ ಘಾಲಾಂ? ಬಾಪ್ ಗೊಮೆಜಾಚಿ ಪ್ರಾಯೆಚಿ ತಕ್ಲಿ ಕಾಮ್ ಕರುಂಕ್ ಆಯ್ಕಾಲಿನಾ.

ತಿಣೆ ರಡೊಂಕ್ ಸುರು ಕೆಲೆಂ.

“ಹಾಂವೆಂ ತುಕಾ ಸುರ್ದೆರ್‌ಚ್ ಸಾಂಗ್ಲಾಂ. ರಡ್ಲೆಂ ಸಮಸ್ಲಾಚಿ ಜಾಪ್ ನ್ಹಯ್ ಮ್ಹಣ್.”

ಬಾಪ್ ಗೊಮೆಜಾಚಿ ಸೊಸ್ತಿಕಾಯ್ ತುಟೊನ್ ಯೆತಾಲಿ.

“ಹೊ ಸಮಸ್ತೊ ಪರ್ಯಾರ್ ಜಾಂವ್ಚೆ ತಸಲೊ ಜಾಲ್ಲೊ ತರ್ ಹಾಂವ್ ಹೆ ರಾತಿಂ ದೇವ್‌ಮಂದಿರಾಕ್ ಖಂಡಿತ್ ಯೆತಿನಾ. ಮ್ಹಜ್ಯಾ ಖೊಟ್ಯಾ ನಶಿಬಾಕ್ ತುಮಿ ಆಯ್ಲಾತ್... ನಾ ತರ್...”

ಖೊಟೆಂ ನಶೀಬ್ ಮ್ಹಣ್ತಾನಾ ಬಾಪ್ ಗೊಮೆಜ್ ಉಡೊನ್ ಪಡ್ಲೊ. ತಿಚೊ ಮಾತ್ಸೊ ರಾಗ್‌ಯಿ ಆಯ್ಲೊ. ತಿಚ್ಯಾ ಅಂತಸ್ಕರ್ಯಾಂತ್ ಝುಜ್ ಚಲ್ತಾಲೆಂ ಜಾಲ್ಲ್ಯಾನ್ ಶಾಂತಿಚ್ ಉಪ್ಕಾರಾಕ್ ಪಡಾತ್ ಮ್ಹಣ್ ತೊ ಜಾಣಾ ಆಸ್‌ಲ್ಲೊ.

“ಜಾಯ್ತ ತರ್. ತುಜೆ ಜಿಣಿಯೆಂತ್ ಕಿತೆಂ ಜಾಲೆಂ ತೆಂ ಸಾರ್ಕೆಂ ಸೊಡವ್ನ್ ಸಾಂಗ್. ಜರ್ ದೇವಾಚಿ ಖುಶಿ ವ್ಹಯ್ ತರ್ ಹಾಂವ್ ತುಕಾ ಸಸಾಯ್ ದೀಂವ್ಕ್ ಸಕ್ತಲೊಂ.”

ಬಾಪ್ ಗೊಮೆಜಾನ್ ತೆ ಸ್ತ್ರಿಯೆ ಥಂಯ್ ಮೊವಾಳಾಯ್ ದಾಕಯ್ಲಿ.

ಶಿರಾಂದಾರಿಂಚೊ ಪಾವ್ಸ್ ಏಕ್‌ಚ್ ಪಾವ್ಲಿಂ ರಾವ್‌ಲ್ಲೆ ಭಾಶೆನ್ ತಿ ವೊಗಿ ರಾವ್ಲಿ. ವೊಂಟ್ ತಿಚೆ ಹಾಲ್ಲೆ.

ಪೀಟರಾ ಕಡೆ ಲಗ್ನ್ ಜಾವ್ನ್ ವರ್ಸ್ ಜಾವ್ನ್ ಆಯಿಲ್ಲೆಂ. ತಾಣೆ ಘೊಳ್ನ್ ಹಾಡ್ಲ್ಯಾರ್ ಮೊಡ್ಲಿ ರಾಂದ್ಲಿರ್ ಚಡ್ತಾಲಿ. ನಾ ತರ್ ಉಪಾಶಿಂಚ್ ನಿದಾಜೆ ಪಡ್ತಾಲೆಂ. ಹಾಕಾ ಪ್ರಮುಕ್ ಕಾರಣ್ ತಿಚ್ಯಾ ಘರಾ ಥಾವ್ನ್ ತಿಕಾ ಬಹಿಶ್ಕಾರ್ ಪಡ್‌ಲ್ಲೊ.

ಶಾಲಿನಿ.

ಬಿ. ಕೊಮ್ ಗ್ರಾಜ್ಯುವೆಟ್. ಮೊಗಾರ್ ಪಡೊನ್ ಕಾಜಾರ್ ಜಾಲ್ಲೆಂ ತೆಂ ವರ್ಸಾ ಭಿತರ್ ಬಾಳಾಂತ್ ಜಾಲ್ಲೆಂ. ತವಳ್ ಪರ್ಯಾಂತ್ ಆಪ್ಲಾಕ್ ದೊಳ್ಳಾಂ ಪರಿಂ ಪಳೆಂವ್ಚೊ ಪೀಟರ್ ಆತಾಂ'ತಾಂ ತಾತ್ಪರಾನ್ ಪಳೆಂವ್ಕ್ ಲಾಗ್ಲೊ. ಭುರ್ಗ್ಯಾಕ್ ದೋನ್ ಮಯ್ನೆಯಿ ಜಾಂವ್ಕ್‌ನಾಂತ್. ಏಕ್ ದೀಸ್ ಪೀಟರ್ ಕಾಮಾಕ್ ಗೆಲ್ಲೊ ಪಾಟಿಂ ಯೇಂವ್ಕ್‌ಚ್ ನಾ. ಕಿತೆಂ ಜಾಲೆಂ ಮ್ಹಣ್ ಶಾಲಿನಿ ಘಾಬರ್ಲೆಂ. ಸೆಜಾರಾ ಖಬರ್ ಕಾಡ್ಲಿ. ಪೀಟರ್ ಝುಳ್ಕಾಲೊನಾ. ಪೊಲಿಸಾಂಕ್ ಫಿರ್ಯಾದ್ ದಿಯಾಂ ಮ್ಹಣಾಲೆ ಥೊಡೆ. ಪುಣ್ ಕೋಣ್‌ಯಿ ಅಶೆಂ ಕರುಂಕ್ ಮುಕಾರ್ ಆಯ್ಲೆನಾಂತ್.

“ವ್ಹಯ್ ತ್ಯಾ ದೀಸ್ ಆಮ್ಚೆ ಮದೆಂ ಇಲ್ಲೆಂ ಉಲೊಣೆಂ ಜಾಲ್ಲೆಂ ಸತ್. ಇತ್ಲೆಂಚ್ ಕಾರಣ್ ಘೆವ್ನ್ ಇತ್ಲೆ ದೀಸ್ ಆಮ್ಚೆ ಥಾವ್ನ್ ಪಯ್ಸ್ ರಾವೊನ್ ಕಿತ್ಯಾಕ್ ಶಿಕ್ಯಾ ದಿತಾಗಾಯ್” ಸೆಜಾರ್ಚ್ಯಾ ಗ್ರೇಸಿ ಲಾಗಿಂ ಸಾಂಗೊನ್ ಶಾಲಿನಿ ರಡ್ತಾಲೆಂ.

ಪೀಟರ್ ಶಾಲಿನಿಕ್ ಸೊಡ್ನ್ ವೆಚೊನ್ ಸುಮಾರ್ ಏಕ್ ಮಯ್ನೊ ಜಾಲ್ಲೊ. ಪೀಟರ್ ನಾತ್‌ಲ್ಲ್ಯಾ ವೆಳಾರ್ ಶಾಲಿನಿಚಿ ಜತನ್ ಗ್ರೇಸಿನ್‌ಚ್ ಘೆತ್‌ಲ್ಲಿ. ಆನಿ ಆಜ್ ಸಕಾಳಿಂ

ಗ್ರೇಸಿನ್‌ಚ್ ಏಕ್ ಖಬರ್ ಹಾಡ್ಲಿ.

ಶಾಲಿನಿನ್ ಸಪ್ಲಾಂತ್ ಸಯ್ತ್ ಚಿಂತುಂಕ್ ನಾತ್‌ಲ್ಲೆಂ ಘಡೊನ್ ಜಾಲ್ಲೆಂ.

ಪೀಟರ್ ಎಕೆ ಕ್ರಿಸ್ತಾಂವ್ ಚಲಿಯೆ ಲಾಗಿಂ ರೆಸ್ಪೆರ್ ಜಾಲ್ಲೊ.

ಸಗ್ಳಿ ಭುಂಯ್ ತಾಕಾ ಗಿಳ್ತಾ ತಶೆಂ ಭೊಗ್ಲೆಂ. ಕಿತೆಂ ಕರ್ಚೆಂ ಮ್ಹಳ್ಳೆಂಯ್ ತ್ಯಾ ವೆಳಾರ್ ತಾಕಾ ಸಮ್ಜಾಲೆಂನಾ. ಪೊಲಿಸ್ ಕಂಪ್ಲೆಂಟ್ ದಿ ಮ್ಹಣ್ ಗ್ರೇಸಿನ್ ಸಾಂಗ್ಲೆಂ. ಪುಣ್ ತಶೆಂ ಕರ್ಚಾಂ ಮ್ಹಳ್ಳಾರ್ ತಾಚೆ ಕಡೆ ಕಿತೆಂ ಆಸ್‌ಲ್ಲೆಂ? ಲಗ್ನಾಚಿ ಸಾಕ್ಸ್ ಖಿಂಯ್ಸರಾಯಿ ನಾತ್‌ಲ್ಲೆ. ದಿವ್ಪಾಂತ್ ಭೊಟಾ ಸಮೊರ್ ದೋನ್ ಝೆಲೆ ಅದಲ್-ಬದಲ್ ಕೆಲ್ಲೆಚ್ ತಾಂಚ್ಯಾ ಲಗ್ನಾಕ್ ಸಾಕ್ಸ್ ಆಸ್‌ಲ್ಲೆ. ಪುಣ್ ತೆ ಝೆಲೆಚ್ ಕರ್ಪೊನ್ ಗೆಲ್ಯಾ ಉಪ್ರಾಂತ್ ಸಾಕ್ಸ್ ಖಿಯ್ ಉರ್ಲಿ?

“ತಾಚಿ ತಸ್ವೀರ್ ತುಜೆ ಕಡೆ ಆಸಾಗೀ? ತಿ ಮ್ಹಾಕಾ ದಿ. ಪೀಟರಾಕ್ ಹಾಂವ್ ಸಾರ್ಕೆಂ ಕರ್ತಾಂ.”

ಬಾಪ್ ಗೊಮೆಜ್ ಆಕಾಂತಾಚ್ಯಾ ಉತ್ರಾಂನಿ ಉಲಯ್ಲೊ.

‘ತ್ಯಾ ದೆಂವ್ಚಾರಾ ವರ್ವಿಂ ಪೀಟರಾಕ್ ಸಾರ್ಕೆಂ ಕರುಂಕ್ ಜಾಂವ್ಕ್ ನಾ ಮ್ಹಳ್ಳಾ ಉಪ್ರಾಂತ್ ಹ್ಯಾ ಮ್ಹಾತಾರ್ಯಾ ಯಾಜಕಾನ್ ಕಿತೆಂ ಕರುಂಕ್ ಜಾಯ್ತ್?’

ಶಾಲಿನಿಚ್ಯಾ ದೊಳ್ಳಾಂನಿ ದುಬಾವ್ ನಿಶೆತಾಲೊ.

“ತುಂ ದುಬಾವ್ ಕರಿನಾಕಾ. ಹಾಂವ್ ಸರ್ವ್ ಸಾರ್ಕೆಂ ಕರ್ತಾಂ.”

ಪರತ್ ಬಾಪ್ ಗೊಮೆಜಾನ್ ಪರಾತ್ತಾನಾ ಶಾಲಿನಿನ್ ದೊಳೆ ಪುಸ್ತೆ.

ಆಪ್ಲ್ಯಾ ಕಾಪ್ಡಾಚ್ಯಾ ಪಾಲ್ವಾಕ್ ಘಾಲ್ಲಿ ಗಾಂಟ್ ತೆಂ ಸೊಡಂವ್ಕ್ ಲಾಗ್ಲೆಂ.

ಬಾಪ್ ಗೊಮೆಜಾಕ್ ಶಾಲಿನಿ ವಯ್ರ್ ಬಿರ್ಮತ್ ಆನಿ ಪೀಟರಾ ವಯ್ರ್ ಕಾಂಟಾಳೊ ಏಕ್‌ಚ್ ಪಾವ್ಟಿಂ ಭೊಗುಂಕ್ ಲಾಗ್ಲೊ.

‘ಥಾಂಯ್ ಥಾಂಯ್’

ಖಿಂಚೊಯಿ ಸಮಸ್ಲೊ ನಾತ್‌ಲ್ಲೆಂ ಘಡಿಯಾಳ್ ಬಾರಾ ವ್ಹಾಜಯ್‌ಲಾಗ್ಲೆಂ.

ತಾಕಾ ನೀದ್ ಯೆತಾಲಿ. ಪುಣ್ ಹೊ ಸಮಸ್ಲೊ ಘೆವ್ನ್ ದುಸ್ರ್ಯಾ ದಿಸಾ ಕಶಿ ರೆತಿರ್ ದಿಂವ್ಚೆಂ ಮ್ಹಣ್ ತೊ ಚಿಂತಾಲೊ.

ಶಾಲಿನಿನ್ ಪಾಲ್ವಾ ಥಾವ್ನ್ ತಸ್ವೀರ್ ಕಾಡ್ನ್ ಬಾಪ್ ಗೊಮೆಜಾಚ್ಯಾ ಹಾತಾಂತ್ ದಿಲಿ.

ವಾತಿಚ್ಯಾ ಮಂದ್ ಉಜ್ವಾಡಾಕ್ ತಿ ಸಾರ್ಕಿ ದಿಸ್ಲಿನಾ. ತಾಣೆ ತಿ ವಾತಿಚ್ಯಾ ಉಜ್ವಾಡಾಕ್



ಲಾಗಿಂ ಜಾವ್ನ್ ಧರ್ನ್ ಪಳೆಲಿ. ತಾಕಾ ಘಡ್ಲಡೊ ಮಾರ್ಲೊ ಅನ್ನೋಗ್ ಜಾಲೊ. ತೊ ಶಾಲಿನಿಕೆಚ್ ಪಳೆವ್ನ್ ಆಸ್ಲೊ.

\*\*\*

“ಬೆಸಾಂವ್ ದಿಯಾ ಫಾದರ್”

ಬಾಪ್ ಗೊಮೆಜಾನ್ ತಕ್ಲಿ ಉಕಲ್ಲಿ. ಹಾತ್ ಆಪಾಪಿಂಚ್ ಉಬೆ ಜಾಲೆ. ತಾಚೆ ಮುಕಾರ್ ಸೊಬಿತ್ ಜೊಡೆಂ ಉಬೆಂ ಆಸ್ಲೆಂ.

“ತುಮ್ಮಿ ರೆತಿರ್ ಎಕ್ದಮ್ ಬರಿ ಜಾಲಿ ಫಾದರ್” ತೊ ಉಲಯ್ಲೊ.

“ಪಯ್ಲ್ಯಾ ದಿಸಾಚ್ ಇತ್ಲಿ ಬರಿ ಜಾಲಿ ತರ್ ಮುಕ್ಲ್ಯಾ ದಿಸಾ ಆನಿಕೆಯಿ ಬರಿ ಆಸ್ತಲಿ ನ್ಹಯ್‌ಗಿ ಫಾದರ್.”

ತೆಂ ರೆತಿರೆಚಿ ಹೊಗ್ಗಿಕ್ ಉಚಾರುಂಕ್ ಲಾಗ್ಲೆಂ.

ಅಸಲಿ ಹೊಗ್ಗಿಕ್ ತಾಕಾ ಕಾಂಯ್ ನವಿ ನ್ಹಯ್. ಜಾಲ್ಯಾರಾಯಿ ಬಾಪ್ ಗೊಮೆಜ್ ಬೋವ್ ಖುಶ್ ಪಾವ್ಲೊ. ಕಿತ್ಯಾಕ್ ಮ್ಹಳ್ಯಾರ್ ತರ್ಕಾಟ್ಯಾಂನಿ ತಾಚೆ ರೆತಿರೆಕ್ ಯೆಂವ್ಚೆಂಚ್ ಅಪ್ರೂಪ್. ಆಯ್ಲ್ಯಾರಾಯಿ ರೆತಿರ್ ಜಾಲ್ಲೆಂಚ್ ನಪಂಯ್ಚ್ ಜಾತಾಲೆ. ಪುಣ್ ಪಯಿಲ್ಲೆಪಾವ್ಚಿಂ ಅಸಲೊ ಅನ್ನೋಗ್ ತಾಕಾ ಜಾಲೊ.

“ಹನಿಮೂನಾಕ್ ಹಾಂಣಿ ವಚೆ ಆಸ್ಲೆಂ ಫಾದರ್, ಪುಣ್ ತುಮ್ಮಿ ರೆತಿರ್ ಆಸಾ ಮ್ಹಣ್ ತೆಂ ಕಾರ್ಯಕ್ರಮ್ ರದ್ ಕರ್ನ್ ರೆತಿರೆಕ್ ಹಾಜರ್ ಜಾಲ್ಯಾಂತ್.”

ಪ್ರಾಯ್ವಂತ್ ವೆಕ್ತಿ ಉಲಯ್ಲೊ. ಬೊವ್‌ಶಾ ಚೆಡ್ಯಾಚೊ ಬಾಪುಯ್ ಜಾಯ್ತೆ ಮ್ಹಣ್ ಚಿಂತೆಂ ತಾಣೆ.

ಬಾಪ್ ಗೊಮೆಜಾಕ್ ಆಪ್ಲ್ಯಾ ವಯ್ಲೆ ಅಬಿಮಾನ್ ಚಡ್ಲೊ. ಹ್ಯಾ ನವ್ಯಾ ಚೊಡ್ಯಾಕ್ ಆಪ್ಲ್ಯಾ ಕುಡಾಕ್ ಆಪವ್ನ್ ವ್ಹರ್ನ್ ಗೆಲೊ.

“ಧರಾ ಹಿ ವಾತ್. ಹಿ ವಾತ್ ತುಮ್ಮೆ ಜಿಣಿಯೆಂತ್ ಉಜ್ವಾಡ್ ಹಾಡುಂದಿ. ರೆತಿರ್ ಜಾತಾ ಪರ್ಯಾಂತ್ ತುಮ್ಮೊ ಘರಾ ವಾತ್ ಪೆಟೊನ್‌ಚ್ ಆಸೊಂದಿ.”

ಬಾಪ್ ಗೊಮೆಜಾನ್ ಆಶೀರ್ವಾದಾ ಖಾತಿರ್ ಹಾತ್ ಉಬಾರ್ಲೆ.

\*\*\*

“ಫಾದರ್ ತುಮ್ಮಾಂ ಕಿತೆಂ ಜಾಲೆಂ?”

ಶಾಲಿನಿ, ಬಾಪ್ ಗೊಮೆಜಾಚೊ ಬದ್ಲಲ್ಯೊ ಛಾರೊ ಪಳೆವ್ನ್ ಘಾಬರ್ಲೆಂ.

ಬಾಪ್ ಗೊಮೆಜ್ ಫಾಮಾನ್ ಬುಡ್ಲೊ. ದೊಳೆ ರುಂದಾವ್ನ್ ವಾತಿಕ್‌ಚ್ ಪಳೆವ್ನ್ ಆಸ್‌ಲೊ. ವಾತಿಚೊ ಕಾಂಟಾಳೊ ಆಯಿಲ್ಲೆ ಭಾಶೆನ್ ತಾಣೆ ದಾಂತ್ ಕಿಲ್ಲಿಲೆ.

“ದೆವಾಕ್‌ಚ್ ಫಟಂವ್ಚೆ ವೆಕ್ತಿ ಆಸ್ತಾನಾ ಹೆ ವಾತಿಕ್ ಕಿತೆಂ ಕಾಮ್ ಹಾಂಗಾ” ತೊ ಬೊಬಾಟೊ.

ಶಾಲಿಸಿನ್ ಆಕಾಂತ್ಲೆಂ.


ಭುರ್ಗೆಂ ಉಟೊನ್ ವ್ಹಡ್ಲ್ಯಾನ್ ರಡೊಂಕ್ ಲಾಗ್ಲೆಂ.

ಹ್ಯಾ ಆವಾಜಾಕ್ ವಿಗಾರ್‌ಯಿ ಕುಡಾ ಥಾವ್ನ್ ಭಾಯ್ರ್ ಧಾಂವೊನ್ ಆಯೊ.

‘ವಾತಿ ಬರಿ ಝಳೊನ್ ಹೆರಾಂಕ್ ಉಜ್ವಾಡ್ ದಿಯಾ’ ರೆತಿರೆ ವೆಳಾರ್ ಲೊಕಾಕ್ ದಿಲ್ಲಿ ತಾಚಿ ಶಿಕವ್ಣ್ ವಾತಿ ಬರಿ ಕರೊನ್ ವೆತಾಲಿ. ತಾಣೆ ವಾತಿಕ್ ಆರಾಯ್ಲೆಂ.

ಆರಾಯಿಲ್ಲೆಪರಿಂಚ್ ಬಾಪ್ ಗೊಮೆಜಾನ್ ತಿ ವಾತ್ ಧರ್ಲಿಕ್ ಮಾರ್ಲಿ. ವಾತ್ ತೀನ್-ಚಾರ್ ಕುಡ್ಯೆ ಜಾವ್ನ್ ಅನಾತ್ ಪಡ್ಲಿ, ರೆತಿರೆಚಿ ತಾಚಿ ಶಿಕವ್ಣ್ ಅನಾತ್ ಜಾಲ್ಲೆ ಭಾಶೆನ್.

# ದಂದೂ



## ‘ಮೊಗಾಚ್ಯಾ ರಶ್ಮಿಕ್’

ಬೊವ್‌ಶಾ ಹೆಂ ಕಾಗದ್ ಪಳೆವ್ನ್ ತುಕಾ ಆಚ್ಯಾಪ್ ಜಾಂವ್ಕ್ ಪುರೊ. ಕೊಲೆಜಿಚೆಂ ಶಿಕಪ್ ಸಂಪ್ಲ್ಯಾ ಉಪ್ರಾಂತ್ ತುಕಾ ಬರಂವ್ಚೆಂ ಹೆಂಚ್ ಪಯಿಲ್ಲೆಂಮೂ.

ಆದ್ಲ್ಯಾ ಹಪ್ಪಾಂತ್ ರಯ್ಲೆವೇ ಸ್ಟೇಶನಾಂತ್ ಮೆಳ್‌ಲ್ಲಾ ಉಪ್ರಾಂತ್ ಮ್ಹಜೆ ಮತಿಯೆಂ ಭೊಗ್ಲಾಂ, ತುಕಾ ಪುಣಿ ಸಾಂಗ್ಲಾಂ ಮ್ಹಣ್ ಚಿಂತುನ್ ಹೆಂ ಕಾಗದ್ ಬರಯ್ತಾಂ. ಬೊವ್‌ಶಾ ಹೆಂ ಕಾಗದ್ ವಾಚ್ತಾನಾ ಖಿಂಚ್ಯಾಗಿ ಪತ್ರಾರ್ ಫಾಯ್ಸ್ ಜಾಲ್ಲಿ ಕಾಣಿ ವಾಚ್ತಾಂಗಿ ಮ್ಹಣ್ ತುಕಾ ಭೊಗುಂಕ್‌ಯಿ ಪುರೊ. ವ್ಹಯ್, ಎಕಾ ಲೆಕಾರ್ ಹಿ ಮ್ಹಜಿ ಕಾಣಿ ತುಜೆ ಜಿಣಿಯೆಕ್ ಉಪ್ಕಾರಾಕ್ ಪಡ್ಲ್ಯಾರ್ ಹೆಂ ಕಾಗದ್ ಬರಯಿಲ್ಲೊ ಮ್ಹಜೊ ವಾವ್ರ್ ಸುಫಳ್ ಜಾಯ್ತ್ ಮ್ಹಣ್ ಮ್ಹಜೆಂ ಭೊಗಪ್.

ಮ್ಹಜೆ ಕಾಣಿಯೆಚೆಂ ಪಯ್ಲೆಂ ಉತರಚ್ ಮಸ್ತು ಲಾಂಬ್ ಜಾಲೆಂ. ದೆಕುನ್ ಆನಿ ಚಡಿತ್ ಹ್ಯಾ ವಿಶಿಂ ಬರಯ್ಲಾ. ಆತಾಂ ವಾಚ್ ಮ್ಹಜಿ ಕಾಣಿ.

ತಾಕಾ ಹಾಂವ್ ಸದಾಯಿ ಪಳೆತಾಂ. ಸಕಾಳಿಂ 9 ವೊರಾಂಕ್ ಮ್ಹಜೆಂ ದಪ್ತರ್ ಉಗ್ತೆಂ ಜಾತಾ. ತ್ಯಾಚ್ ವೆಳಾರ್ ಆಮ್ಕೊರಾಚಿಂ ಮೆಟಾಂ ಕಾಡ್ನ್ ಎಮ್.ಜಿ. ರೊಡಾಂತ್ಲ್ಯಾನ್ ಹಾಂವ್ ಪಾಶಾರ್ ಜಾತಾಂ. ಸಕಾಳಿಂಚ್ಯಾ ಹ್ಯಾ ವೆಳಾರ್ ಲೋಕ್ ದರ್ಪಡೊನ್ ಧಾಂವ್ಚೆಂ ದಿಸ್ಲ್ಯಾರ್ ತೆಂ ಏಕ್ ವಿಶಿಸ್ತ್ ಘಡಿತ್ ನ್ಹಯ್. ಹರ್‌ಎಕ್ಲೊ ಆಪ್ಲ್ಯಾ ವಾವ್ರಾ-ಫಳಾಕ್ ಪಾವೊಂಕ್ ಆಮ್ಕೊರಾ ಆನಿ ಹಾಂವ್‌ಯಿ ತ್ಯಾಚ್ ವೆಳಾರ್ ಆಮ್ಕೊರಾಚಿಂ ಮೆಟಾಂ ಕಾಡ್ತಾಂ. ತ್ಯಾಚ್ ವೆಳಾರ್ ಎಮ್.ಜಿ. ರೊಡಾಂತ್ಲ್ಯಾನ್ ಮ್ಹಾಕಾ ಫುಡ್ ಕರುನ್ ತೊ ಕೆದಾಳಾಯ್ ಚಲೊನ್ ಯೆತಾ. ಮ್ಹಾಕಾ ಲಾಗಿಂ ಜಾಲ್ಲೆಂಚ್ ಏಕ್ ಹಾಸೊ ದೀವ್ನ್ ಚಲ್ತಾ. ಪಯ್ಲ್ಯಾ ದಿಸಾ ತಾಕಾ ಪಳೆಲ್ಲೆ ಧಾವ್ನ್ ಹಾಂವ್ ಕಿತೆಂಗೀ ತಾಚ್ಯಾ ಆಕರ್ಷಣಾರ್ ಪಡ್ಲ್ಯಾಂ ಮ್ಹಣ್ ಮ್ಹಾಕಾ ಭೊಗ್ತಾ.

ಸಾದಾರ್ಣ್ ವೆಕ್ತಿತ್ವಾಚೊ. ತಿಕ್ಲೆ ಸಾವೊ. ಲಾಂಬ್-ದೀಗ್. ಆಕರ್ಷಿಕ್ ದೊಳೆ. ದಾಟ್ ಮಿಶಿಯೊ. ಎಕಾ ಉತ್ರಾನ್ ಏಕ್ ಪಾವ್ಪಿಂಚ್ಯಾಕ್ ಖಿಂಚಿಯಿ ಚಲಿಯೆನ್ ತಾಕಾ

ಪಳೆಂವ್ಚೆಪರಿಂ ಕರ್ಚೆ ತಸಲೆಂ ವೆಕ್ರಿತ್ವ್. ಕೊಲೆಜಿಂತ್ ಆಸ್ತಾನಾ ಕೊಣಾಯಿ ಚಲ್ಯಾಕ್ ತಕ್ಲೆ ಉಕಲ್ ಪಳೆನಾತ್ಲ್ಲ್ಯಾ ಹಾಕಾ ಕಿತೆಂ ಸುರು ಜಾಲೆಂ ಮ್ಹಣ್ ಎದೊಳ್ಚಿ ಮ್ಹಜಿ ಕಾಣೆ ವಾಚುನ್ ಚಿಂತುಂಕ್ ಪಡ್ಲೆಂಯ್ ಜಾಯ್ನೆ. ವ್ಹಯ್ ಹೊಚ್ ದುಬಾವ್ ಮ್ಹಾಕಾಯಿ ಧೊಸ್ತಾಲೊ. ಪುಣ್ ಮ್ಹಾಕಾಚ್ ಕಳಿತ್ ನಾಸ್ತಾನಾ ಹಾಂವ್ ತಾಚೆ ಥಂಯ್ ಆಕರ್ಶಿತ್ ಜಾಲ್ಲೆಂ. ಸದಾಯಿ ಹಾಂವ್ ತ್ಯಾಚ್ ವೆಳಾರ್ ತಾಚೆ ಭೆಟೆಕ್ ರಾಕೊನ್ ಆಸ್ತಾಲಿಂ. ಜರ್ ಏಕ್ ದೀಸ್ ಮೆಳೊಂಕ್ ನಾ ತರ್ ತ್ಯಾ ದೀಸ್ ಮ್ಹಜ್ಯಾ ಬೊಸಾಚ್ಯೊ ಗಾಳಿ ಖಂಡಿತ್ ಮ್ಹಾಕಾ ಆಸ್ತಾಲೊ. ಹಾಂವ್ ಸಗ್ಳಿಂಚ್ ಘುಸ್ಪಡೊನ್ ವೆತಾಲಿಂ.

ಮಾಗಿರ್ ಕಿತೆಂ ಜಾಲೆಂ ಮ್ಹಣ್ ಆತುರಾಯ್‌ಗಿ? ರಾವ್ ಕಿತೆಂ ಪುರಾ ಘಡ್ಲೆಂ ತೆಂ ಮುಕಾರ್ ವಾಚ್.

ರಶ್ಮಿ ಏಕ್ ದೀಸ್ ತೊ ಮ್ಹಜ್ಯಾ ಅಫಿಸಾಕ್‌ಚ್ ಆಯ್ಲೊ. ತಾಕಾ ಪಳೆಲ್ಲೆಂಚ್ ಮ್ಹಜ್ಯಾ ಕಾಳ್ಜಾಚಿ ಉಡಿ ದೊಡಿ ಜಾಲಿ. ಮ್ಹಜೆಂ ಕಾಳಿಜ್ ಏಕ್ ಪಾವ್ಲಿಂಚ್ಯಾಕ್ ರಾವ್ಲೆಂಚ್ ಮ್ಹಣ್ ಮ್ಹಾಕಾ ಭೊಗ್ಲೆಂ. ತೊ ಶೀದಾ ಮೆನೆಜರಾಚ್ಯಾ ಕೆಬಿನಾ ಭಿತರ್ ಘುಸ್ಲೊ. ಮೆನೆಜರಾ ಕಡೆನ್ ಕಿತೆಂಗಿ ಉಲಯ್ತಾ ತೆಂ ಆರ್ಕ್ಯಾಂತ್ಲ್ಯಾನ್ ಮ್ಹಾಕಾ ಸಮಾ ದಿಸ್ತಾಲೆಂ. ದೆವಾ ಮ್ಹಜ್ಯಾ, ಹಾಂವ್ ತಾಕಾ ಸದಾಯ್ ಪಳೆತಾಂ ತೆಂ ತಾಕಾ ಸಾರ್ಕೆಂ ಕಳಿತ್ ಆಸಾ. ತೊ ಮಿಶಿಯಾಂ ಭಿತರ್‌ಚ್ ಹಾಸ್ಲೆಂ ಹಾಂವೆಂ ಪಳೆಯ್ಲಾಂ. ‘ಮ್ಹಜೆ ಥಾವ್ನ್ ಕಾಂಯ್ ಚೂಕ್ ಜಾಲಿಗಾಯ್’ ಹಾಂವ್ ಮ್ಹಜೆ ಇತ್ಲ್ಯಾಕ್ ಚಿಂತುಂಕ್ ಪಡ್ಲಿಂ. ಅರೇ ತೊ ಮ್ಹಾಕಾಚ್ ಪಳೆವ್ನ್ ಮೆನೆಜರಾ ಕಡೆನ್ ಉಲಯ್ತಾ. ಬೊವ್‌ಶಾ ಮ್ಹಾಕಾಚ್ ಉದ್ದೇಸುನ್ ಉಲಯ್ತಾ ತಶೆಂ ಮ್ಹಾಕಾ ಭೊಗ್ಲೆಂ.

“ಟ್ರಿಂಗ್.... ಟ್ರಿಂಗ್” ಕೊಲಿಂಗ್ ಬೆಲ್ ವ್ಹಾಜ್ಲೆಂ.

“ಮೆನೆಜರ್ ತುಕಾ ಆಪಯ್ತಾ” ಅಫಿಸ್ ಬೊಯಾನ್ ಮ್ಹಾಕಾ ಸಾಂಗ್ತಾನಾ ಮ್ಹಜೆ ಲಾಗಿಂಚ್ ಬೊಂಬ್ ಫುಟ್‌ಲೊ ಆನ್ವೊಗ್ ಜಾಲೊ. ಭಿಯಾನ್‌ಶೆಂ, ನರ್ರೊನ್‌ಶೆಂ ಮೆನೆಜರಾಚ್ಯಾ ಕ್ಯಾಬಿನಾ ಭಿತರ್ ಘುಸ್ಲಿಂ. ತೆ ವೆಕ್ರಿಕ್ ಪಳೆಂವ್ಚೆಂ ಧಯ್ರ್‌ಚ್ ಜಾಲೆನ್ನಾ. “ಯೆ ದೆವಾ, ಕಸಲೆಂ ಖರ್ಗ್ ರಾಕೊನ್ ಆಸಾ ಕೊಣ್ಣಾ” ಹಾಂವೆಂ ದೆವಾಕ್ ಉಲೊ ಮಾರ್ಲೊ.

“ಹಲೊ....” ತಾಣೆ ಮ್ಹಳೆಂ.

“ಹಲೊ....”

ಮ್ಹಜೊ ತಾಳೊ ಸುಕ್‌ಲೊ. ಫಕತ್ ಪೊಲೀಸ್ ಹಾಲ್ಲೆ. ತಾಕಾ ಪಳೆಂವ್ಚೆಂ ಧಯ್ರ್ ಘೆಂವ್ಕ್ ನಾ.

“ಬಸ್” ಮೆನೆಜರಾನ್ ಸಾಂಗ್ತಾನಾ ಹಾಂವ್ ತಾಕಾಚ್ ಪಳೆಂವ್ಕ್ ಲಾಗಿಂ.



“ಪ್ಲೀಜ್, ಬಸ್ ಹೇಮಾ” ಮೆನೆಜರಾನ್ ಸಾಂಗ್ತಾನಾ ಕಾವ್ವೇಣೆನ್ ಕುಲೊ ತೆಂಕ್ಲೊ.

“ಯೂ ಆರ್ ಲಕ್ಕಿ ಹೇಮಾ.”

ಕಿತೆಂಗೀ ಜಾಂವ್ಚ್ಯಾರ್ ಆಸಾ ಮ್ಹಣ್ ಮ್ಹಜೆಂ ಅಂತಸ್ಕರ್ನ್ ಸಾಂಗ್ತಲೆಂ.

“ಜರ್ ದುಸ್ರೊ ಕೊಣಿ ತರೀ ತಾಚ್ಯಾ ಜಾಗ್ಯಾರ್ ಆಸ್ಲೊ ತರ್ ತುಕಾ ಕಿತ್ಲೊ ನಶ್ಟ್ ಜಾತೊ ತುಂ ಜಾಣಾಂಯ್?”

ಮ್ಹಾಕಾ ಕಿತೆಂ ಮ್ಹಣ್ ಸಮ್ಜೊಂಕ್ ನಾ.

ಕಾಂಯ್ ಮ್ಹಾಕಾ ಸಯ್ರಿಕ್ ಪುಣಿ ಹಾಡ್ನ್ ಆಯ್ಲಾ ಜಾಯ್ತ್. ಮತಿಚ್ಯಾ ಪಡ್ವ್ಯಾರ್ ಸವಾಲಾಂ ಉದೆವ್ನ್ ಪಾಶಾರ್ ಜಾಲಿಂ.

“ಧರ್ ಹೇಮಾ”

ಮೆನೆಜರಾನ್ ಹಾತ್ ವೊಡ್ಡಾಯ್ಲೊ.

“ಹಿ ಪರ್ಸ್ ತುಜಿ?”

ಆರೆ! ಮ್ಹಜಿ ಪರ್ಸ್ ಹಾಕಾ ಕಶಿ ಮೆಳ್ಳಿಗಾಯ್?

“ಮೇಡಮ್, ತುಜಿ ಪರ್ಸ್ ಮ್ಹಾಕಾ ಕಶಿ ಮೆಳ್ಳಿ ಮ್ಹಣ್ ದುಬಾವ್‌ಗಿ? ಹಾಂವ್ ಅಶೋಕ್. ತುಕಾ ಸದಾಂಯಿ ಪಳೆತಾಂ. ಆಜ್ ಸಕಾಳಿಂ ಯೆತಾನಾ ತುಕಾ ಎಕ್ಲೊ ಆದಾಳ್ಕೊ ಉಡಾಸ್ ಆಸಾ?”

ವ್ಹಯ್, ಕೋಣ್‌ಗಿ ಮೊವಾಲಿ ಮ್ಹಾಕಾ ಆದಾಳ್‌ಲೊ ಉಡಾಸಾಕ್ ಆಯ್ಲೊ. ಹಾಣೆ ಕಶೆಂ ಪಳೆಲೊಗಾಯ್?

“ಹಾಂ! ವ್ಹಯ್‌ಮೂ. ತೊ ಕೋಣ್ ಮ್ಹಣ್ ಜಾಣಾ ಆಸಾಯ್. ಪಿಕ್-ಪೊಕೆಟ್ ಕರ್ಚೊ. ತುಜ್ಯಾ ಹಾತಾಂತ್ ಬೂಕ್ ಆನಿ ಪರ್ಸ್ ಆಸ್‌ಲ್ಲಿಮೂ? ತುಕಾ ಆದಾಳ್‌ಲ್ಲೆ ವೆಕ್ತಿನ್ ಚಲಾಕೆನ್ ತುಜ್ಯಾ ಹಾತಾಂತ್ಲಿ ಪರ್ಸ್ ಫಾರ್ಲಿ. ಹಾಂವ್ ತುಕಾಚ್ ಪಳೆವ್ನ್ ಆಸ್‌ಲ್ಲೊಂ. ಪಳೆತಾಂ ಪಳೆತಾಚ್ ಅಶೆಂ ಘಡ್ಲೆಂ. ಖಿಣಾ ಭಿತರ್ ಹಾಂವ್ ಚತುರ್ ಜಾಲೊಂ. ತಾಚಿ ಪಾಟ್ ಧರ್ಲಿ ಆನಿ ಹಿ ಪರ್ಸ್ ತಾಚ್ಯಾ ಹಾತಾಂತ್ಲಿ ಸೊಡವ್ನ್ ಹಾಡ್ಲಿ. ಥ್ಯಾಂಕ್ಸ್ ಮ್ಹಣಾನಾಯ್?”

ಎಕಾಚ್ ಉಸ್ವಾಸಾನ್ ಲಾಯೊ ಫುಟ್‌ಲ್ಲೆ ಭಾಶೆನ್ ತೊ ಉಲಯ್ಲೊ.

ಹಾಂವ್ ತಾಕಾಚ್ ಪಳೆಂವ್ಚ್ಯಾರ್ ಪಡ್ಲೊಂ.

“ಥ್ಯಾಂಕ್ಸ್ ಮ್ಹಣಾನಾಯ್?” ತಾಣೆ ಹಾಸೊಂಕ್ ಸುರು ಕೆಲೆಂ.

ಹಾಂವ್ ಲಜೆನ್ ದೊಡೊನ್ ಥಂಯ್ ಥಾವ್ನ್ ಭಾಯ್ರ್ ನಿಕಳಿಂ.

ಹ್ಯಾ ಘಡಿತಾ ಉಪ್ರಾಂತ್ ಆಮಿ ಸದಾಂಯ್ ಸಾಂಗಾತಾ ಮೆಳ್ತಾನಾ ಉಲಯ್ತಲ್ಯಾಂವ್. ಥೊಡೆಪಾವ್ಪಿಂ ಆಫಿಸಾಕ್ ತಡವ್ ಕೆಲ್ಲೊಯಿ ಆಸಾ. ಜಾಲ್ಯಾರಿ ತಾಚೆ ಲಾಗಿಂ ಉಲಯ್ತಾಸ್ತಾನಾ ಮ್ಹಾಕಾ ನೀದ್‌ಚ್ ಪಡನಾತ್‌ಲ್ಲಿ.

ಹೊ! ಚೆಡುಂ ಮೊಗಾರ್ ಪಡ್ಲಾಂಗಿ?’ ಮ್ಹಣ್ ದುಬಾವ್ ಆಯ್ಲೊ? ‘ಚಾಪ್ಪೆ ಬೆಪ್ಪು ತಕ್ಕಡಿ’ ಮ್ಹಣ್ ವೊಲಾಯಿಲ್ಲೆಂ ಹೇಮಾ, ಎಕಾ ಧಡಂಗ್ ಚಲ್ಯಾ ಕಡೆನ್ ಮೊಗಾರ್ ಪಡ್ಲಾಂ ಮ್ಹಣ್ ಚಿಂತುಕ್‌ಚ್ ಜಾಯ್ನಾಮೊ.

ವ್ಹಯ್ ರಶ್ಮಿ. ಮ್ಹಾಕಾಯಿ ಮ್ಹಜೆ ಜಿಣಿಯೆಂತ್ ಅಶೆಂ ಘಡತ್ ಮ್ಹಣ್ ಚಿಂತುಕ್‌ಚ್ ಜಾಯ್ನಾ. ಸಕ್ಕಡ್ ಜಾಂವ್ಚೆಂ ಮನ್ಶಾಚ್ಯಾ ಬರ್ಯಾಕ್‌ಚ್ ಖಂಯ್.

ಅಶೆಂ ಸುರು ಜಾಲ್ಲೊ ಮೋಗ್ ಲಗಾಮ್ ನಾತ್‌ಲ್ಲಾ ಘೊಡ್ಯಾ ಭಾಶೆನ್ ಧಾಂವೊಂಕ್ ಲಾಗ್ಲೊ. ದಪ್ತರಾಕ್ ರಜಾ ಫಾಲ್ಡ್ ಕಿತ್ಲೆ ಶೆ ಪಾವ್ಪಿಂ ಪಾರ್ಕಾಂತ್‌ಗೀ, ಬಿಚಾಂತ್‌ಗೀ ವಚೊನ್ ಬಸ್‌ಲ್ಲೆಂ ಆಸಾ.

“ಹೇಮಾ, ಆಮಿ ಅಶೆಂ ಭೊಂವ್ಚೆಂ ಬರೆಂ ನ್ಹಂಯ್. ಸತ್ ಸಾಂಗ್ಲೆಂ ತರ್ ಹಾಂವ್‌ಚ್ ಅಸಲ್ಯಾ ವಿಶಯಾಕ್ ಕಾಂಟಾಳ್ತಾಂ. ಪುಣ್ ತುಕಾ ಮೆಳನಾಸ್ತಾನಾ, ತುಜೆ ಲಾಗಿಂ ಉಲಯ್ತಾಸ್ತಾನಾ ಮ್ಹಾಕಾ ರಾವೊಂಕ್‌ಚ್ ಜಾಯ್ನಾಬಾ. ಸಮಾಜಿಚ್ಯಾ ದೊಳ್ಕಾಂಕ್ ಮಾತಿ ಫಾಲ್ಡ್ ಕೆದೊಳ್ ಪರ್ಯಾಂತ್ ರಾವ್ತಾ. ದೆಕುನ್ ಏಕ್ ಸುಚಾನ್ ದೀಂವ್?”

ಅಶೋಕಾನ್ ಮ್ಹಜೆ ಮುಕಾರ್ ಕಾಜಾರಾಚೊ ಪ್ರಸ್ತಾಪ್ ದವರ್‌ಲ್ಲೊ. ಸರ್ಗಾಕ್ ತೀನ್‌ಚ್ ಮೆಟಾಂ ಬಾಕಿ ಮ್ಹಳ್ಳೆ ಭಾಶೆನ್ ಮ್ಹಾಕಾ ಭೊಗ್ಲೆಂ. ಪುಣ್ ಹೆ ವಿಶಿಂ ಹಾಂವೆಂಚ್ ಕಸೊ ನಿರ್ಧಾರ್ ಘೆಂವ್ಚೊ? ಪಯ್ಲೆಂಚ್ ಮ್ಹಜ್ಯಾ ಬಾಪಾಯ್, ತುಂ ಜಾಣಾಂಯ್... ಚಿಂಚೆಚೆಂ ಆಡಾರ್ ಪಿಟೊ ಕೆಲ್ಲೆ ದಾಕ್ಟೆ ಕಾಂಯ್ ತಾಚೆ ಕಡೆನ್ ಉಣೆಂ ನಾಂತ್. ಅಸಲೆ ಪರಿಗತಿಂತ್ ಹೊ ಪ್ರಸ್ತಾಪ್ ಕಸೊ ಕಾಡ್ಲೊ?

“ಹ್ಯಾ ವಿಶ್ಯಾಂತ್ ಖಂತ್ ಕರಿನಾಕಾ, ಪುರಾ ಹಾಂವ್ ಪಳೆಯ್ತಾಂ”

ಅಶೋಕಾನ್ ಮ್ಹಾಕಾ ಧಯ್ರ್ ದಿಲೆಂ. ದಿಲ್ಲ್ಯಾ ಧಯ್ರಾ ಪರ್ಮಾಣೆಚ್ ಚಲ್ಲೊ. ತೊಚ್ ಮ್ಹಜ್ಯಾ ಘರಾ ಆಯ್ಲೊ ಆನಿ ಕಾಜಾರಾಚೊ ಪ್ರಸ್ತಾಪ್ ಕಾಡ್ಲೊ. ಬೆಂಗ್ಕುರ್ಚ್ಯಾ ಎಕಾ ಒಕ್ತಾ ಕಂಪೆನಿಚೊ ವೆವ್ಹಾರ್ ಪ್ರತಿನಿಧಿ ಜಾಮ್ನಾಸ್‌ಲ್ಲಾ ಅಶೋಕಾಕ್ ಪಾಗ್‌ಯಿ ಬರೆಂ ಆಸ್‌ಲ್ಲೊ. ರಾವೊಂಕ್ ಕಂಪೆನಿಚೆಂ ಫ್ಲೆಟ್‌ಯಿ ಮೆಳ್‌ಲ್ಲೆಂ. ಗಾಂವಾಂತ್ ಬೆಂಗ್ಕುರ್ಚೊ. ಆವಯ್-ಬಾಪುಯ್ ಮಂಗ್ಕುರ್ಚಿಂ. ಮಾಸ್-ಮಾಸ್ಕಿ ಖಾಯ್ನಾತ್‌ಲ್ಲಾ ಬ್ರಾಹ್ಮಣ್ ಕುಟ್ಮಾಂತ್ಲೊ. ಹಾಂವ್‌ಯಿ ಬ್ರಾಹ್ಮಣ್ ಕುಟ್ಮಾಂತ್ಲಿಂ ಜಾಲ್ಲ್ಯಾನ್ ಮ್ಹಜೊ

ಬಾಪುಯ್ ಕಾಚಾರಾಕ್ ಒಪ್ಪೊ.

ಅಶೋಕಾಚಿ ಆವಯ್-ಬಾಪುಯ್ ಬೆಂಗ್ಳುರ್ ಆಸ್‌ಲ್ಲೆವರ್ಚಿಂ ಕಾಚಾರಾಕ್ ತಾರಿಕ್‌ಯಿ ಪಳೆಲ್ಲಿ. ಆಮ್ಚೆಂ ದೊಗಾಂಯ್ಚೆಂ 'ಜಾತಕಾ'ಯಿ ತಾಳ್ ಪಡ್ತಾಲೆಂ ಜಾಲ್ಲ್ಯಾನ್ ಮುಕ್ಲೆಂ ಕಾಮ್ ಬೋವ್ ಸಲೀಸ್ ಜಾಲೆಂ.

“ಅಶೋಕ್ ದೋತ್ ಘೆನಾ. ದೋತ್ ಘೆನಾ ಮ್ಹಣ್ ಚೆಡ್ವಾಕ್ ಕಾಂಯ್ ತರೀ ದಿಂವ್ಚೆಂ ನಾಕಾ?” ಮ್ಹಜೆ ಆವಯ್ ಪ್ರಸ್ತಾಪ್ ಕಾಡ್ಲೊ.

“ಕಿತೆಂ ದಿಂವ್ಚೆಂ? ವೊಶಿಂಗ್ ಮೆಶಿನ್, ಟಿವಿ, ಫ್ರಿಡ್ಜ್?” ಬಾಪುಯ್ ವಿಚಾರ್ಲೆಂ. ಹೇಮಾಕ್ ಕಾಪ್ಡಾಂಚಿ ಮಸ್ತ ಆಶಾ. ದೆಕುನ್ ತಾಕಾ ಬರ್ಯಾಂತ್ಲಿಂ ಬರಿಂ ಕಾಪ್ಡಾಂ ಕಾಣ್ಲೆವ್ನ್ ದೀಜಿ. ಆಸ್ಚೆಂ ಎಕ್ಲೆಂ ಧುವ್” ಆವಯ್ ಸಾಂಗ್ತಾನಾ ಬಾಪುಯ್ ಸಯ್ ಘಾಲಿ.

“ಕಾಪ್ಡಾಂ ತುಮಿ ಹಾಂಗಾ ಕಾಣ್ಲೆನಾಕಾತ್. ಹಾಂವ್‌ಚ್ ಬೆಂಗ್ಳುರ್ ಕಾಣ್ಲೆತಾಂ. ಹಾಂಗಾಚ್ಯಾ ಅರ್ಡ್ಸಾ ಮೊಲಾಕ್ ಥಂಯ್ಸರ್ ಮೆಳ್ತಾತ್” ಮ್ಹಣ್ ಅಶೋಕ್ ಸಾಂಗ್ತಾನಾ ಮ್ಹಜೊ ಬಾಪುಯ್ ಒಪ್ಪೊ. ಪುಣ್ ಎಕಾ ಶರ್ತಾಖಾಲ್. ಕಾಪ್ಡಾಂಕ್ ದುಡು ತಾಚ್ಯಾ ಲೆಕಾರ್. ಅಶೋಕ್ ತಾಕಾ ಒಪ್ಪೊ.

ಬಾಪುಯ್ ತೀಸ್ ಹಜಾರ್ ರುಪ್ಯಾಂಚಿ ಚೆಕ್ ಬರವ್ನ್ ಅಶೋಕಾಕ್ ದಿಲಿ. ದೋನ್‌ಂಚ್ ದಿಸಾಂ ಭಿತರ್ ಕಾಪ್ಡಾಂ ಹಾಡ್ನ್ ಯೆತಾಂ ಮ್ಹಣ್ ಸಾಂಗೊನ್ ಅಶೋಕ್ ರಾತಿಂಚ್ಯಾ ಬಸ್ಸಾರ್ ಬೆಂಗ್ಳುರಾಕ್ ಗೆಲೊ.

ಮ್ಹಾಕಾ ಸಗ್ಳೊ ಸಂಸಾರ್‌ಚ್ ರಿತ್ನೊಚೊ ದಿಸೊಂಕ್ ಲಾಗ್ಲೊ. ಅಶೋಕ್ ನಾಸ್ತಾನಾ ಏಕ್ ಘಡಿ ಎಕಾ ವರ್ಸಾಪರಿಂ ಭೊಗುಂಕ್ ಲಾಗ್ಲಿ. ಜೆವಣ್ ರುಚನಾ ಜಾಲೆಂ. ಅಶೋಕಾಚಿ ವಾಟ್ ಪಳೆಂವ್ಚೆಂಚ್ ಮ್ಹಜೆಂ ಕಾಮ್ ಜಾಲೆಂ.

‘ಯೆತಲೊಗೊ, ಫಾಲ್ಗಾಂ ಖಂಡಿತ್ ಯೆತಲೊ’ ಆವಯ್ ಚಿಡಾಯ್ತಾನಾ ಹಾಂವ್ ಲಜೆನ್ ಕೊವೊಳ್ತಾಲಿಂ.

ದೀಸ್ ದೋನ್ ಜಾಲೆ. ಅಶೋಕ್ ದಿಸನಾ ಜಾಲೊ. ತೀನ್... ಚಾರ್... ಅಶೆ ದೀಸ್ ಉಬ್ಲೆ. ಅಶೋಕಾಚೊ ಪಾತ್ಕೊಚ್ ನಾ ಜಾಲೊ.

ಮ್ಹಾಕಾ ರಾತಿಚಿ ನೀದ್ ಪಡ್ಲಿ ನಾ. ಅಶೋಕಾಕ್ ಕಿತೆಂ ಜಾಲೆಂಗಾಯ್? ದೆವಾಕ್ ಹಾಂವೆಂ ಉಲೊ ಮಾರುಂಕ್ ಸುರು ಕೆಲೊ.

ತ್ಯಾ ದೀಸ್ ಸಕಾಳಿಂ ಉಟಾನಾ ಮಸ್ತ್ ತಡವ್ ಜಾಲ್ಲೊ. ಕಾಚಾರಾಚೊ ಪ್ರಸ್ತಾಪ್ ಜಾಲ್ಲ್ಯಾ ಉಪ್ರಾಂತ್ ಕಾಮಾಕ್ ರಾಜಿನಾಮೊ ದೀವ್ನ್ಯಾಯಿ ಜಾಲ್ಲೆಂ. ಅಶೆಂ ಕಾಮ್‌ನಾಸ್ತಾನಾ ದೀಸ್, ನೀದ್‌ನಾಸ್ತಾಂ ರಾತ್ ಪಾಶಾರ್ ಕರ್ತಾಲಿಂ.

“ಟ್ರೆನ್ ಟ್ರೆನ್” ಬಾಗ್ಗಾಚಿ ಕಾಂಪಿಣ್ ವ್ಹಾಜ್ಲಿ.

ಎಕಾಚ್ ಬಾಕ್ಸಾರಾನ್ ಹಾಂವೆಂ ಬಾಗಿಲ್ ಉಗ್ತೆಂ ಕೆಲೆಂ.

“ಟೆಲಿಗ್ರಾಮ್” ಪೋಸ್ಟ್‌ಮೆನಾನ್ ಟೆಲಿಗ್ರಾಮ್ ದಿಲೆಂ.

ಅಶೋಕ್ ಅನ್ನಡಾಕ್ ಬಲಿ ಜಾಲ್ಲೊ. ಮ್ಹಜ್ಯಾ ಮೊಗಾಚೆಂ ಝಾಡ್ ಆಂಕ್ರೆಚ್ ಮೊರೊನ್ ಗೆಲ್ಲೆಂ. ಹಾಂವ್ ಮತ್ ಚುಕೊನ್ ಪಡ್‌ಲ್ಲೆಂ.

ಅಶೋಕಾಚೆ ಖಿಂತಿನ್ ಹಾಂವ್ ನಿರ್ದೀವ್ ಜಾಲ್ಲೆಂ. ಖಿಂಚ್ಯಾಂತ್ಯಾಯಿ ರೂಚ್ ನಾತ್‌ಲ್ಲೆ.

ತೆದಾಳಾ ಮ್ಹಾಕಾ ಸಾಂಗಾತ್ ದಿಲ್ಲೊ ಮ್ಹಜೆ ಆವಯ್ನ್. ಆವಯ್ಚ್ಯಾ ಬಲಾತ್ಕಾರಾನ್ ಬೆಂಕಾಚಿ ಪರೀಕ್ಯಾ ಬರಯ್ಲಿ. ಮ್ಹಜೆಂ ಅದೃಶ್ ಪರ್ವಾನ್ ಉಗ್ತೆಂ ಜಾಲ್ಲೆಂ. ಮ್ಹಾಕಾ ಕೆನರಾ ಬೆಂಕಾಂತ್ ಮೈಸೂರ್ಚ್ಯಾ ಶಾಕ್ಯಾಂತ್ ಕಾಮ್ ಮೆಳ್‌ಲ್ಲೆಂ.

ಮೈಸೂರ್ ಯೇವ್ನ್ ಏಕ್ ಮಯ್ಲೊ ಉತ್ರಾಲ್ಲೊ. ಬೆಂಕಾಂತ್ ಮ್ಹಜೆಂ ಮ್ಹಳ್ಯಾರ್ ಲತಾ ಮ್ಹಳ್ಳೆಂ ಇಶ್ಟಿಣ್ ಮಾತ್. ಮ್ಹಜೆ ಆನಿ ತಾಚಿ ಇಶ್ಟಾಗತ್ ವಾಡ್ಲಿ. ಜಾಲ್ಯಾರಾಯಿ ಮ್ಹಜ್ಯಾ ಆದ್ಲ್ಯಾ ಘಡಿತಾ ವಿಶಿಂ ಚುಕೊನ್ ಸಯ್ತಾ ತಾಕಾ ಸಾಂಗೊಂಕ್ ನಾ. ಮ್ಹಜ್ಯಾ ಕಾಳ್ಜಾಂತ್ ಅಶೋಕಾಚೊ ಉಡಾಸ್ ಮಾತ್, ಕಟೀಣ್ ಧೊಸ್ತಾಲೊ.

“ಹೇಮಾ, ಹಾಂವ್ ಫಾಲ್ಕಾಂ ಥಾವ್ನ್ ಏಕ್ ಹಪ್ಪೊ ರಚಾ.” ಸಾಂಜೆಚೆಂ ಕ್ಲೀನ್ ಕ್ಯಾಶ್ ಕರ್ನ್ ಮುಗ್ತಿಲ್ಲೆಂ ಲತಾ ಮ್ಹಣಾಲೆಂ. “ದೆಕುನ್ ಫಾಲ್ಕಾಂ ಕ್ಲೀನ್ ಕ್ಯಾಶ್ ತುವೆಂಚ್ ಪಳೆಯ್ಲೆ.”

ಹಾಂವೆಂ ತಕ್ಲಿ ಹಾಲಯ್ಲಿ.

“ಕಿತೆಂ ಸಾಯ್ವಣಿ, ಖಿಯ್ ಭೊಂವ್ಡೆಕ್ ವಚೊಂಕ್ ಆಸಾ?” ಹಾಂವೆಂ ತಾಕಾ ತುಕ್ಲಾಯ್ಲೆಂ.

“ಸತ್ ಸಾಂಗಜೆ ತರ್ ಮ್ಹಾಕಾ ಫಾಲ್ಕಾಂ ಸಯ್ವಿಕ್ ಘಟ್ ಕರುಂಕ್.”

“ರಿಯಲೀ, ಕಂಗ್ರಾಜ್ಯುಲೇಶನ್. ಕೆದಾಳಾ ಸ್ವೀಟ್ಸ್ ದಿತಾಯ್” ಮ್ಹಜೆ ಮತಿಂತ್ಲಿ ಬೆಜಾರಾಯ್ ದಾಕಯ್ನಾಸ್ತಾನಾ ಲತಾಕ್ ಹಾತ್ ದಿಲೊ.

ಹೆಂ ಜಾವ್ನ್ ಹಪ್ಪೊ ಪಾಶಾರ್ ಜಾಲ್ಲೊ. ಲತಾ ಪರತ್ ಬೆಂಕಾಕ್ ಆಯಿಲ್ಲೆಂ. ಲತಾ ಆತಾಂ ಪಯ್ಲೆಂಚ್ಯಾ ಪ್ರಾಸ್ ಚಡ್ ಸುಡ್ನುಡಿತ್ ದಿಸ್ತಾಲೆಂ.

ಮ್ಹಾಕಾ ಮ್ಹಜೆಂ ಆನಿ ಅಶೋಕಾಚೆಂ ಕಾಜಾರ್ ನಿಫಾಂಟ್ ಜಾಲ್ಲ್ಯಾ ವೆಳಾಚೊ ಉಡಾಸ್ ಯೇಂವ್ಕ್ ಲಾಗ್ಲೊ. ಎಕೆ ವಾಟೆನ್ ತಾಚೊ ಮೊಸೊರಾಯಿ ಜಾತಾಲೊ. ಪುಣ್ ನಶೀಬ್ ಮ್ಹಜೆಂ ತಶೆಂಚ್ ಆಸ್ಲಾರ್ ಕೊಣಾಕ್‌ಯಿ ದುರ್ರೊನ್ ಕಿತೆಂ ಫಾಯ್ಲೊ, ನ್ಹಯ್‌ಗಿ ರಶ್ಮಿ.

ರಶ್ಮಿ ಸತ್ ಸಾಂಗಜೆ ತರ್ ಹೆಂ ಕಾಗದ್ ಬರಯ್ತಾನಾ ಹಾಂವ್ ಬರ್ರೂರ್ ರಡ್ಲ್ಯಾಂ. ಮ್ಹಜೆಂ ದೂಖ್ ತುಜೆಕಡೆ ಸಾಂಗೊನ್ ಪುಣಿ ಮನ್ ಚಿಕ್ಕಿ ಹಳೊ ಕರ್ಯಾಂ ಮ್ಹಣ್ ಮಾತ್.



ಹೆಂ ಕಾಗದ್ ಬರಯ್ತೊ.

ಹಾಂ! ಮುಕಾರ್ ಕಿತೆಂ ಜಾಲೆಂ ಮ್ಹಣ್ ತುಕಾ ಬರಂವ್ಕ್ ನಾ. ಅಳೆ ವಾಚ್.

ಲತಾ ಬೆಂಕಾಕ್ ಪರತ್ ಯೇವ್ನ್ ಹಪ್ಪೊ ಜಾಲ್ಲೊ. ತಾಚೊ ಕಾಜಾರಾಚೊ ದೀಸ್ ದವರ್ನ್ ಜಾಲ್ಲೊ. ತ್ಯಾ ದೀಸ್ ದೊನ್ಬಾರಾಶೆಂ ಲತಾಚೊ ಭಾವ್ ಬೆಂಕಾಕ್ ಆಯ್ಲೊ. ಲತಾ ಕಡೆ ಕಿತೆಂಗಿ ಉಲವ್ನ್ ಬೆಂಕಾಚ್ಯಾ ಭಾಯ್ರ್ ರಾವ್ಲೊ. ಲತಾ ಶೀದಾ ಮೆನೆಜರಾಚ್ಯಾ ಕೆಬಿನಾಕ್ ಗೆಲೆಂ. ತಾಚ್ಯಾ ತೊಂಡಾರ್ ಭಿರಾಂತಿಚೆಂ ಮೊಡ್ ಮಾಂಡ್ಲೆಂ.

ಖಿಣಾ ಭಿತರ್ ಲತಾ ಆಪ್ಲ್ಯಾ ಭಾವಾ ಸಾಂಗತಾ ಪಾಟಿಂ ಘರಾ ವಚೊನ್ ಜಾಲ್ಲೆಂ. ವಿಶಯ್ ಕಿತೆಂ ಮ್ಹಣ್‌ಯಿ ಖಬರ್ ನಾ.

ದುಸ್ರ್ಯಾ ದೀಸ್ ಲತಾನ್ ಬೆಂಕಾಕ್ ರಜಾ ಘಾಲ್ಲಿ. ಕಾರಣ್ ಕಾಂಯ್ ದೀಂವ್ಕ್ ನಾತ್ಲೆಂ. ಬೊವ್‌ಶಾ ಕಾಜಾರಾಚೆ ತಯಾರಾಯೆರ್ ಪಡ್ಲಾಂ ಜಾಯ್ತೆ ಮ್ಹಣ್ ಚಿಂತುನ್ ಹಾಂವೆಂ ಲೆಡ್ವರಾ ಭಿತರ್ ತಕ್ಲಿ ರಿಗಯ್ಲಿ.

ಉಪ್ರಾಂತ್ ಏಕ್ ಹಪ್ಪೊ ಲತಾಚೊ ಪಾತ್ಸೊ ನಾತ್ಲೊ. ಮ್ಹಜ್ಯಾ ಕಾಳ್ಜಾಂತ್ ಕಾವ್ಣೆಣಿ ಸುರು ಜಾಲಿ. ತ್ಯಾಚ್ ದಿಸಾ ಸಾಂಜೆರ್ ಲತಾಚೊ ಘರ್ದೊ ವಿಳಾಸ್ ಘೆವ್ನ್ ಹಾಂವ್ ತಾಚ್ಯಾ ಘರಾ ಪಾವ್ಲಿಂ.

ಘರ್ದ್ಯಾ ಬಾಗ್ಲಾಚಿ ಕಾಂಪಿಣ್ ವ್ಹಾಜ್ತಾನಾ ಲತಾಚೆ ಆವಯ್ನ್ ದಾರ್ ಉಗ್ತೆಂ ಕೆಲೆಂ.

“ಲತಾ ಖಂಯ್ ಆಸಾ?” ಮ್ಹಣ್ ಹಾಂವೆಂ ವಿಚಾರ್ಲೆಂ.

ಲತಾ ಬೆಡ್‌ರುಮಾಂತ್ ವೊಮ್ಮೆಂಚ್ ಪಡೊನ್ ಆಸ್ಲೆಂ. ಕೇಸ್ ಸಕ್ಕಡ್ ಬಿಸ್ಕೊನ್ ಗೆಲ್ಲೆ. ಮ್ಹಾಕಾ ಪಳೆಲ್ಲೆಂಚ್ ಹುಸ್ಕಾರೊನ್ ರಡೊಂಕ್ ಸುರು ಕೆಲೆಂ.

“ಕಿತೆಂ ಜಾಲೆಂ ಲತಾ?” ಹಾಂವೆಂ ವಿಚಾರ್ಲೆಂ.

ಲತಾಕ್ ಕಾಪ್ಲಾಂ ಹಾಡುಂಕ್ ಮ್ಹಣ್ ತಾಚ್ಯಾ ಬಾಪಾಯ್ ಥಾವ್ನ್ ಪಂಚ್ವೀಸ್ ಹಜಾರ್ ರುಪಯ್ ಘೆವ್ನ್ ಬೆಂಗ್ಕುರಾಕ್ ಗೆಲ್ಲೊ ತಾಚೊ ಮುಕ್ಲೊ ನೊವ್ರೊ ಅವಿನಾಶ್ ಅವ್ಗಡಾಕ್ ಬಲಿ ಜಾಲ್ಲೊ.

ಹಾಂವೆಂ ತಾಕಾ ಸಮಾದಾನ್ ಕರಿಚೆ ಪಡ್ಲೆಂ. ತಾಚೆ ಹುಸ್ಕಾರೆ ಕಟೀಣ್ ಜಾಲ್ಲೆ. ಅವಿನಾಶಾಚಿ ತಸ್ವೀರ್ ಘೆವ್ನ್ ರಡೊಂಕ್ ಸುರು ಕೆಲೆಂ ತಾಣೆ. ಅವಿನಾಶಾಚಿ ತಸ್ವೀರ್ ಮ್ಹಜ್ಯಾ ದೊಳ್ಕಾಂಕ್ ಪಡ್ಲಿ.

ಮ್ಹಾಕಾ ಎಕಾಚ್ ಘರಾ ಘಡ್ಗಡೊ ಮಾರ್ಲೆ ಪರಿಂ ಜಾಲೆಂ.

“ಅಶೋಕ್!!!” ಹಾಂವ್ ಧರ್ಲಿರ್ ಗಳೊಲ್ಲಿಂ.

ಭಯ್ಣಿ ರಶ್ಮಿ, ಅಶೋಕ್ ಆನಿ ಅವಿನಾಶ್ ತಸಲೆ ತುಜೆ ಜಿಣಿಯೆಂತ್ ಯೇನಾ ಜಾಂವ್ಚಿತ್ ಮ್ಹಣ್ ಆಶೆವ್ನ್ ಆಕಿರ್ ಕರ್ತಾಂ.

ತುಜೆಂ ಆದಿಕ್ ಮೊಗಾಳ್

ಹೇಮಾ'

‘ಲಕ್ಕಿ’



ಪಾಂಚ್ ವರ್ಸಾಂ ಉಪ್ರಾಂತ್ ಹಾಂವೆಂ ಗಾಂವಾಕ್ ಯೆಂವ್ಚೆಂ. “ಗಾಂವಾಕ್ ಆಯ್ಕಾರ್ ಕಾಜಾರ್ ಜಾವ್ನ್ ಚಾಟಿಂ ವಚೆಚೆ. ಚೆಡುಂಯಿ ಹಾಂವೆಂಚ್ ಪಳಯ್ಲಾಂ.” ಮಾಂಯ್ನ್ ಬರಯಿಲ್ಲೆಂ ಕಾಗದ್ ಸೂಟ್‌ಕೆಜಿಂತ್ ಆಸ್‌ಲ್ಲೆಂ.

ಪಾಂಚ್ ವರ್ಸಾಂನಿ ಮಂಗ್ಳುರ್ ದುಸ್ರೆಂಚ್ ದಿಸ್ತಾಲೆಂ. ಬಾಂದ್ಪಾಂ, ಸುದ್ರಾಪ್, ಲೊಕಾಚಿ ಖೆಟ್.

“ಟೆಕ್ಲಿ!”

“ಬಂಟ್ವಾಳಾಕ್.” ಮ್ಹಾಕಾ ಟೆಕ್ಲೆರ್ ಮಾಸ್ಲಿ ರೈಮ್ ಆಯ್ಲಿ. ಲ್ಹಾನ್‌ಪಣಾಲ್ಯಾ ದಿಸಾಂಚೊ ಉಡಾಸ್ ಆಯ್ಲೊ. ಘರಾಲಾಗ್ಲೆ ಧುಳಿಚೆ ಮಾರೊಗ್, ಕಾಮ್ಮಿಚೆಂ ಹೊಟೆಲ್ ಮತಿಂತ್ ಉದೆಲೆಂ. ಕಾಮ್ಮಿಚೆ ಧುವೆ ‘ಲಕ್ಕಿ’ ಕಡೆನ್ ಲಡಾಯ್ ಕೆಲ್ಲಿ ಉಪ್ರಾಂತ್ ತಾಚೆ ಆವಯ್ನ್ ಕಮಲಮ್ಮಾನ್ ಮ್ಹಜೆ ಕಾನ್ ವೊಳಾಯಿಲ್ಲೆಂ ಚಿಂತ್ತಾನಾ ಹಾಸೊ ಯೆತಾತ್, ಕಾಳಿಜ್ ಉಮಾಳ್ತಾ. ಮಾಂಯ್‌ಗಾಂವ್ ತೊ ಮಾಂಯ್‌ಗಾಂವ್‌ಚ್.

ಲಕ್ಕಿ.

ತಾಚೆಂ ಸಾರ್ಕೆಂ ನಾಂವ್ ಲಕ್ಕಿ. ತವಳ್ ಗಾಂವಾಂತ್ ಆಸ್‌ಲ್ಲೆಂ ಏಕ್‌ಚ್ ಹೊಟೆಲ್ ಮ್ಹಳ್ಯಾರ್ ಕಾಮ್ಮಿಚೆಂ. ಮ್ಹಾಕಾ ಆನಿ ಕಾಮ್ಮಿಚ್ಯಾ ಹೊಟೆಲಾಕ್ ಲಾಗ್ತಾಲೊ ಸಂಬಂದ್. ಇಸ್ಕೂಲಾಕ್ ಯೆತಾನಾ-ವೆತಾನಾ ಕಮಲಮ್ಮ ಏಕ್ ಮೂಟ್ ಚಣೆ-ಪೊವ್ ಮ್ಹಜ್ಯಾ ಹಾತಾರ್ ಘಾಲಿಸ್ತಾನಾ ರಾವನಾತ್‌ಲ್ಲಿ. ಆನ್‌ಏಕ್ ಜವಾಬ್ದಾರಿ ಮ್ಹಾಕಾ ಆಸ್‌ಲ್ಲಿ. ಲಕ್ಕಿಕ್ ಇಸ್ಕೂಲಾಕ್ ಆಪವ್ನ್ ವ್ಹರ್ಚಿ. ಕಾಮ್ಮಿಕ್ ಆನಿ ಕಮಲಮ್ಮಾಕ್ ಕಾಜಾರ್ ಜಾವ್ನ್ ವರ್ಸಾಂ ಬಾರಾ ಉತರ್ಚಾರಿ ಕಮಲಮ್ಮ ಆವಯ್ ಜಾಂವ್ಕ್ ನಾತ್‌ಲ್ಲಿ. ದಿಸಾಂನ್ವೀಸ್ ಕರೊಂಚ್ಯಾ ಕಮಲಮ್ಮಾಕ್ ಪಳೆಂವ್ಕ್ ತಾಂಕನಾಸ್ತಾನಾ ಘಾಟಾರ್ ಧಾವ್ನ್ ಎಕಾ ಲ್ಹಾನ್ ಚೆಡ್ವಾಕ್ ಹಾಡ್ನ್ ಆಪ್ಲೆಂ ಭುರ್ಗೊ ಕರ್ನ್ ಕಾಮ್ಮಿನ್ ವಾಗಯ್ಲೆಂ, ವರ್ತಾ ಮೊಗಾನ್ ಆನಿ ಕೊಂಡಾಚ್ಯಾನ್. ಹೆಣೆ ಲಕ್ಕಿ ಕಾಮ್ಮಿಚೆಂ ಘರ್ ಭರ್ತಾನಾ ತೆಣೆ ಕಾಮ್ಮಿಚೆಂ ನಶೀಬ್‌ಯಿ ಭರ್‌ಲ್ಲೆಂ. ಮಯ್ಜೆ ವರ್ಸಾಂ ಭಿತರ್ ಲಿಪ್ತಾನಾ ಕಾಮ್ಮಿಚ್ಯಾ ಘರಾಣ್ಯಾಂತ್‌ಯಿ ಬದ್ಲಾವಣ್ ಜಾಲಿ.

ತ್ಯಾ ವರ್ಮ ಕಟೀಣ್ ಪಾವ್ಸ್. ಹ್ಯಾ ಪಾವ್ವಾ ನಿಮ್ಮಿಂ ಮಾಡಿಯೆ ತೊಟಾಕ್ ಕಟೀಣ್ ರೋಗ್. ಗಾಂವಾಂತ್ ಪಾವ್ವಾ ನಿಮ್ಮಿಂ ಕಟೀಣ್ ನಶ್ಚಿ ಜಾತಾನಾ ಹೆ ವಾಟೆನ್ ಕಮಲಮ್ಮಾಕ್ ವರ್ಮಾಂ ಉಪ್ರಾಂತ್ ಚೆರ್ಚೊ ಜಲ್ಮಾಲೊ. ಆಪ್ಲ್ಯಾ ಸ್ವಂತ್ ಫಳಾಕ್ ಪಳೆವ್ನ್ ಆನಿ ಸರ್ಗಾಕ್ ತೀನ್‌ಚ್ ಮೆಟಾಂ ಮ್ಹಣ್ ಘೊವ್-ಬಾಯ್ಲ್ ನಾಚೊಂಕ್ ಲಾಗ್ಲಿಂ. ಅಶೆಂ ಲಕ್ಕಿಕ್ ಮೆಳ್ಳೊ ಮೋಗ್ ಕಾಮ್ತಿಚ್ಯಾ ಪುತಾಕ್ ಗುರುಕ್ ಮೆಳ್ಳೊಂಕ್ ಸುರು ಜಾಲೊ. ಆತಾಂ ಆಯ್ಲೊ ಲಕ್ಕಿಚೆ ಜಿಣೆಯೆಂತ್ಲೊ ವಿಕಾಳ್ ಕಾಳ್. ಆಪ್ಲ್ಯಾಚ್ ಘರಾಂತ್ ಲಕ್ಕಿ ಅನಾತ್ ಜಾಲೊ.

‘ಕ್ರೀಂ’ ಟೆಕ್ಸಿ ಡ್ರಾಯ್ವರಾನ್ ಘಾಲ್ಲೆ ಬ್ರೆಕಿಕ್ ಹಾಂವ್ ಸನಿನ್ ಜಾಲೊಂ. ಕೋಣ್‌ಗಿ ಏಕ್ ಭುರ್ಚೊ ಆಪ್ಲೆ ವಾಟೆಕ್ ಆಡ್ ಆಯ್ಲೊ ಮ್ಹಣ್ ಡ್ರಾಯ್ವರ್ ಸರ್ನ್ರಿತ್ ಯೆಟ್ಮಾಲೊ.

ಆನಿ ಕಾಂಯ್ ಥೊಡ್ಯಾ ಮಿನುಟಾಂಚಿ ವಾಟ್ ಉರ್ಲ್ಯಾ. ಬಂಟ್ವಾಳ್ ಪೆಂಟೆ ಥಾವ್ನ್ ಆಮ್ಚ್ಯಾ ಘರಾ ವಚೊಂಕ್ ದೋನ್ ಫರ್ಲಾಂಗಾಚಿ ವಾಟ್.

ಧುಳಿಚೊ ಮಾರೊಗ್ ಆತಾಂ ಡಾಮರಾಚೊ ಜಾಲಾ. ಥಂಯ್ ಹಾಂಗಾ ಬೊರ್‌ವೆಲಾಚಿಂ ಉದಕ್ ಮಾರ್ಚಿಂ ಚೆಡ್ಪಾಂ ದಿಸ್ತಾತ್. ‘ಹೊಟೇಲ್ ಕಾಮತ್’ ವ್ಹಡ್ಲೊ ಜಯ್ತ್ ಬೋರ್ಡ್ ಪಳೆವ್ನ್ ಹಾಂವೆಂ ಟೆಕ್ಸಿ ರಾವಯ್ಲಿ. ಮ್ಹಾಕಾ ಪಳೆತೆಚ್—

“ಅರೆ ರಮೇಶ್ ಬಾಬು! ಕೆದ್ನಾ ಆಯಿಲ್ಲೊಯ್? ಭಲಾಯ್ಕಿ ಆಸಾಗಿ? ಮಸ್ತ್ ಪುಗ್ಲಾಯ್ ಮಾರಾಯಾ! ಕಾಂಯ್ ವರ್ದಿಕ್ ಪುಣಿ ಆಸಾಗಿ?” ಸವಾಲಾಂಚಿ ಪೊಟ್ಲಿಚ್ ಸೊಡಯ್ಲಿ ಕಾಮ್ತಿನ. ಹಾಂವ್ ಅಜ್ಯಾಪ್ಲೊಂ.

ಕೊಲ್ವಾಚ್ಯಾ ಪಾಕ್ಯಾಚೆಂ ಹೊಟೆಲ್ ಆತಾಂ ನಳ್ಕಾಂನಿ ಸೊಬ್ತಾ. ಚಡ್ ಕಿತ್ಯಾಕ್ ಕಾಮ್ತಿಚಿ ಬಾಯ್ಲ್ ಕಮಲಮ್ಮಾ ಕ್ಯಾಶಿಯರ್ ಜಾವ್ನ್ ಬಸ್ಲ್ಯಾ. ಕಾರಾಚ್ಯಾ ಡ್ರಾಯ್ವರಾನ್ ಕಾರಾಂತ್ಲೊ ಸಾಮಾನ್ ದೆಂವಯ್ತಾನಾ ಹಾಂವೆಂ ಭಿತರ್ ತಿಳ್ಳೆಂ.

“ತಾಂಕಾಂ ಭಿತರ್ ಪುಣಿ ಆಪಯಾ. ಮಾರ್ಗಾರ್ ರಾಬ್ಬೊನ್ ಕಸಲೆ ನಿಮ್ಮಿತಾತ್?” ಕಮಲಮ್ಮಾ ಆಪ್ಲೆ ಕಿಡಿಯಾರೆ ದಾಂತ್ ದಾಕವ್ನ್ ಹಾಸ್ಲಿ.

ಕಾಮ್ತಿಚ್ ಸೂಟ್‌ಕೇಜ್ ಘೆವ್ನ್ ಮ್ಹಾಕಾ ಭಿತರ್ ಆಪವ್ನ್ ವ್ಹರ್ನ್ ಗೆಲೊ. ಕಿತೆಂ ಬದ್ಲಾವಣ್ ಜಾಲ್ಯಾ. ಚಿಮ್ಣೊ ವಚೊನ್ ವೀಜ್‌ದಿವೆ ಆಯ್ಲ್ಯಾತ್! ಏಕ್ ಫೆನ್‌ಯಿ ಬಸಯ್ಲಾಂ. ಕಾಮ್ತಿ ವಚೊನ್ ಫೆನ್ ಚಾಲು ಕರ್ತಾ. ಪರ್ರೆ, ಮೊಡ್ಕರೆ ಬಾಂಕ್ ಆಸ್‌ಲ್ಲ್ಯಾ ಕಡೆನ್ ಸೊಬಿತ್ ಕದೆಲಾಂ-ಮೆಜಾಂ ದವರ್ಲ್ಯಾಂತ್. ಗಿರಾಯ್ಕೆಯಿ ಮಿಂಬ್ ಆಸಾತ್.

“ರಮೇಶ್ ಬಾಬು ಮಸಾಲೆ ದೋಸೆ ಆಸಾತ್. ಹಾಡುಂಗಿ?” ಕಾಮ್ತಿನ ಜಾಗಯ್ತಾನಾ ಹಾಂವ್ ಪರ್ತ್ಯಾನ್ ವಿಜ್ಞಿತ್ ಪಾವ್ಲೊಂ. ಚಣೆ-ಪೊವ್ ಸೊಡ್ಲ್ಯಾರ್ ಹ್ಯಾ ಹೊಟೆಲಾಂತ್

ಹಾಂವೆಂ ದುಸ್ರೆಂ ಖಾಂವ್ಕಾಚ್ ನಾ-ಪಳೆಂವ್ಕಾಯಿ ನಾ. ಹಾಂವೆಂ ತಕ್ಲಿ ಹಾಲಯ್ಲಿ.

“ತುಗಲಿ ಅಮ್ಮಾ ಮ್ಹಣ್ತಾಲಿ, ತುಕಾ ವರ್ದಿಕ್ ಆಸಾ ಮ್ಹಣ್...”

ಕಮಲಮ್ಮಾಚೆಂ ಫಟಾಫಟ್ ಸವಾಲ್ ಆಯ್ಲೆಂ. ಹಾಂವೆಂ ವಿಶಯ್ ನಿಸ್ರಾಯ್ಲೆಂ. ಕಾಮ್ಲಿನ್ ದಿಲ್ಲೆಂ ಹುನೊನಿ ದೂದ್ ಪಿಯೆವ್ನ್ ಘರಾ ವೆಚ್ಯಾಕ್ ಮೆಟಾಂ ಕಾಡ್ಯಾಂ ಮ್ಹಣ್ತಾನಾ-

“ಲಕ್ಕಿ!” ಕಮಲಮ್ಮಾಚೊ ತಾಳೊ ಘರ್ಜಾಲೊ. ಮ್ಹಜೆ ದೊಳೆಯಿ ಲಕ್ಕಿಕ್ ಸೊದುಂಕ್ ಲಾಗ್ಲೆ.

ಪಾರ್ಕೆಂ ಪಾರ್ಕೆಂ ಜಾವ್ನ್ ಲಕ್ಕಿ ಭಾಯ್ರ್ ಆಯ್ಲೆಂ.

ಎದೆಶೆಂ ಆಸ್ಲೆಂ ಕೆದಂ ವ್ಹಡ್ ಜಾಲಾಂ! ಲ್ಹಾನ್‌ಪಣಾರ್ ತಾಚಿ ಮಟ್ಟಿ ಪಾಂತಿ ವೊಡುನ್, ತಾಚಿ ಗಾಲ್ ಚಿರ್ದಿನಾಸ್ತಾನಾ ಮ್ಹಾಕಾ ನೀದ್‌ಚ್ ಪಡನಾತ್‌ಲ್ಲಿ. ತೆಂಚ್‌ಗೀ ಹೆಂ ಲಕ್ಕಿ! ಜಿವಾನ್ ಫುಲೊನ್ ರಾವ್‌ಲ್ಲ್ಯಾ ಹೆ ನಾಜೂಕ್ ಚಲಿಯೆಚಿ ಪರಿಗತ್ ಪಳೆವ್ನ್ ಮ್ಹಾಕಾ ಕಾಳ್ಜಾ ಭಿತರ್ ‘ಕಸಕ್’ ಜಾಲೆಂ. ಧುವೆಚ್ಯಾ ಜಾಗ್ಯಾರ್ ಆಸಾಜೆ ಜಾಲ್ಲ್ಯಾ ಲಕ್ಕಿನ್ ಹೊಟೆಲಾಂತ್ ಲ್ಹಾನ್-ವ್ಹಡ್ ಕಾಮ್ ಕರ್ಚೆಂ ನಿಜಾಯ್ಕಿ ನಿಶ್ಚುರ್ ಮ್ಹಣ್ ಮ್ಹಾಕಾ ಭೊಗ್ಲೆಂ.

“ಕಿತೆಂ ಪಳೆತಾಯ್‌ಗೊ? ಸೂಟ್‌ಕೇಜ್ ಘೆ ಆನಿ ರಮೇಶ್ ಬಾಬುಚ್ಯಾ ಘರಾ ಪರ್ಯಾಂತ್ ವೆಚ್. ಚತ್ರಾಯ್, ಹಣೆತೆಣೆ ಉಡ್ಯಾಣಾಂ ಫಾಲಿನಾಕಾ” ಕಮಲಮ್ಮಾಚೆ ಜಾಗ್ಗಣೆಕ್ ಲಕ್ಕಿ ‘ಹಾಂ ಹೂಂ’ ಕರಿನಾಸ್ತಾನಾ ಸೂಟ್‌ಕೇಜ್ ಮಾತ್ಕಾರ್ ಘೆವ್ನ್ ಮಾರ್ಗಾಕ್ ದೆಂವ್ಲೆಂ. ಹಾಂವೆಂ ಲಕ್ಕಿಚೊ ಪಾಟ್ಲಾವ್ ಕೆಲೊ.

ಮಾರ್ಗಾ ಥಾವ್ನ್ ದೆಂವ್ಚಾರ್ ಮೆಳ್ತಾ ತಿ ಗಲ್ಲಿ. ಆತಾಂ ತೆ ಗಲ್ಲೆಚ್ಯಾ ದೋನ್‌ಯಿ ಕುಶಿನಿ ಘರಾಂ ಜಾಲ್ಯಾಂತ್. ಉದ್ಯಾನಳಾಂ ಸರ್ಪಿಂ ಸಾಲಾನ್ ಬಾಲ್ಯೊ, ಕೊಳ್ಳೆ ದವರ್ನ್ ರಾಕ್ಪಿಂ ಬಾಯ್ಲಾಂ ಆಮ್ಕಾಂಚ್ ಪಳೆತಾಲಿಂ. ಸಕಾಳಿಂಚ್ಯಾ ವೊತಾಕ್ ಆಂಗ್ ವೊಡ್ವಾವ್ನ್ ನಿದ್‌ಲ್ಲೆ ಪೆಟೆ ಆಮ್ಕಾಂ ಪಳೆವ್ನ್ ಘೊಂಕುಂಕ್ ಲಾಗ್ಲೆ. ತೆಚ್ ಗಲ್ಲೆಚ್ಯಾ ಪೊಂತಾರ್ ಆಸ್ಚ್ಯಾ ಪೊಡಾರುಕಾ ಮುಳಾಂತ್ ಪಾಡಾರಿ ಆನಿ ಬೆಕಾರಿ ಥೊಡೆ ಪಟ್ಪಾಂಗಾಂ ಮಾರ್ನ್ ಆಸ್ಲೆ ಆಮ್ಕಾಂಚ್ ಜೀವ್ ಸೊಡ್ನ್ ಪಳೆತಾಲೆ. ಕಾಂಯ್ ತಾಂಚ್ಯಾ ಉಲೊಣ್ಯಾಕ್ ಏಕ್ ನವೊ ವಿಶಯ್ ಮೆಳ್ಳೊ ಜಾಯ್ನೆ. ಹ್ಯಾ ಖಿಂಚ್ಯಾಚಿ ಪರ್ವಾನಾಸ್ತಾಂ ಮೆಟಾಂ ಕಾಡ್ಲೆಂ ಲಕ್ಕಿ-ಮ್ಹಾಕಾ ವಿಚಿತ್ರ್ ದಿಸ್ಲೆಂ.

“ಲಕ್ಕಿ” ಹಾಂವೆಂ ವಳೊ ತಾಚೆಂ ನಾಂವ್ ಕಾಡ್ಲೆಂ.

“ಹೂಂ” ತಾಳೊ ಭಿಯಾನ್‌ಸೊ ಭಾಯ್ರ್ ಆಯ್ಲೊ.

“ಲಕ್ಕಿ ತುಂ ಕೆದಂ ವ್ಹಡ್ಲೆಂ ಜಾಲಾಂಯ್. ಮ್ಹಜೆವರ್ದಿಂ ತುಕಾ ಮಸ್ತ್ ಕಶ್ಟ್ ಜಾಲೆ



ಜಾಯ್. ತಿ ಸೂಟ್‌ಕೇಜ್ ಹಾಂವ್‌ಚ್ ವ್ಹರ್ತಾಂ” ತೆಂ ಮಾತ್ಲೆಂ ಲಜ್ಲೆಂ. ಪರ್ವಾನ್ ಜಾಪ್ ದೀನಾಸ್ತಾಂ ಸರಾರಾಂ ಮೆಟಾಂ ಕಾಡಿಲಾಗ್ಲೆಂ. ಹಾಂವ್ ಖರೈಲೊಂ, ತುರ್ತ್ ಚಾಲಿಚಿ ಸವಯ್ ನಾಸ್ತಾಂ. ಆನಿಕ್‌ಯಿ ಥೊಡಿ ವಾಟ್ ಆಸಾ. ಗಲ್ಲೆಚ್ಯಾ ಪೊಂತಾನ್ ಪೊಂತ್ ಟ್ಯೂಬ್‌ಲಾಯ್ಡ್ ಘಾಲ್ಯಾತ್. ತೊರ್ಲಾಂನಿ ವಾಟ್ ಸುಂರ್ಗಾರಾಯ್ತಾ. ಬೊವ್‌ಶಾ ಗಾಂವ್ಲೊ ಜಾತ್ಲೊ ಆಸಾ ಜಾಯ್, ಹಾಂವೆಂ ಅಂದಾಜ್ ಕೆಲೊ.

“ಲಕ್ಕಿ, ಗಾಂವ್ಲೊ ಜಾತ್ಲೊ ಕೆದಾಳಾ?” ಹಾಂವೆಂ ವಿಚಾರ್ಲೆಂ.

“ಹಾಂ! ಜಾತ್ಲೊ! ಆಜ್... ಆಜ್ ಸುರು ಜಾತಾ” ಕುಡ್ಲೆ ಕುಡ್ಲೆ ಉತ್ರಾಂ ಲಕ್ಕಿಚ್ಯಾ ತೊಂಡಾ ಥಾವ್ನ್ ಭಾಯ್ರ್ ಆಯ್ಲೊ.

“ತುಂಯಿ ಜಾತ್ಲೊ ಪಳೆಂವ್ಕ್ ವೆತಾಯ್?”

“.....” ಜಾಪ್ ಮೆಳ್ಳಿನಾ.

“ಲ್ಹಾನ್ ಆಸ್ತಾನಾ ಜಾತ್ಲೊ ಪಳೆಂವ್ಕ್ ಮ್ಹಜೆ ಸಂಗಿಂ ಯೆತಾಲೆಂಯ್. ಆತಾಂ ತುಕಾ ಕಿತೆಂ ಜಾಲೆಂ? ಕಿತ್ಯಾಕ್ ಮ್ಹಜೆ ಕಡೆ ಉಲಯ್ತಾಂಯ್?” ಹಾಂವ್ ಶಿಣ್ಲೊ.

ತಾಚೆ ದೊಳೆ ಭಿಜ್ಲೆ. ಚಲ್ತೆಂ ತಾಣೆ ರಾವಯ್ಲೆಂ. ಹಾಂವ್ ತಾಕಾಚ್ ಪಳೆವ್ನ್ ರಾವ್ಲೊಂ. ಮ್ಹಾಕಾ ಕಳಿತ್ ಆಸ್‌ಲ್ಲೆಂ ಲಕ್ಕಿಕ್ ಮನ್ ಆಸಾ ತರ್‌ಯಿ ತಾಕಾ ಘರ್ವಾಂಚಿ ಪರ್ವಣ್ಣಿ ಲಾಬ್ಲಿ ನಾ ಮ್ಹಳ್ಳೆಂ.

“ತುಕಾ ಜಾತ್ಯಾಕ್ ಆಪವ್ನ್ ವ್ಹರ್ಚಿ ಜವಾಬ್ದಾರಿ ಮ್ಹಜೆ” ಹಾಂವೆಂ ಪಾಟಿಂ ಮುಕಾರ್ ಚಿಂತಿನಾಸ್ತಾಂ ಭಾಸ್ ದಿಲಿ. ಲಕ್ಕಿಚ್ಯಾ ದೊಳ್ಯಾಂತ್ಯಾನ್ ದುಕಾಂ ಪಾಜಾರುಂಕ್ ಲಾಗ್ಲೊ.

ಆಮಿ ಘರ್ವಾ ಆಂಗ್ಲಾಕ್ ಯೇವ್ನ್ ಪಾವ್ಲಾಂವ್. ಲಕ್ಕಿ ಸೂಟ್‌ಕೇಜ್ ದವರ್ನ್ ತೊಂಡಾಕ್ ಪಾಲಂವ್ ಆಡ್ ಧರ್ನ್ ಚಲ್ತೆಂ. ಹಾಂವ್ ತಾಚಿ ಪಾಟ್ ಪಳೆವ್ನ್‌ಚ್ ರಾವ್ಲೊಂ.

“ಭಿತರ್ ಪುಣ್‌ಯಿ ಯೆ ಸಾಯ್ಬಾ!” ಭಯ್ಲಿಚೊ ತಾಳೊ ಆಯ್ಕೊನ್ ಲಜೆನ್, ಘುಸ್ಪಡೊನ್ ಹಾಂವ್ ಭಿತರ್ ಗೆಲೊಂ.

“ಎಕ್ ಚೀಟ್ ಬರಯಿಲ್ಲಿಯ್ ತರ್ ಆಮಿ ಕೋಣ್ ಪುಣ್‌ಯಿ ಮುಕಾರ್ ಯೆತ್ಲಾಂವ್!” ಮಾಂಯ್ನ್ ಶಿಣ್ ಉಚಾರ್ಲೊ. ತಿಕಾ ಸಮ್ಜಂವ್ಚೆಂ ಪ್ರೇತನ್ ಕರ್ನ್ ಹಾಂವ್ ಸಲ್ವಾಲೊಂ. ಹಾಂವ್ ನ್ಹಾಂವ್ಕ್ ವೆತಾನಾ ಭಯ್ಲಿನ್ ಭಾಕ್ರ್ಯಾಂಕ್ ತಾಂದುಳ್ ಭಿಜತ್ ಘಾಲೊ.

ಸಗ್ಳಿ ಪುರಾಸಣ್ ಎಕಾ ನ್ಹಾಣಾಂತ್ ಹಾಂವೊ ಖಿರಯ್ಲಿ. ಮಾಂಯ್ನ್ ಉಲೊಣ್ಯಾಚಿ ಪೊಟ್ಟಿ ಸೊಡಯ್ತಾನಾ ಹಾಂವೆಂ ಹಿ-ತಿ ಜಾಪ್ ದೀವ್ನ್ ಲಕ್ಕಿಚೆ ಖಿಬ್ರೆಕ್ ತಿಕಾ ಹಾಡ್ಲೊ.

“ತ್ಯಾ ಚೆಡ್ವಾವಿಶಿಂ ಕಿತೆಂ ಸಾಂಗ್ಚೆಂ ಪುತಾ? ರಾತ್-ದೀಸ್ ಘಾಣ್ಯಾಕ್ ಬಾಂದ್ಲೆಲ್ಯಾ

ರೆಡ್ಡಾಪರಿಂ ಘೊಳ್ತಾ. ಪಿಯೆಂವ್ಕ್ ನೀಸ್ ದೀಂವ್ಕ್ ಸಯ್ತ್ ಪಾಟಿಂ ಫುಡೆಂ ಕರ್ತಾತ್ ತಿಂ ಕಾಮ್ನಿಗಲಿಂ. ವಯ್ಜಾನ್ ಸರಾಗ್ ಮಾರ್” ಪಪ್ಪಾ ಚೆಡ್ಪಾ ವಿಶಿಂ ಬಿರ್ಮತ್ ಉಚಾರ್ತಾನಾ ಮ್ಹಜೆ ದೊಳೆ ಭಿಜ್ಲೆ. ತಾಚೆಂ ಸನೀಬ್ ಚಿಂತುನ್ ಮತುಂತ್‌ಚ್ ಕರ್ತಾಲೊಂ.

ದೊನ್ವಾರಾಂಚಿ ನೀದ್ ಚಾತಾನಾ ಸಾಂಜೆಚಿಂ ಸ ಉತ್ರಾಲ್ಲಿಂ. ಚಾತ್ರಾಚ್ಯಾ ಜಾಗ್ಯಾರ್ ಥಾವ್ನ್ ಧೊಲಿಂಚೊ ಆವಾಜ್ ಆಯ್ಕಾತಾಲೊ. ಹಾಂವೆಂ ಜನಲಾಂತ್ಲ್ಯಾನ್ ಭಾಯ್ರ್ ತಿಳ್ಳೆಂ. ಎದೊಳ್‌ಚ್ ಲೋಕ್ ಜಮ್‌ಲ್ಲೊ. ಎಕಾ ಗಾದ್ಯಾಂತ್ ಕೊಂಬ್ಯಾಕಾಟ್, ವಾಟೆ ದೆಗೆನ್ ಗಡಂಗಾಂತ್ ಸೊರ್ಯಾಚೊ ವೆಪ್ಪಾರ್ ಭರಾನ್ ಚಲೊನ್ ಆಸಾ. ಲಕ್ಕಿಕ್ ದಿಲ್ಲೆ ಭಾಶೆಚೊ ಉಡಾಸ್ ಆಯ್ಲೊ. ಘರ್ಜಾಂಕ್ ಸಾಂಗೊನ್ ಕಾಮ್ನಿಚ್ಯಾ ಹೊಟೆಲಾ ಕುಶಿನ್ ಹಾಂವೆಂ ಮೆಟಾಂ ಕಾಡ್ಲಿಂ.

“ತುಜ್ಯಾ ಹಾತಾಂಕ್ ಶೆನಿ ಲಾಗ್ಲಾ-ತುಜ್ಯಾ ಪೆಂಕ್ಪಾಕ್ ಆರ್ ಮಾರ್ಲಾ. ಬಸೊನ್ ಖಾಂವ್ಕ್ ಹಾಂಗಾ ಕಿತೆಂ ವಯ್ರ್ ಥಾವ್ನ್ ಪಡ್ತಾಗಿ?”

ಕಮಲಮ್ಮಾಚೊ ತಾಳೊ ಮ್ಹಾಕಾ ಆಯ್ಕಾಲೊ. ಹಾಂವ್ ಹೊಟೆಲಾ ಭಿತರ್ ರಿಗ್ಲೊಂ. ತಿಚೊ ಪೂತ್ ಗುರು ಕ್ಯಾಶಿಯೆರಾಚ್ಯಾ ಕದಲಾರ್ ಬಸ್ಲಾ. ಮ್ಹಾಕಾ ಪಳೆಲ್ಲೆಂಚ್ ಕಮಲಮ್ಮಾಚೆಂ ಭಾಶಣ್ ಬಂದ್ ಪಡ್ಲೆಂ. “ಯೆ ಯೆ ರಮೇಶ್ ಬಾಬು. ಕಿತೆಂ ಹೆವ್ಳಿನ್ ಆಯ್ಲಾತ್?” ಕಾಮ್ನಿನ್ ದಾಂತ್ ಸೊಡ್ನ್ ವಿಚಾರ್ಲೆಂ.

ಹಾಂವೆಂ, ಆಯಿಲ್ಲೊ ಇರಾದೊ ಸಾಂಗ್ಲೊ.

“ನಾಕಾ ಹಾಬಾ ನಾಕಾ. ದೆವಾ, ದೆವಾ, ಚೆಡುಂ ವ್ಹಡ್ ಜಾಲಾಂ. ಕೊಣ್‌ಯಿ ಪಳೆತ್ ಜಾಲ್ಯಾರ್ ಕಿತೆಂ ಮ್ಹಣ್ತೆತ್?” ಕಾಮ್ನಿ ತಕ್ಲೆಕ್ ಹಾತ್ ಮಾರ್ನ್ ನರ್ತಾಲೊ.

“ಕೊಣಾ ಕೊಣಾ ಸಾಂಗಾತಾ ವಚನಾ ನ್ಹಂಯ್‌ಗಿ? ಆಮ್ಮಾ ರಮೇಶ್ ಬಾಬು ಸಾಂಗಾತಾಚ್ ನ್ಹಂಯ್‌ವೆ?” ಕಮಲಮ್ಮಾ ಸಯ್ತ್ ಘಾಲ್ತಾನಾ ತಿಚೊ ಮತ್ಲಬ್ ಮ್ಹಾಕಾ ಸಮ್ಜಾಲೊ. ಲಕ್ಕಿಕ್ ಘೆವ್ನ್ ಜಾತ್ರಾಚೆ ಕುಶಿನ್ ವೆತಾನಾ ಆಮ್ಚೆ ಸಂಗಿಂ ಗುರುಯಿ ಭಾಯ್ರ್ ಸರ್ದೊ.

ಲೊಕಾಚಿ ಖೆಟ್ ಚಡ್‌ಲ್ಲಿ. ದಿವ್ಯಾ ಗುಡಿಚ್ಯಾ ಸಾಮ್ಕಾರ್ ವ್ಹಡ್ ಏಕ್ ಮಾಟೊವ್ ಘಾಲ್ಲೊ. ಆಮಿ ಮೆಟಾಂ ಕಾಡ್ಲಿಂ. ಎಕಾಚ್ಯಾಣೆ-ಲಕ್ಕಿನ್ ರಡೊಂಕ್ ಸುರು ಕೆಲೆಂ.

“ಕಿತೆಂ ಜಾಲೆಂ ಲಕ್ಕಿ?” ಹಾಂವೆಂ ಚಾಲ್ ಸವ್ಯಾಸ್ ಕರುನ್ ವಿಚಾರ್ಲೆಂ.

ತಾಣೆ ಜಾಪ್ ದಿಲಿನಾ.

“ರಮೇಶ್ ಬಾಬು ಆಜ್ ಅಮ್ಮಾನ್ ಲಕ್ಕಿಕ್ ಸರ್ಪರಿತ್ ಮಾರ್ಲಾಂ. ತಾಚೆ ಹಾತ್ ಪಳೆ” ನೆಣ್ಣೊ ಗುರು ಆವಯ್ಚಿಂ ದುರಾಂ ಸಾಂಗಾಲಾಗ್ಲೊ. ಲಕ್ಕಿಚೆ ಹಾತ್ ತಾಂಬ್ಡೆ ತಾಂಬ್ಡೆ

ಜಾಲ್ಮಾತ್. ಹ್ಯಾ ಚೆಡ್ವಾಕ್ ತ್ಯಾ ಯೆಮ್ಕೊಂಡಾ 'ಧಾವ್ನ್ ಕೆದ್ನಾಂ ಸುಟ್ಕಾ ಮೆಳಾತ್? ಮತಿಂತ್‌ಚ್ ಹಾಂವ್ ಆಕ್ಲಾಸ್ಲೊಂ. ತಾಕಾ ಭುಜಂವ್ಚೆಂ ಕಶೆಂ ಮ್ಹಳ್ಳೆಂಯಿ ಮ್ಹಾಕಾ ಸುಸ್ತಾಲೆಂ ನಾ.

ದಿವ್ಯಾ ಗುಡಿಚ್ಯಾ ಭೊಂವಾರಿಂ ಸಬಾರ್ ಭಕ್ತ್ ಜಮ್ಲ್ಯಾತ್. ಎಕ್ಲೊ ಪೂಜಾರಿ ಗುಡಿ ಮುಕಾರ್ ನಾಚ್ತಾಲೊ. ಏಕ್ ಭಿರಾಂಕುಳ್ ನಾಚ್. ತಾಚಿ ಕೂಡ್ ಕಾಂಪ್ತಾಲಿ ಆನಿ ಭೊಂವ್ತಿಂಚೊ ಲೋಕ್ ಹಾತ್ ಜೋಡ್ನ್ ತಾಚ್ಯಾ ಪಾಂಯಾಂಕ್ ಪಡ್ತಾಲೆ. ಕೊಣೆಂಗಿ ಎಕ್ಲ್ಯಾನ್ ಕೊಂಬಿ ಹಾಡ್ನ್ ತಾಕಾ ದಿಲಿ. ತೆ ಕೊಂಬಿಯೆಕ್ ನಾಚಾಚ್ಯಾ ಪೂಜಾರಿನ್ ದಾಂತಾಂ ಮದೆಂ ಧರ್ನ್ ಪಿಸುಡ್ಲಿ. ತೊಂಡಾಂತ್ಲ್ಯಾನ್ ರಗತ್ ದೆಂವ್ಲೆಂ. ತಾಚಿ ಬೊಬ್ ಚಡ್ ಜಾಲಿ. ಮ್ಹಜ್ಯಾ ಕಾಳ್ಜಾಂತ್ ಕುಲ್ಕುಲೊ ಚರ್ಲೊ.

“ರಮೇಶ್ ಬಾಬು ಸಕ್ಕಡ್‌ಯಿ ತಾಕಾ ಕಿತ್ಯಾಕ್ ತಶೆಂಯಿ ನಮಸ್ಕಾರ್ ಕರ್ತಾತ್?” ಗುರುನ್ ಮ್ಹಜೆಲಾಗಿಂ ವಿಚಾರ್ಲೆಂ.

“ತೊ ದೆವಾಚೊ ಮನಿಸ್! ತಶೆಂ ಜಾಲ್ಲ್ಯಾನ್ ದೇವ್ ತಾಚ್ಯಾ ಆಂಗಾರ್ ಯೇವ್ನ್ ನಾಚ್ತಾ ಖಿಯಾ. ತ್ಯಾ ದೆಕುನ್ ಸಕ್ಕಡ್‌ಯಿ ತಾಕಾ ನಮಸ್ಕಾರ್ ಕರ್ತಾತ್” ಹಾಂವೆಂ ತಾಕಾ ಸಾಂಗ್ಲೆಂ.

ಲಕ್ಕಿನ್ ವೊಮ್ಮೆಂ ಪಡೊನ್ ಪೂಜಾರಿಕ್ ನಮಸ್ಕಾರ್ ಕೆಲೊ. ಹಾಂವೆಂ ತಾಕಾಚ್ ಪಳೆಯ್ಲೆಂ. ಮ್ಹಜೆ ಕಶ್ಟ್ ಹಾಳು ಕರ್ ಮ್ಹಣ್ ಮಾಗ್ತಾ ತಶೆಂ ತಾಚೆಂ ಮುಕಮಳ್ ರಡ್ತಾಲೆಂ.

ಕಾಳೊಕ್ ಪಡೊನ್ ಯೆತಾನಾ ಆಮಿ ಪಾಟಿಂ ಘರಾ ಆಯ್ಲಾಂವ್. ಲಕ್ಕಿ ಆನಿ ಗುರು ಹೊಟೆಲಾ ಕುಶಿನ್ ಗೆಲಿ.

ರಾತಿಂ ಜಾಯ್ತೊ ವೇಳ್ ಪರ್ಯಾಂತ್ ಮ್ಹಾಕಾ ನೀದ್ ಪಡೊಂಕ್ ನಾ. ಕಿತೆಂ ಚಿಂತ್ಲ್ಯಾರ್‌ಯಿ ಮ್ಹಾಕಾ ಲಕ್ಕಿಚ್ ದಿಸ್ತಾಲೆಂ.

ಸಕಾಳಿಂ ಉಟಾನಾ ಮಸ್ತ್ ವೇಳ್ ಜಾಲೊ. ಪಯ್ಲಾಚಿ ಪುರಾಸಣ್ ಆನಿ ರಾತಿಚಿ ನೀದ್‌ಯಿ ನಾತ್‌ಲ್ಲ್ಯಾನ್ ಕುಡಿಂತ್ ಉಲ್ಲಾಸ್ ನಾತ್‌ಲ್ಲೊ. ಸಕಾಳಿಂಚಿ ಚ್ಹಾ ಪಿಯೆಂವ್ಕ್ ಬಸ್ಲಾಂ ಮಾತ್, ಆಂಗ್ಲಾಂತ್ ಪೆಟೊ ಘೊಂಕ್ಲೊ ಆವಾಜ್ ಆಯ್ಕಾಲೊ.

“ರಮೇಶ್ ಬಾಬು... ರಮೇಶ್ ಬಾಬು” ಕಾಮ್ತಿಚೊ ತಾಳೊ ಆಯ್ಕೊನ್ ಹಾಂವ್ ಭಾಯ್ರ್ ಆಯ್ಲೊಂ. ತಾಣೆ ಕಿತೆಂಚ್ ಉಲಯ್ತಾಸ್ತಾಂ ಮ್ಹಾಕಾ ಹೊಟೆಲಾ ಕುಶಿನ್ ವೊಡ್ನ್ ವ್ಹೆಲೊ. ಮ್ಹಜ್ಯಾ ಕಾಳ್ಜಾಂತ್ ಭಿರಾಂತಿಚೊ ಶಿರ್ಕಿರೊ ಧಾಂವ್ಲೊ. ಲಕ್ಕಿನ್ ಕಾಂಯ್ ಜೀವ್‌ಫಾತ್ ಪುಣ್‌ಯಿ ಕರುಂಕ್ ನಾಮೂ? ಹಾಂವ್ ಆಕಾಂತ್ಲೊಂ ಆನಿ ಕಾಮ್ತಿ ಪಾಟ್ಲ್ಯಾನ್ ಧಾಂವ್ಲೊಂ.

ಹೊಟೆಲಾ ಕಡೆನ್ ಲೋಕಾಚಿ ಖೆಟ್ ಆಸ್‌ಲ್ಲಿ. ತಾಂಕಾಂ ದೆಗೆನ್ ಲೋಟುನ್ ಹಾಂವ್ ಮುಕಾರ್ ಗೆಲೊಂ. ಹಾಂವ್ ಕಿತೆಂ ಪಳೆತಾಂ ತೆಂ ತಕ್ಶಣ್ ಮ್ಹಾಕಾ ಸಮ್ಜೊಂಕ್ ನಾ.

ದೊಳೆ ವಾಟಾರ್ನ್, ಕೇಸ್ ಬಿಸ್ಕೆ ಕರ್ನ್ ತೊಂಡಾಂತ್ ಕುಂಕ್ಡಾಚೆಂ ಪೀಲ್ ಘೆವ್ನ್ ಆವೆಶಾನ್ ನಾಚ್ಚೆಂ ಲಕ್ಕಿ... ವಿದ್ರೂಪ್ ಮುಕಮಳ್... ಕಿಂಕ್ರಾಟೊ ಆನಿ ಕುಡಿಚಿ ಕಾಂಪ್ಲಿ... ಮ್ಹಾಕಾ ಪೂಜಾರಿಚ್ಯಾ ನಾಚಾಚೊ ಉಡಾಸ್ ಆಯ್ಲೊ. ಹಾಂವೆಂ ಕಾಮ್ತಿಕ್ ಆನಿ ಕಮಲಮ್ಮಾಕ್ ಭಿತರ್ಲ್ಯಾ ಕುಡಾಕ್ ಆಪವ್ನ್ ವ್ಹರ್ನ್ ಸಮ್ಜಂವ್ಚೆಂ ಪ್ರೇತನ್ ಕೆಲೆಂ. ಪುಣ್ ತಾಂಚಿ ಮೂಢ್‌ಪಾತ್ಯೆಣಿಚ್ ಬಳ್ ಜಾಲ್ಲಿ. ಭಾಯ್ರ್ ಯೇವ್ನ್ ತಾಂಣಿ ಲಕ್ಕಿಕ್ ನಮಸ್ಕಾರ್ ಕೆಲೊ.


“ಹಾಂವ್ ದೆವಾಚಿಂ ಮನಿಸ್” ವ್ಹಡ್ಲ್ಯಾನ್ ಬೊಬೊ ಮಾರ್ನ್ ಲಕ್ಕಿ ಹಾಸ್ಲೆಂ ಆಪ್ಲ್ಯಾ ಪಾಂಯಾಂಕ್ ಪಡ್‌ಲ್ಲಾ ಕಾಮ್ತಿಕ್ ಪಳೆವ್ನ್. “ಹಾಂವ್ ದೆವಾಚಿಂ ಮನಿಸ್!”

ಆತಾಂ ಹಾಂವ್ ಸಮ್ಜಾಲೊಂ.

ಲಕ್ಕಿನ್ ಆಪ್ಲೆ ಬಚಾವೆಚಿ ವಾಟ್ ವೆಗ್ಳುಚ್ ಥರಾನ್ ಸೊದಾಲ್ಲಿ. ●



# ದೋನ್ ಪೊಡಿ ಮಾಸ್



“ಮ್ಹುಕಾ ದೋನ್ ಪೊಡಿ ಮಾಸ್ ಧಾಡ್ನ್ ದಿ ಪುತಾ.”

ತಿಚ್ಚಾ ದೊಳ್ಳಾಂತ್ಲಾನ್ ಆಶೆಚೊ ಪೊಸೊ ಧರ್ ಧರ್ ಮ್ಹಣ್ ದಿಸ್ತಾಲೊ. ಬೊವ್‌ಶಾ ದೋನ್ ಪೊಡಿ ಮಾಸಾ ಖಾತಿರ್ ತಿ ಕಿತ್ಲಿ ಆಶೆತಾ ತೆಂ ತಿಚ್ಚಾ ರಡ್ಕುರ್ಚಾ ತಾಳ್ಯಾನ್‌ಚ್ ಕಳ್ತಾಲೆಂ.

“ತೆಂ ಕಿತೆಂ ಮಾಮ್ಚೆ, ಪೂತ್ ತುಕಾ ಕಾಂಯ್ ದೀನಾಂವೆ?”

ಹಕೇಗತ್ ಕಳಿತ್ ನಾತ್‌ಲ್ಲೆ ಭಾಶೆನ್ ಹಾಂವೆಂ ತಿಚೆಲಾಗಿಂ ವಿಚಾರ್ಲೆಂ.

“ಕಹಲೆಂ ಹಾಡ್ಲೆಂ ಬಾಬಾ ಆನಿ ಕಹಲೆಂ ದಿಂವ್ಚೆಂ. ಕಾಂಯ್ ಹಾಡ್ಲೆಂ ತರ್ ಪೂತ್, ಸುನ್ ಆನಿ ಭುರ್ಗಿಂ ಮೆಳೊನ್ ಮುಗ್ತುನ್ ಸೊಡ್ತಾತ್. ಏಕ್ ಹಾಡ್ ಚಿಂವ್ಯಾಂ ಮ್ಹಳ್ಳಾರ್‌ಯಿ ಮೆಳನಾ. ಬೆಳ್ಳೆಲ್ಲಿ ಪೇಜ್ ಆನಿ ಕೊಳಾಕ್ ಘಾಲ್ತೆ ಆಂಬೆ ಸೊಡ್ಲ್ಯಾರ್ ಹೆ ಜಿಬೆಕ್ ಹೆರ್ ಖಾಂವ್ಚೆಂ ಭಾಗ್‌ಚ್ ನಾ.”

ತಿಚ್ಚಾ ದೊಳ್ಳಾಂತ್ಲೆ ಉದ್ಯಾ ಥೆಂಬೆ ಭಾಯ್ರ್ ಯೇಂವ್ಕ್ ಕಶ್ಟತಾಲೆ.

ಎಲ್ಲುಬಾಯ್.

ಏಕಾ ಕಾಳಾರ್ ಒಕ್ತಾಕ್ ಜಾಂವ್ಚಿ, ಖಿಂಚ್ಕಾಯಿ ರಾಂದ್ವಾಚ್ಯಾ ಕಾಮಾಕ್ ಜಾಂವ್ಚಿ ಆಪಂವ್ಚೆಂಚ್ ಎಲ್ಲುಬಾಯೆಕ್. ಮ್ಹಜೆ ಮಾವ್ಚೆಚ್ಯಾ ರೊಸಾಕ್ ತಿಣೆ ರಾಂದ್‌ಲ್ಲ್ಯಾ ಪೊಳ್ವಾಚೊ ಪರ್ಮಳ್ ಆಜೂನ್‌ಯಿ ಮ್ಹಜ್ಯಾ ಉಡಾಸಾಂತ್ ಆಸಾ. ಹಜಾರ್ ಜಣಾಂಕ್ ಮಾಸಾ-ಪೊಳಿಯೆಚೆಂ ರಾಂದಪ್ ರಾಂದುನ್ ದಿತೆಲೆ ಎಲ್ಲುಬಾಯೆಕ್ ಏಕ್ ಮಾಸಾ ಪೊಡ್ ಖಾಂವ್ಚೆಂ ಭಾಗ್ ನಾ ಮ್ಹಳ್ಳಾರ್ ವಿಪರ್ಯಾಸ್‌ಚ್ ಸಯ್.

ಎಲ್ಲುಬಾಯೆಚೊ ಯೆಜ್ಮಾನ್ ದೆವಾದೀನ್ ಜಾಲ್ಲ್ಯಾ ಉಪ್ರಾಂತ್ ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ಘೆವ್ನ್ ಏಕಾ ಲ್ಹಾನ್‌ಶ್ಯಾ ಗೊವ್ಪಾಂತ್ ರಾವ್ತೆಲಿ. ಹಾಂಚೆಂ-ತಾಂಚೆಂ ಕಾಮ್ ಕರ್ನ್

ದೀಸ್ ಸಾರ್ವಾಲಿ. 'ವಯ್ ದವರ್ನ್ಯಾರ್ ಕಾವೊ ವ್ಹರಿತ್ ಆನಿ ಸಕಯ್ ದವರ್ನ್ಯಾರ್ ಮೂಯ್ ವ್ಹರಿತ್' ಮ್ಹಣ್ ಬೋವ್ ಜೊಗಾಸಾಣೆನ್ ತಿಚ್ಯಾ ಪುತಾಕ್ ವ್ಹಡ್ ಕೆಲ್ಯೊ.

ಮ್ಹಾಕಾ ತ್ಯಾ ದಿಸಾಚೊ ಆಜೂನ್ಯಾಯಿ ಉಡಾಸ್ ಆಸಾ. ಪಾವ್ಲಿಲೆ ದೀಸ್ ತೆ. ಎಲ್ಲುಬಾಯೆಚೊ ಪೂತ್ ಬೊನಾ ಇಸ್ಕೊಲಾ ಥಾವ್ನ್ ಪಾಟಿಂ ಯೆತಾನಾ ಪಡೊನ್ ಪಾಂಯಾಚಿ ಖಿಳ್ ಚುಕ್‌ಲ್ಲಿ ಖಬರ್ ಕಳ್‌ಲ್ಲಿಚ್ ತಿ ಮ್ಹಜ್ಯಾ ಆನಾ ಸರ್ಕಿನ್ ಧಾಂವೊನ್ ಆಯ್ಲಿ. ದೊಗಾಂಯ್ಲಿ ಮೆಳೊನ್ ಬೊನಾಕ್ ದಾಕ್ತೆರಾ ಸರ್ಕಿನ್ ವ್ಹೆಲ್ಯೊ. ತ್ಯಾ ಉಪ್ರಾಂತ್ ಬೊನಾಚೊ ಪಾಂಯ್ ಸಾರ್ಕೊ ಜಾಂವ್ಕ್ ಮಯ್ಲೊಚ್ ಲಾಗ್‌ಲ್ಯೊ. ಹ್ಯಾ ವೆಳಾರ್ ಪುತಾಚಿ ಚಾಕ್ರಿ ಕೆಲ್ಲಿ ನ್ಹಯ್ ಆಸ್ತಾನಾ, ಆಪ್ಲ್ಯಾ ಪುತಾ ಖಾತಿರ್ ಖಾಣ್-ಜೆವಣ್ ಸಯ್ತ್ ಸಾಕ್ರಿಫಿಸ್ ಕರಿಚೆ ಪಡ್ಲೊ ತಿಕಾ.

ಬೊನಾಚ್ಯಾ ಕಾಜಾರಾಕ್ ತಿಚೊ ಸಂಬ್ರಮ್ ಸಾಂಗ್ಚೆ ತಸಲೊ ನ್ಹಯ್. ಪಯ್ಲಿಲೆಂ ನಾಕಾ, ಲಾಗ್ಲೆಂಚ್ ಚೆಡುಂ ಹಾಡ್ಲ್ಯಾರ್ ಬರೆಂ ಮ್ಹಣ್ ಒಳ್ಳಿ ಭಿತರ್ಲ್ಯಾ ಜಿಲ್ಲಿಕ್‌ಚ್ ಬೊನಾಕ್ ಹಾಡ್‌ಲ್ಲೆಂ. ಎದೊಳ್ ಪರ್ಯಾಂತ್ ಪುತಾ ಪುತಾ ಮ್ಹಣ್ ಪುತಾ ಪಾಟ್ಲ್ಯಾನ್ ಭೊಂವ್ಚೆ ಎಲ್ಲುಬಾಯೆಕ್ ಕಟೀಣ್ ಧಕೊ ಬಸ್‌ಲ್ಯೊ. ಪೂತ್ ಆತಾಂ ಸುನೆಚೊ ಜಾಲ್ಯೊ. ಎಲ್ಲುಬಾಯ್ ಎಕ್ಸುರಿ ಜಾಲ್ಲಿ.

ಸಕಾಳಿಂ ಕಾಮಾಕ್ ಭಾಯ್ರ್ ಸರ್ನ್ ವೆಚಿ ಎಲ್ಲುಬಾಯ್ ಘರಾ ಪಾಂವ್ಚೆಂಚ್ ಸುರ್ರೊ ನಿಡ್ಲ್ಯಾ ಉಪ್ರಾಂತ್. ಹ್ಯಾ ಮದೆಂ ಜಿಲ್ಲಿನ್ ಬೊನಾಚಿ ಕಾನ್ ಕಿತೆಂ ಮ್ಹಣ್ ಪುಂಕ್ತೆಗೀ ತೆ ದೇವ್ ಜಾಣಾ. ಬೊನಾಕ್ ಆವಯ್ ವಯ್ರ್ ಕಾಂಟಾಳೊ ಯೇಂವ್ಕ್ ಸುರು ಜಾಲೊ. ಉಟ್‌ಲ್ಲ್ಯಾ ಬಸ್‌ಲ್ಲ್ಯಾಕ್ ಖೊಡಿ ಕಾಡ್ನ್ ತಿಕಾ ಖೆಂಡುಂಕ್ ಸುರು ಕೆಲೆಂ. ಆಪ್ಣಾಚೆಂಚ್ ಯೆಜ್ಜಾನ್‌ಪಣ್ ಚಲ್ಲ್ಯಾ ಘರಾಂತ್ ಎಲ್ಲುಬಾಯ್ ಗುಲಾಮ್ ಜಾಲ್ಲಿ.

“ಧೊಂಪ್ರಾಂಚ್ ಯೇನಾಂತ್ ಪುತಾ.” ಎಲ್ಲುಬಾಯ್ ಒಕ್ತಾಕ್ ಗೆಲ್ಲಿ ಏಕ್ ದೀಸ್ ಮೆಳ್ಳಿ. ಸುಡ್ನುಡಿತ್ ಎಲ್ಲುಬಾಯ್ ಸಗ್ಳೆಚ್ ಗಳೊನ್ ಗೆಲ್ಲಿ.

“ಸಕ್ಡಾಂನಿ ಮ್ಹಣ್ಚೆಂ ಚೆರ್ಕೊ ಜಾಯ್ ಮ್ಹಣ್. ಪುಣ್ ಮ್ಹಾಕಾ ಏಕ್ ಚೆಡುಂ ಆಸ್‌ಲ್ಲೆಂ ತರ್ ಆಜ್ ಅಶೆಂ ಗುಲಾಮಾಪರಿಂ ಜಿಯೆಚೆ ಮ್ಹಣ್ ನಾತ್‌ಲ್ಲೆಂ.”

ಎದೊಳ್ ತಿಚ್ಯಾ ದೊಳ್ಕಾಂತ್ ದುಕಾಂ ಪಳೆನಾತ್‌ಲ್ಲ್ಯಾ ಮ್ಹಾಕಾ ಅಜ್ಯಾಪ್ ಜಾಲ್ಲೆಂ. ತಿ ರಡ್ತಾಲಿ.

ಸುನೆನ್ ಆನಿ ಪುತಾನ್ ದಿಂವ್ಚೆ ಕಶ್ಟ್ ತಿಕಾ ಚಡ್ ದುಕಯ್ತಾಲೆ. ‘ಲ್ಹಾನ್ ಆಸ್ತಾನಾ ಭುರ್ಗಿಂ ಆಮ್ಚ್ಯಾ ಮ್ಹಾತಾರ್‌ಪಣಾರ್ ಪಳೆತಾತ್ ಮ್ಹಣ್ ಕೊಂಡಾಟ್ಯಾನ್ ಪೊಸ್ತಾಂವ್. ಪುಣ್ ಪಾಕಾಟೆ ಫುಟ್‌ಲ್ಲೆಚ್ ಹಿಂ ಖಿಯಾ ಉಬ್ತಾತ್ ಕೋಣ್ ಜಾಣಾ?’ ಆನಾನ್ ಮಾಂಯ್ ಕಡೆ ಸಾಂಗ್ಚೆಂ ಹಾಂವೆಂ ಸಬಾರ್ ಪಾವ್ಲಿಂ ಆಯ್ಕಾಲ್ಲೆಂ. ಮ್ಹಾತಾರ್ಯಾಂನಿ ಅಶೆಂಚ್

ಉಲುವೆಂ ಮ್ಹಣ್ ಹಾಂವೆಂ ಗಣ್ಣೆಂಚ್ ಕೆಲ್ಲೆನಾ. ಪುಣ್ ಎಲ್ಲುಬಾಯೆಚಿ ಪರಿಗತ್ ಪಳೆತಾನಾ ಆನಾನ್ ಸಾಂಗ್ಲೆಂ ಸತ್ ಮ್ಹಣ್ ದಿಸ್ತಾ.

“ಕಿತೆಂ ಪೆಂಪಾರೆಂ ವ್ಹಾಜಯ್ತಾ?”

ಜಿಲ್ಲಿಚ್ಯಾ ತಾಳ್ಯಾಕ್ ಹಾಂವ್ ಸನಿನ್ ಜಾಲೊಂ. ಎಲ್ಲುಬಾಯ್ ಬೇತ್ ಆದಾರಾಕ್ ಧರ್ನ್ ಖಿಂಚ್ಯಾನ್ ಮಾಯಾಗ್ ಜಾಲಿ ತೆಂ ಹಾಂವ್ ನೆಣಾಂ.

“ಹ್ಯಾ ಮ್ಹಾತಾರ್ಯಾಂಕ್ ಕಿತ್ಲೆಂ ಬರೆಂ ಕರ್ನ್ ಪಳೆಲ್ಯಾರಾಯಿ ಪಾವನಾ. ಆಯಿಲ್ಲ್ಯಾ ಗೆಲ್ಲ್ಯಾಂ ಕಡೆನ್ ದುರಾಂ ಸಾಂಗ್ಲಿಂ. ಕೊಣೆಯಿ ಚಿಂತಿಚಿ ಹಿಕಾ ಪೊಟಾಕ್‌ಚ್ ಘಾಲಿನಾಂತ್ ಮ್ಹಣ್.”

ಜಿಲ್ಲಿಚೊ ತಾಳೊ ಆಯ್ಕೊನ್ ಬೊನಾ ಭಾಯ್ರ್ ಆಯ್ಲೊ.

“ಕಹಲೆಂ ಖಿಯ್ ತಿ ಮ್ಹಾತಾರಿ?”

ಪರಿಗತಿಚಿ ಕಟೀಣಾಯ್ ಪಳೆವ್ನ್ ಹಾಂವೆಂ ಪಾಂಯಾಂಕ್ ಬೂದ್ ಸಾಂಗ್ಲಿ.

ತೆ ರಾತಿಂ ಮ್ಹಾಕಾ ನೀದ್‌ಚ್ ಪಡ್ಲಿ ನಾ. ಎಲ್ಲುಬಾಯ್ ನಾಕಾ ನಾಕಾ ಮ್ಹಳ್ಯಾರಾಯಿ ಮ್ಹಜ್ಯಾ ದೊಳ್ಳಾಂ ಸಮೊರ್ ಯೆತಾಲಿ. ದೋನ್ ಪೊಡಿ ಮಾಸ್... ತಿಚ್ಯಾ ದೊಳ್ಳಾಂತ್ಲೆ ಆಂವ್ಡೆ ಮ್ಹಾಕಾ ಕಟೀಣಾಯೆನ್ ಚಿರ್ತಾಲೆ. ‘ತಿಕಾ ಕಶೆಂ ಪುಣ್‌ಯಿ ಮಾಸ್ ರಾಂದುನ್ ದೀಜೆ.’ ಹಾಂವೆಂ ಮಿತಿಂತ್‌ಚ್ ಲೇಕ್ ಘಾಲೆಂ.

“ತಿ ಮ್ಹಾತಾರಿ ಸಯ್ರ್‌ಭಯ್ರ್ ಜಾಲ್ಯಾ ಸಾಯ್ಬಾ. ತುಂಯಿ ಕಿತೆಂ ಸಯ್ರ್‌ಭಯ್ರ್ ಜಾಲಾಯ್‌ವೇ. ಮಾಸ್ ಜಾಯ್ ಜಾಲ್ಯಾರ್ ಕಿತೆಂ ತಿಕಾ ಪೂತ್ ನಾಂವೆ? ತುಂ ಕಿತ್ಯಾಕ್ ವ್ಹರ್ತಾಯ್?”

ಬಾಯ್ಲೆಚಿ ಜಾಗ್ವಣೆಕ್ ಹಾಂವೆಂ ಖಾಲ್ತಿಮಾನ್ ಘಾಲೊ ನಾ. ದೋನ್ ಪೊಡಿ ಮಾಸ್ ತಿಚ್ಯಾ ತೊಂಡಾಕ್ ಘಾಲಿನಾ ಜಾಲ್ಯಾರ್ ಆಪುಣ್ ವಾಂಚೊನ್ ಕಿತೆಂ ಘಾಯ್ಲೊ ಮ್ಹಣ್ ಶೀದಾ ಪೆಂಟೆಕ್ ಗೆಲೊಂ.

“ಕಿತೆಂ ಪೊರ್ನ್, ಭಾರಿ ಅಪೂಪ್ ಹೊಟೆಲಾಕ್?”

ಕ್ಯಾಶ್ ಬೊಕ್ಕಾಂತ್ ಬಸ್‌ಲೊ ವೆಂಕ್ಣಿ ಸಾಂಗ್ತಾನಾ ಹಾಂವೆಂ ಫಕತ್ ಹಾಸೊ ದಿಲ್ಯೊ. ಹೊಟೆಲಾಕ್ ವೆಚೆಂ ಜಾಲ್ಯಾರ್ ಕಿತ್ಯಾಕ್? ಆನ್ನಿ ಭೆಶ್ಟೆಂಚ್ ಹೊಟೆಲಾಕ್ ದುಡು ಘಾಲ್ಲ್ಯಾ ಬದ್ಲಾಕ್ ತ್ಯಾಚ್ ದುಡ್ಡಾನ್ ಘರ್ನ್ ಸಕ್ತಾಂಕ್ ಖಾಣ್-ಜೆವಣ್ ಹಾಡ್ನ್ ದಿಂವ್ಚೆಂ ಮ್ಹಜೆಂ ತತ್ವ್. ಅಶೆಂ ಜಾಲ್ಲ್ಯಾನ್ ಹೊಟೆಲಾಕ್ ಯೆಂವ್ಚೆಂಚ್ ಕಾಂಯ್ ವರ್ಸಾಕ್ ಏಕ್‌ಪಾವ್ಲಿಂ. ತೆಂಯಿ ಕೋಣೆ ವೇಳ್ ಚುಕೊನ್ ಸಯ್ಲಿಂ ಆಯ್ಲಾರ್.

ಪ್ರಣ್ ಆಚ್ ಆಯಿಲ್ಲೊ ಮತ್ತಬ್‌ಚ್ ವಿಂಗಡ್, ದೋನ್ ಪೊಡಿ ಮಾಸ್ ಎಲ್ಲಬಾಯೆಕ್ ದೀಜೆ ಮ್ಹಣ್.

“ಏಕ್ ಪ್ಲೇಟ್ ಮಟನ್ ಸುಕ್ಕಾ” ಹಾಂವೆಂ ಒರ್ವರ್ ಕೆಲೆಂ.

ಮ್ಹಜೆ ಮತಾಂತ್ ಸಮಾದಾನಾಚೆಂ ವಾರೆಂ ವ್ಹಾಳಾಲೆಂ. ಹಾಂವೆಂ ವ್ಹರ್ನ್ ದಿಲ್ಲೆ ಮಾಸಾ ಕುಡ್ಯೆ ಕಶಿ ಖಾಯ್‌ಗಾಯ್? ಮತಾಂತ್‌ಚ್ ಸವಾಲಾಂ ಉದೆಂವ್ಕ್ ಸುರು ಜಾಲಿಂ. ಪೊಸೊಭರ್ ಹಾಸೊ ದವರ್ನ್, ಭುಕೆನ್ ಕಂಗಾಲ್ ಜಾಲ್ಲೆ ವೆಕ್ತಿನ್ ಖಾಣಾಕ್ ವೇಂಗ್ ಮಾರ್‌ಲ್ಲೆ ಭಾಶೆನ್ ಎಲ್ಲಬಾಯ್ ಮ್ಹಾಕಾ ದಿಸ್ತಾಲಿ.

“ಏಕ್ ಪ್ಲೇಟ್ ಚಿಕನ್, ಚಾರ್ ಆಪಾಂ ಆನಿ ಏಕ್ ಪೆಗ್ನ್. ಒಟ್ಟುಕ್ ಬಿಲ್ ದೀ.”

ಪನ್ನಾಸಾಂಚೊ ನೋಟ್ ಉಡವ್ನ್ ಗೆಲ್ಲೆ ವೆಕ್ತಿಕ್ ಪಳೆವ್ನ್ ಹಾಂವ್ ಶಿರಿಂ ಚುಕ್ಲೊಂ. ಬೊನಾ.

ದೋನ್ ಪೊಡಿ ಮಾಸಾಕ್ ಆಶೆಂವ್ಚ್ಯಾ ಆಪ್ಲೆ ಆವಯ್ಕ್ ಕಾಂಯ್ ಇಲ್ಲೆಂ ಮಾಸ್ ಹಾಡ್ಚ್ಯಾ ಬದ್ಲಾಕ್ ಆಪುಣ್‌ಚ್ ಗೀಳ್ನ್ ಗೆಲ್ಲೊ ಪಳೆವ್ನ್ ಮ್ಹಜೆಂ ತೊಂಡ್ ಬಂದ್ ಜಾಲ್ಲೆಂ.

“ಧರ್ ಪೊರೊ, ತೀಸ್ ರುಪಯ್ ಜಾಲೆ.”

ವೆಂಕಣ್ಣಾನ್ ಸಾಂಗ್ತಾನಾ ಹಾಂವ್ ನೀಜ್ ಗತಿಕ್ ಆಯಿಲ್ಲೊಂ.

ಹಾಂವೆಂ ವಳೊ ಎಲ್ಲಬಾಯೆಚ್ಯಾ ಘರಾ ಕುಶಿನ್ ಮೆಟಾಂ ಕಾಡ್ಲೊಂ.

“ಬೊನಾ”, ಹಾಂವೆಂ ಉಲೊ ಕೆಲೊ.

“ಕೋಣ್?” ಬೊನಾಚಿ ಬಾಯ್ಲ ಮುಕಾರ್ ಮೆಳ್ಳಿ.

“ತೊ ನಾ ಧಾಕ್ಟಾಬಾ.”

“ಎಲ್ಲಬಾಯ್ ನಾಂವೇ?”

ತಿತ್ಲಾರ್ ಪಿಂರುನ್ ಪಿಂರುನ್ ಎಲ್ಲಬಾಯ್‌ಚ್ ಭಾಯ್ರ್ ಆಯ್ಲಿ. ಮ್ಹಜ್ಯಾ ಹಾತಾಂತ್ ಕಿತೆಂ ಆಸಾ ತೆಂ ಪಳೆಂವ್ಕ್ಯಾಯಿ ತಿ ವಚೊಂಕ್ ನಾ.

“ದೋನ್ ಪೊಡಿ...”

ತಿಚ್ಯಾ ತೊಂಡಾಂತ್ಲಾನ್ ಉತ್ರಾಂ ಕುಡ್ಯೆ ಜಾವ್ನ್ ಯೇಂವ್ಕ್ಯಾಯಿ ಸುನೆನ್ ಸೊಡ್ಲೆಂ ನಾ.

“ಆಯಿಲ್ಲಾಂ ಗೆಲ್ಲಾಂ ಕಡೆನ್ ಹಿಚೆಂ ಹೆಂಚ್ ರಜಾರ್.”



ತಿಚ್ಚಾ ಬಾವ್ಚಾಕ್ ಧರ್ನ್ ಭಿತರ್ ವೋಡ್ಚ್ ವ್ಹರ್ನ್ ಗೆಲೆಂ ಜಿಲ್ಲಿ.

‘ಧಡಲ್’

ಕಸಲೊಗೀ ಪಡ್ಲೊ ಆವಾಜ್ ಜಾಲೊ.


ಮ್ಹಜ್ಯಾ ಹಾತಾಂತ್ಲಿ ಪೊಟ್ಲಿ ಪೆಟೊ ಫಾಸ್ ಮಾರ್ನ್ ವ್ಹರ್ನ್ ಧಾಂವ್ಲೊ. ಹಾಂವ್ ಧಂಯ್ಸ್ ರೂಕ್ ಜಾಲ್ಲೊಂ.

ಹಾತಾಕ್ ಆಯಿಲ್ಲಿ ಉಂಡಿ ತೊಂಡಾಕ್ ದವರ್ಚೆಂ ಭಾಗ್‌ಯಿ ಎಲ್ಲುಬಾಯೆಕ್ ಮೆಳ್ಚೆಂ ನಾ. ಚಿಂತುನ್ ಅರ್ಚ್ಚಾ ಮನಾನ್ ಘರಾ ಗೆಲೊಂ.


ತೆ ರಾತಿಂಯಿ ಮ್ಹಾಕಾ ನೀದ್‌ಚ್ ಪಡ್ಲಿ ನಾ. ಎಲ್ಲುಬಾಯೆಚೆಂ ತೊಂಡ್ ನಾಕಾ ಮ್ಹಳ್ಯಾರ್‌ಯಿ ಮುಕಾರ್‌ಚ್ ಯೆತಾಲೆಂ. ಉಪ್ರಾಂತ್ ಕೆದಾಳಾ ನೀದ್ ಪಡ್ಲಿಗಿ ತೆಂ ಹಾಂವ್ ನೆಣಾಂ. ಸಕಾಳಿಂ ಉಟಾನಾ ವೊರಾಂ ಆಟ್ ಜಾಲ್ಲಿಂ.

“ಉಟನಾಯೇ... ವೊರಾಂ ಆಟ್ ಜಾಲಿಂ. ಎಲ್ಲುಬಾಯ್ ಸರ್ಲಿ ಖಂಯ್!”

ಬಾಯ್ಲೆಚ್ಯಾ ಉಲ್ಕಾಕ್ ಮ್ಹಜೊ ತಾಳೊ ಸುಟನಾ ಜಾಲೊ.



# ಬಾಬು ಉಲಯ್ನಾ



“ಹಲೋ ಬಾಬು... ತುಜೆಂ ನಾಂವ್ ಕಿತೆಂ?”

ಪೊಕ್ರಿ ಪೊಕ್ರಿ ದಿಸ್ತಾ ತ್ಯಾ ಭುರ್ಗ್ಯಾ ಕಡೆನ್ ಉಲಂವ್ಚೆಂ ಪ್ರೇತನ್ ಕೆಲೆಂ ಹಾಂವೆಂ. ತೊ ‘ಪುಕ್ಕ್’ ಕರ್ನ್ ಹಾಸೊನ್ ಕುಡಾ ಭಿತರ್ ಲಿಪ್ಲೊ.

ಹ್ಯಾ ಭುರ್ಗ್ಯಾಕ್ ಪಾಟ್ಲ್ಯಾ ದೋನ್-ತೀನ್ ಮಯ್ಚ್ಯಾಂ ಥಾವ್ನ್ ಹಾಂವ್ ಪಳೆತ್ ಆಸಾಂ. ಸದಾಂಯ್ ಸಕಾಳಿಂ ಉಟೊನ್ ತೊ ಭಾಯ್ರ್ ಬಾಲ್ಕನೆರ್ ಉಬೊ ಜಾತಾ. ಥಂಯ್ ಥಾವ್ನ್ ಆಮ್ಚ್ಯಾ ಫ್ಲೆಟಾ ಕುಶಿನ್ ಪಳೆವ್ನ್ ರಾವ್ತಾ. ಹಾಂವ್ ಪೇಪರ್ ಘೆಂವ್ಚ್ಯಾ ನಿಬಾನ್ ಆಮ್ಚೆ ಬಾಲ್ಕನೆಕ್ ಯೆತಾಂ ಆನಿ ಭುರ್ಗೊ ಆಸ್ಚೆ ಬಾಲ್ಕನೆಕ್ ಚೊಯ್ತಾಂ. ತೊ ಭುರ್ಗೊ ಮ್ಹಾಕಾ ಪಳೆವ್ನ್ ಲಜೆತಾ. ತಿಕ್ಕೆಶೆ ಪೋಂಟ್ ಪುಲಯ್ತಾ. ಹಾಂವ್ ಹಾತ್‌ಭಾಸ್ ಕರ್ಚೆ ಭಿತರ್ ತೊ ಲಜೆಕಾಂಟಿಯೆ ಭಾಶೆನ್ ದೊಡ್ತಾ ಆನಿ ಆಡೊಸಾಕ್ ಲಿಪ್ತಾ.

ಸರ್ಕಾರಿ ನವ್ಕರಿ ಮ್ಹಳ್ಳಾರ್ ಮ್ಹಾಕಾ ಕಾಂಟಾಳೊ ಯೇಂವ್ಕ್ ಲಾಗ್ಲಾ. ತಾಕಾ ಕಾರಣ್ ಫಕತ್ ಇತ್ಲೆಂಚ್ — ವರ್ಗಾವಣ್. ಗಾಂವ್ ಭೊಂವ್ಚೆಂಚ್ ಆಮ್ಚೆ ಜಿಣಿಯೆಂತ್ಲೆ ಕಶ್ಟ್. ತಾಂತುಂಯಿ ದಾಕ್ತೆರ್ ಜಾಲ್ಯಾರ್ ಸರ್ವ್ ಸಂಪದಲೆಂ. ಹಳ್ಳಿ ಮ್ಹಣ್ ನಾ, ಶೆರ್ದೆ ಮ್ಹಣ್ ನಾ. ಖಿಂಚ್ಯಾಯ್ ಉದಕ್ ನಾತ್‌ಲ್ಲ್ಯಾ ಗಾಂವಾಕ್ ವರ್ಗ್ ಕರ್ನ್ ಧಾಡ್ತಾತ್.

ಹ್ಯಾ ವರ್ಗಾಂತ್ ಮೆಳ್ಳೊ ದಾಕ್ತೆರ್ ಹಾಂವ್‌ಯಿ ಎಕ್ಲೊ. ಕೊಣಾಚ್ಯಾಕಿ ಪುನ್ಯಾನ್ ಮ್ಹಾಕಾ ಹ್ಯಾ ಪಾವ್ಟಿಂ ಶೆರ್ದಾಚೆ ಆಸ್ಪತ್ರೆಕ್‌ಚ್ ಪರ್ಗ್ ದಿಲ್ಲೊ. ಡ್ಯೂಟಿಕ್ ಸೆರ್ಟೊನ್ ಹೊ ತಿಸ್ರೊ ಮಯ್ಲೊ.

ಕೊಡ್ಯಾಳ್ ಶೆರ್ದಾಂತ್ ರಾವ್ತಾಚಿ ಖಿಂತ್ ಕಟೀಣ್. ಎಕೆ ವಾಟೆನ್ ಮ್ಹಾರ್ಗಾಯ್ ತರ್ ಆನ್‌ಎಕೆ ವಾಟೆನ್ ಭಾಡ್ಯಾಚಿಂ ಘರಾಂ ಮೆಳ್ಳಿಂಚ್ ಕಶ್ಟಾಂಚಿಂ. ನಿಮಾಣೆಂ ಕಶೆಂಯ್ ಏಕ್ ಫ್ಲೆಟ್ ಮೆಳ್ತಾನಾ ಮ್ಹಜೊ ಜೀವ್ ಅರೊ ಜಾಲ್ಲೊ. ಹ್ಯಾ ಫ್ಲೆಟಾಂಚಿ ಕಾಣಿ ಸಾಂಗೊನ್ ಫಾಯ್ದೊ ನಾ. ಹಾಂಗಾಸರ್ ಮನಿಸ್ ವಸ್ತಿ ಕರ್ತಾತಿಗಿ ನಾ ಮ್ಹಳ್ಳೆಂ ಕಳನಾ. ಕಿತ್ಯಾಕ್ ಮ್ಹಳ್ಳಾರ್ ಹರ್‌ಎಕ್ಲೆ ತಾಂ'ತಾಂಚ್ಯಾ ಕುಟ್ಮಾ ಸಾಂಗಾತಾ ಫ್ಲೆಟಾ ಭಿತರ್ ಫಿಚಾರ್ ಜಾಲೆ ತರ್

ತಾಂಣಿ ಭಾಯ್ರ್ ಯೆಂವ್ಚೆಂಚ್ ಸುರ್ಕಾನ್ ಮೊಳ್ಬಾರ್ ಕುಲೊ ತೆಂಕ್ತಾನಾ. ಫಾಂತ್ಕಾರ್ ಕಾಮಾಕ್ ಮ್ಹಣ್ ಭಾಯ್ರ್ ಪಡ್ಲಾರ್ ಪಾಟಿಂ ಘರಾ ರಿಗ್ತೆಂಚ್ ಕಾಳೊಕ್ ಜಾಲ್ಯಾ ಉಪ್ರಾಂತ್. ತಶೆಂ ಮ್ಹಣ್ತಾನಾ ಹ್ಯಾ ಫ್ಲೆಟಾಂನಿ ಕೋಣ್ ಜಿಯೆತಾ? ತಾಂಚಿ ಹಕೀಗತ್ ಕಿತೆಂ? ಹೆಂ ಸರ್ವ್ ಕೊಣಾಕ್ಯಾ ಕಳಿತ್ ಜಾಯ್ನಾ. ಕಿತ್ಯಾಕ್ ಎಕ್ಲ್ಯಾಕ್ಯಾ ಎಕಾಮೆಕಾಚಿ ಒಳೊಕ್ ಸಯ್ತ್ ಜಾಯ್ನಾ. ಎಕಾದಾವೆಳಾರ್ ಜಾಲಿ ತರ್ಯಿ ತ್ಯಾ ಬಾಬು ತಸಲ್ಯಾ ಭುರ್ಗ್ಯಾಂಚಿ ಮಾತ್.

ಹಾಂವ್ ತಾಕಾ 'ಬಾಬು' ಮ್ಹಣ್ ಆಪಯ್ತಾಂ. ಮ್ಹಾಕಾ ತಾಚೆಂ ನೀಜ್ ನಾಂವ್ ಕಳಿತ್ ನಾ.

ಪುಣ್ ಹಾಂವ್ ಇತ್ಲೆಂ ಮಾತ್ ಜಾಣಾಂ. ಹೊ ಭುರ್ಗೊ ವಯ್ಲ್ಯಾ ಫ್ಲೆಟಾಂತ್ ರಾವ್ತಾ ಮ್ಹಣ್. ಹಾಂವೆಂ ಸಬಾರ್ ಪಾವ್ಲಿಂ ತಾಚೆಲಾಗಿಂ ಉಲಂವ್ಚೆಂ ಪ್ರೇತನ್ ಕೆಲ್ಲೆಂ ಆಸಾ. ಪುಣ್ ನಿರ್ದಳ್. ತೊ ಇಲ್ಲೆಂ ಹಾಸ್ತಾ ಆನಿ ಮೊಡಾ ಭಿತರ್ ಲಿಪ್ಪ್ಯಾ ಚಂದ್ರಾ ಭಾಶೆನ್ ಲಿಪ್ತಾ.

“ವ್ಹಯ್ ಸಾಯ್ಬಾ, ಸಕಾಳಿಂ ಉಟೊನ್ ಅಶೆಂ ಬಾಲ್ಕನೆರ್ ರಾವೊನ್ ಚಿಂತುನ್ ಬಸ್ಲಿ ಜಾಲ್ಯಾರ್ ತುವೆಂ ನಾಸ್ಲೊ ಕರೊ ಕೆದಾಳಾ? ನ್ಹಾವ್ನ್ ಆಸ್ಪತ್ರೆಕ್ ವೆಚೆಂ ಕೆದಾಳಾ?”

ಮ್ಹಜೆ ಬಾಯ್ಲೆಚ್ಯಾ ಆವಾಜಾಕ್ ಹಾಂವ್ ಜಾಗೊ ಜಾತಾಂ. ಬಾಯ್ಲೆಚೆರ್ ರಾಗ್ ಯೆಂವ್ಚ್ಯಾ ಬದ್ಲಾಕ್ ಬಾಬು ಕಡೆನ್ ಉಲಂವ್ಕ್ ಜಾಂವ್ಕ್ ನಾ ನ್ಹಯ್‌ಗಿ ಮ್ಹಳ್ಳೆ ಬೆಜಾರಾಯೆರ್ ಹಾಂವ್ ನ್ಹಾಣಿಯೆಕ್ ರಿಗ್ತಾಂ.

‘ಮ್ಹಾಕಾ ಜಾಲಾಂ ತರೀ ಕಿತೆಂ? ತ್ಯಾ ಭುರ್ಗ್ಯಾಚೆರ್ ಮ್ಹಾಕಾ ಕಿತ್ಯಾಕ್ ಇತ್ಲೆಂಯ್ ಆಕರ್ಪಣ್?’ ಹಿಂ ಸವಾಲಾಂ ದೊಂಗ್ರಾ ಪರಿಂ ಮ್ಹಜೆ ಸಮೊರ್ ಉಬಿಂ ರಾವ್ತಾತ್.

ಆಮ್ಕಾಂಯ್ ಏಕ್ ಚೆರೊ ಆಸಾ. ಬೊವ್‌ಶಾ ಪ್ರಾಯೆನ್ ಬಾಬುಚೆ ಪ್ರಾಯೆ ತಿತ್ಲೊ ಜಾಯ್. ಮ್ಹಜೊ ಚೆರೊ ಜಾಲ್ಯಾರ್ ತಕ್ಲಿ ಫುಟ್ ಪರ್ಯಾಂತ್ ಉಲಯ್ತಾ. ತೆಂಚ್ ಸವಾಲ್ ಮ್ಹಾಕಾ ಧೊಸ್ತಾ. ಮ್ಹಜೊ ಚೆರೊ ಮೆಳ್‌ಲ್ಲ್ಯಾ ಹರ್‌ಎಕ್ಲ್ಯಾ ಕಡೆನ್ ಉಲಯ್ತಾ. ಪುಣ್ ಬಾಬು ಆಪಯ್ಲ್ಯಾರ್ಯಾ ಉಲಯ್ತಾ. ತಾಚ್ಯಾ ಬದ್ಲಾಕ್ ಲಿಪೊನ್ ರಾವ್ತಾ.

ಏಕ್‌ಪಾವ್ಲಿಂ ತ್ಯಾ ಫ್ಲೆಟಾಕ್ ವಚೊನ್ ಬಾಬುಕ್ ಮೆಳ್ಳಿ ತಾನ್ ಜಬ್ಬೊರ್ ಜಾತಾ. ಪುಣ್ ಕಿತ್ಯಾಕ್ ಆನಿ ಕಶೆಂ ಮ್ಹಳ್ಳ್ಯಾ ಸವಾಲಾಂಕ್ ಜಾಪಿ ಸೊದುನ್ ಸಲ್ವತಾಂ. ನಿರಾಶೆಚ್ಯಾ ಮೊಡಾಂ ಮದೆಂ ಆಸ್ಪತ್ರೆ ಕುಶಿನ್ ಮೆಟಾಂ ಕಾಡ್ತಾಂ.

ಫ್ಲೆಟಾಚೆ ಶಿಡಿಯೆರ್ ಥಾವ್ನ್ ಹಳೊ ದೆಂವೊನ್ ಯೆತಾನಾ ಮ್ಹಜೆ ದೊಳೆ ಬಾಬುಕ್ ಸೊದ್ತಾತ್ ಆನಿ ತೊ ಪೊಕ್ರಿ ಬಾಲ್ಕನೆರ್ ರಾವೊನ್ ಮ್ಹಾಕಾಚ್ ಪಳೆತಾ. ಹಾಂವ್ ಹಾತ್ ಹಾಲವ್ನ್ ಗೆಟಿ ಕಡೆನ್ ಪಾವ್ತಾಂ. ತ್ಯಾಚ್ ವೆಳಾರ್ ಎಕ್ಲೊ ತರ್ಕಾಟೊ ಶಿಡಿಯೆರ್ ಥಾವ್ನ್

ಸಕಯ್ಲ ದೆಂವ್ಚೊ ಹಾಂವ್ ಪಳೆತಾಂ. ಮತಿಂತ್ ಮ್ಹಜೆ ಆಲೊಚೆನ್ ಯೆತಾ, ಹ್ಯಾ ತರ್ನಾಚ್ಯಾ ಕಡೆನ್ ಬಾಬು ವಿಶಿಂ ಖಬರ್ ಕಾಡ್ಲ್ಯಾರ್ ಕಶಿ ಮ್ಹಣ್. ಪುಣ್ ತೊ ವಾಯ್ಟ್ ಚಿಂತಿತ್ ತರ್. ಚಿಂತ್ನಾಂ ವಾಡ್ತಾನಾ ತೊ ಮ್ಹಜೆಲಾಗಿಂ ಯೇವ್ನ್ ಪಾವ್ತಾ.

ಸಾದಾರ್ಣ್ ತರ್ನಾಚೊ ತೊ. ಪಳೆತಾನಾ ಶಿಕ್ಪಾಪರಿಂ ದಿಸ್ತಾ. ಖಾಡ್ ಕಾಡಿನಾಸ್ತಾನಾ ಹಪ್ತೊಭರ್ ಜಾಲಾಂ ತೆಂ ತಾಚೆಂ ವದನ್ ಪಳೆತಾಸ್ತಾನಾಂಚ್ ಕಳ್ಳಾ. ಗಂಬೀರಾಯೆಚಿಂ ಪಾವ್ಲಾಂ ಕಾಡ್ಲೆ ಯೆತಾಸ್ತಾನಾ ಗಂಬೀರ್ ಮನಿಸ್ ಮ್ಹಳ್ಳೆಂ ಚಿಂತಪ್‌ಯಿ ಮ್ಹಜೆ ಮತಿಕ್ ಆದಾಳ್ಲೆಂ.

ಹಾಂವೆಂ ತಾಕಾ ಹಾತ್ ಮೆಳಯ್ಲೊ.

“ಮುರುಗನ್.”

ರಯ್ಲೆವೇ ಅದಿಕಾರಿ ಮ್ಹಣ್ ಆಪ್ಲಿ ತಾಣೆ ಒಳೊಕ್ ಸಾಂಗ್ಲಿ. ತೊಯಿ ಮ್ಹಜೆಪರಿಂಚ್ ವರ್ಗ್ ಜಾವ್ನ್ ಆಯಿಲ್ಲೊ ಖಿಯಾ. ಘರಾ ತೊ, ತಾಚಿ ಬಾಯ್ಲ ಆನಿ ಬಾಬು ಸೊಡ್ಲ್ಯಾರ್ ಹೆರ್ ಕೊಣ್‌ಯಿ ನಾಂತ್. ಬಾಬುಚೊ ಬಾಪುಯ್ ಹೊಚ್ ತರ್ನಾಚೊ ಮ್ಹಣ್ ಕಳ್ಳಾನಾ ಮ್ಹಾಕಾ ಸಂತೊಸ್ ಜಾಲೊ.

“ಬಾಬು ತುಜೊ ಚೆರ್ನೊಗೀ? ಕಿತೆಂ ಆಕರ್ಶಣ್ ತ್ಯಾ ಭುರ್ಗ್ಯಾಕ್.”

ಹಾಂವೆಂ ಮ್ಹಜಿ ಪಸಂದಾಯ್ ದಾಕಯ್ಲಿ.

ತೊ ಉಲಯ್ಲೊ ನಾ.

“ಕಿತ್ಲಿ ಪ್ರಾಯ್ ಚೆರ್ನಾಕ್?”

“ಜಾರ್ ಜಾಲಿಂ. ಪಾಂಚ್ವ್ಯಾಕ್ ಮೇಟ್ ದವರ್ಲಾಂ” ತೊ ಮ್ಹಣಾಲೊ.

“ಇಸ್ಕೊಲಾಕ್ ಫಾಲ್ವಿ ಆಲೊಚೆನ್ ಆಸಾಗೀ? ಕಿತ್ಯಾಕ್ ಮ್ಹಳ್ಯಾರ್ ಮ್ಹಜ್ಯಾ ಚೆರ್ನಾಕ್ ಹ್ಯಾಚ್ ವರ್ವಾ ಎಲ್‌ಕೆಜಿಕ್ ಭರ್ತಿ ಕರ್ಚಿ ಆಲೊಚೆನ್ ಆಸಾ. ಬರೆ ಇಸ್ಕೊಲ್ ಆಸಾ ತರ್ ಮ್ಹಾಕಾಯಿ ಸಾಂಗೊನ್ ಸೊಡ್.”

ಹಾಂವೆಂ ಮ್ಹಜಿ ಆಲೊಚೆನ್ ತಾಚೆ ಮುಕಾರ್ ದವರ್ಲಿ.

“ನೊ... ನೊ... ತಾಕಾ ಆತಾಂ ಇಸ್ಕೊಲಾಕ್ ಫಾಲ್ವಿ ಆಲೊಚೆನ್‌ಚ್ ನಾ.”

ತೊ ಅಶೆಂ ಮ್ಹಣ್ತಾನಾ ಹಾಂವ್ ಅಜ್ಯಾಪ್ಲೊಂ. ಮ್ಹಜ್ಯಾ ಮುಕಮಳಾ ವಯ್ಲೆಂ ಸವಾಲ್ ತಾಣೆ ಸಮ್ಜೊನ್ ಘೆತ್‌ಲ್ಲೆ ಭಾಶೆನ್ ತೊಚ್ ಉಲಯ್ಲೊ.

“ತೊಂಡ್ ಯೇನಾತ್‌ಲ್ಲಾ ಭುರ್ಗ್ಯಾಕ್....”

ಏಕ್‌ಪಾವ್ವಿಂಚ್ಚಾಕ್ ಕಿತೆಂ ಉಲಂವ್ಚೆಂ ಮ್ಹಳ್ಳೆಂಚ್ ಮ್ಹಾಕಾ ಕಳೊಂಕ್ ನಾ.

“ಶೆ! ಹಾಂವ್ ಭೆಶ್ಟೆಂಚ್ ಹಾಚೆಲಾಗಿಂ ಉಲಯ್ಲೊಂ. ಬಾವ್ಲಾಕ್ ಕಿತ್ಲೆಂ ಬೆಚಾರ್ ಜಾಲೆಂ ಕೊಣ್ಣಾ.”

ಹಾಂವ್ ಮ್ಹಜೆರ್‌ಚ್ ಶಿಣ್ಲೊಂ.

“ಮಾಘ್ ಕರ್. ಹಾಂವ್ ಅಶೆಂ ಮ್ಹಣ್ ನೆಣಾಂ ಆಸ್‌ಲೊಂ.”

ಹಾಂವೆಂ ತಾಚೆಂ ಭೊಗ್ತಾಣೆಂ ಮಾಗ್ಲೆಂ. ಪುಣ್ ಭೊಗ್ತಾಣ್ ತೊ ಥಂಯ್ಸರ್ ರಾವೊಂಕ್ ನಾತ್‌ಲೊ.

ಬಾಬು ಉಲಯ್ತಾ ತರ್ ತಾಕಾ ಅಶೆಂಚ್ ಕಿತ್ಯಾಕ್ ಸೊಡ್ಲಾಂ? ಖಿಂಚ್ಚಾಯಿ ದಾಕ್ತೆರಾಕ್ ಕಿತ್ಯಾಕ್ ದಾಕಂವ್ಕ್ ನಾ?

ಮತಿಂತ್ ಹಜಾರ್ ಚಿಂತ್ಲಾಂ, ಕಟೀಣ್ ಬೆಚಾರಾಯ್ ಘೆವ್ನ್ ಆಸ್ತೆತ್ರಿ ಕುಶಿನ್ ಪಾವ್ಲಾಂ ಕಾಡ್ಲಿಂ. ಕಿತ್ಲಿ ವಾಟ್ ಚಲ್ಲ್ಯಾರೀ ಮ್ಹಜಿ ಮತ್ ಮಾತ್, ಬಾಬುಚಿ ಭೊಂವಾರಿಂಚ್ ಘುಂವ್ತಾಲಿ.

ಆಸ್ತೆತ್ರಿಂತ್ ಪಿಡೆಸ್ತಾಂಚೊ ಸಂಕೊ ಕಾಂಯ್ ಉಣೊ ನಾತ್‌ಲೊ. ಔಟ್-ಪೇಶಂಟ್ ಡಿಪಾರ್ಟ್‌ಮೆಂಟಾಂತ್ ಎದೊಳ್‌ಚ್ ಪಂಚ್ಚಿಸಾಂ ವಯ್ರ್ ಪಿಡೆಸ್ತ್ ತಪಾಸ್ಣೆಕ್ ರಾಕೊನ್ ಆಸ್‌ಲ್ಲೆ. ಎಕೆಕ್ಲ್ಯಾಚಿ ಎಕೇಕ್ ಪಿಡಾ, ವೆವೆಗ್ಳೊ ದುಕಿ. ತಾಂಚಿ ತಪಾಸ್ಣಿ ಕರ್ನ್, ಒಕತ್ ಬರವ್ನ್ ದೀಜಿ ತರ್ ದೊನ್ಬಾರ್ ಉತರ್ತಾ. ಮತ್ ಯಾಂತ್ರಿಕ್ ಥರಾನ್ ಕಾಮ್ ಕರ್ತಾಲಿ. ಹರ್‌ಎಕಾ ಪಿಡೆಸ್ತಾಕ್ ತಪಾಸ್ತಾನಾ ಬಾಬುಚ್ ದೊಳ್ಕಾಂ ಹುಜಿರ್ ಯೆತಾಲೊ. ಕಿತೆಂಯ್ ಜಾಂವ್ ಬಾಬುಕ್ ಉಲಂವ್ಚೆ ಪರಿಂ ಕರ್ತಲೊಂ ಮ್ಹಳ್ಳೆಂ ಲೇಕ್ ಘಾಲ್ತಾಂ.

ಘೆರಾ ಪಾವ್ತಾನಾ ದೊನ್ಬಾರಾಂಚಿಂ ತೀನ್ ವೊರಾಂ ಜಾಲ್ಲಿಂ. ಬಾಲ್ಕನೆರ್ ಥಾವ್ನ್ ಬಾಬುಚ್ಚಾ ಫ್ಲೆಟಾಕ್ ಪಳೆಂವ್ಕ್ ಸಯ್ತ್ ಎಕಾ ಥರಾಚಿ ಭಿರಾಂತ್ ದಿಸ್ತಾಲಿ. ಆಮ್ಚ್ಯಾ ಫ್ಲೆಟಾಚೆಂ ದಾರ್ ಆಡ್ ಕರ್ನ್ ಖಿಟ್ಲಾರ್ ಆಡ್ ಪಡ್ಲೊಂ. ದೊಳೆ ಪುರಾಸಣೆನ್ ಗಯ್ಲೆ ಗಯ್ಲೆ ಜಾಲ್ಲೆ.

ಜಾಗ್ ಜಾತಾನಾ ಸಾಂಜ್ ಜಾವ್ನ್ ಯೆತಾಲಿ. ತಕ್ಲಿ ಕಟೀಣ್ ಘಡ್ತಾಲಿ. ಬಾಯ್ಲೆನ್ ಜ್ವಾಯೆಚೊ ಗೊಬ್ಸೊ ಹಾಡ್ನ್ ದಿಲೊ.

“ಮುನ್ನಾ... ತುಕಾ ಕಳಿತ್ ಆಸಾಗೀ? ತ್ಯಾ ವಯ್ಲ್ಯಾ ಘೆರ್ಚ್ಯಾ ಬಾಬುಕ್ ಚಾರ್ ವರ್ಸಾಂ ಜಾಲ್ಯಾರೀ ಉಲಂವ್ಕ್ ಜಾಯ್ತಾ ಖಂಯ್.”

ಬಾಯ್ಲ್ ಆಪ್ಣಾಕ್ ಗರ್ಟೆಚೊ ವಿಶಯ್ ನ್ಹಯ್ ಮ್ಹಳ್ಳೆ ಭಾಶೆನ್ ಮ್ಹಾಕಾಚ್ ಪಳೆಂವ್ಕ್ ಲಾಗ್ಲಿ.



“ತುಂ ಭೆಶ್ಚೆಂಚ್ ಗಾಂವ್ಚಿ ರಾಟಾವಳ್ ಕಿತ್ಯಾಕ್ ಮಾತ್ಕಾರ್ ವ್ಹಾವಯ್ತಾಯ್? ತುಜ್ಯಾ ಭುರ್ಗ್ಯಾ ವಿಶಿಂ ತುವೆಂ ಕಾಂಯ್ ಚಿಂತ್ಲಾಯ್‌ಗಿ?” ಸಾಸಾಂವ್ ಫುಟ್‌ಲೆ ತಾಚಿಂ ಸವಾಲಾಂ ಫುಟ್ಲಿಂ.

ತಾಚ್ಯಾ ಉತ್ರಾಂತ್ಯಾಯಿ ಸತ್ ಆಸ್‌ಲ್ಲೆಂ. ಕಿತ್ಯಾಕ್ ಮ್ಹಳ್ಯಾರ್ ಮ್ಹಜ್ಯಾ ಚೆರ್ಕ್ಯಾ ಸಾಂಗಾತಾ ಬಸೊನ್ ಸಾರ್ಕೆಂ ಉಲಂವ್ಕ್ ಸಯ್ತ್ ಮ್ಹಾಕಾ ಫುರ್ಸತ್ ಮೆಳನಾತ್‌ಲ್ಲಿ. ಜಾಲ್ಯಾರಾಯಿ ತ್ಯಾ ಬಾಬು ವಿಶ್ಯಾಂತ್ ಕಿತ್ಯಾಕ್ ಮ್ಹಾಕಾ ಇತ್ಲೆಂಯ್ ಆಕರ್ಶಣ್?

ಮ್ಹಜ್ಯಾ ಸವಾಲಾಂಕ್ ಮ್ಹಜೆ ಕಡೆನ್‌ಚ್ ಜಾಪಿ ನಾತ್‌ಲ್ಲೊ.

ದಾಕ್ಟೆರ್ ಮ್ಹಣ್ತಾನಾ ಪಯ್ಲೆಂ ಮನ್ಯಾಪಣ್ ಯೆತಾ. ಆಮ್ಚೊ ಚೆರ್ಕೊ ಧಾರಾಳ್ ಉಲಯ್ತಾ. ಪುಣ್ ಬಾಬು ಮ್ಹಜ್ಯಾಚ್ ಚೆರ್ಕ್ಯಾಚೆ ಪ್ರಾಯೆಚೊ ಜಾಲ್ಯಾರಾಯಿ ಉಲಯ್ತಾ. ಕಶೆಂ ಪುಣೆ ತಾಚೆ ಜಿಬೆ ಥಾವ್ನ್ ಉತ್ರಾಂ ಸುಟಯ್ಲೆ. ಹಾಂವೆಂ ಮತಿಂತ್‌ಚ್ ನಿರ್ದಾರ್ ಕೆಲೊ.

ಪುಣ್ ಕಶೆಂ?

ವಾಟೊ ಸೊದ್ಲೊ ಪ್ರೇತನ್ ಕರುಂಕ್ ಲಾಗ್ಲೊಂ ಹಾಂವ್. ಬಾಬುಕ್ ಏಕ್‌ಪಾವ್ಚಿಂ ಮೆಳಾಚೆ. ಜಾಲ್ಯಾರ್ ಆಜ್‌ಚ್ ರಾತಿಂ ಭಿತರ್ ವಚೊನ್ ತಾಕಾ ಪಳಯ್ಲೆ. ಘರಾ ಕೋಣ್ ಪುಣೆ ಆಸ್ತಲಿಂ. ಅಶೆಂ ಚಿಂತುನ್ ಹಾಂವ್ ಬಾಲ್ಕುನಿ ಭಾಯ್ರ್ ಆಯ್ಲೊಂ.

ಹಾಂವೆಂ ವಯ್ರ್ ತಿಳ್ಳೆಂ. ಬಾಬು ಮ್ಹಾಕಾ ದಿಸ್ಲೊನಾ. ಬೊವ್‌ಶಾ ನಿದ್ಲಾ ಜಾಯ್ಲೆ ಮ್ಹಳ್ಳೊ ಅಂದಾಜ್ ಕೆಲೊ ಹಾಂವೆಂ. ಕಿತೆಂಯ್ ಜಾಂವ್, ಬಾಬುಚ್ಯಾ ಘರಾ ವಚೊನ್ ನೀಜ್ ಗಜಾಲ್ ಕಿತೆಂ ಮ್ಹಣ್ ಸಮ್ಜೊನ್ ಘೆಜೆ ಮ್ಹಣ್ ತಾಚ್ಯಾ ಫ್ಲೆಟಾ ಕುಶಿನ್ ಹಾಂವೆಂ ಮೆಟಾಂ ಕಾಡ್ಲಿಂ.

‘ಹ್ಯಾ ಕಾಳೊಕಾರ್ ಬಾಬುಕ್ ಪಳೆಂವ್ಕ್ ಗೆಲ್ಯಾರ್ ತಾಚಿಂ ಆವಯ್-ಬಾಪುಯ್ ಕಿತೆಂ ಚಿಂತಿತ್?’ ದುಬಾವ್ ಮ್ಹಜೆ ಮತಿಕ್ ಆದಾಳ್ಳೊ.

‘ಕಿತೆಂಯ್ ಜಾಂವ್ ಬಾಬು ಖಾತಿರ್ ಕಿತೆಂಯ್ ಫುಡ್ ಕರುಂಕ್ ಹಾಂವ್ ತಯಾರ್’ ಅಶೆಂ ಚಿಂತುನ್ ದಾರಾಚಿ ಕಾಂಪಿಣ್ ದಾಂಬ್ಲಿ.

“ನೊನ್‌ಸೆನ್ಸ್...”

ಮ್ಹಾಕಾ ಬರೊ (!) ಯೆವ್ಕರ್ ಮೆಳ್ಳೊ. ದಾರ್ ಉಗ್ತೆಂ ಕೆಲ್ಲೊ ಗಿರಾಯ್ಕ್ ಮುರುಗನ್‌ಚ್.

ಹಾಂವ್ ಏಕ್‌ಪಾವ್ಚಿಂಚ್ಯಾಕ್ ಶೆರ್ಮೆವ್ನ್ ಗೆಲೊಂ. ದಾರಾರ್ ಉಬೊ ಆಸ್ಲೊ ವೆಕ್ತಿ ಆಪುಣ್ ಮ್ಹಣ್ ತಾಣೆ ಚಿಂತುಂಕ್ ನಾ ಆಸ್‌ಲ್ಲೆಂ ಜಾಯ್ಲೆ. ಮ್ಹಾಕಾ ಪಳೆಲ್ಲೆಂಚ್ ಸಗ್ಳೆಂ

ಕಾಲುಬುಲೊ ಜಾಲ್ಲೊ ತೊ.

“ಭಿತರ್ ಆಪಯ್ನಾಯ್‌ಗಿ?”

ಹಾಂವೆಂ ವಳೂ ತಾಳ್ಯಾನ್ ಆಕ್ರೇಪ್ ಉಚಾರ್ಲೊ. ಪುಣ್ ತೊ ಮ್ಹಜೆಂ ಆಯ್ಕೊಂಚೆ ಸ್ಥಿತರ್ ನಾತ್‌ಲ್ಲೊ. ತೊ ಸಗ್ಳೊಚ್ ಪಿಕೊನ್ ಗೆಲ್ಲೊ, ಮಸ್ತ್ ಪಿಯೆಲ್ಲೆಪರಿಂ ದಿಸ್ತಾಲೊ.

ಹಾಂವೆಂ ದಾರಾಂತ್ಲ್ಯಾನ್ ಭಿತರ್ ತಿಳ್ಳೆಂ.

ಫ್ಲೆಟಾಚ್ಯಾ ಸಾಲಾಂತ್ ಸರ್ವ್ ವಸ್ತು ಅಡ್ತಾದಿಡ್ತಿ ಉಡಯಿಲ್ಲೊ ದಿಸ್ತಾಲೊ. ಆಯ್ತಾನಾ, ಮಾತಿಯೆಚ್ಯೊ ಬೊಶಿಯೊ ಚುರಾನ್‌ಚೂರ್ ಜಾಲ್ಲೊ. ತಾಚಿ ಬಾಯ್ಲ್ ಕೇಸ್ ಬಿಸ್ಕೊನ್ ವಿದ್ರೂಪ್ ದಿಸ್ತಾಲಿ. ಮ್ಹಾಕಾ ಪಳೆಲ್ಲೆಂಚ್ ತಿಣೆ ಬೊಬಾಟ್ ಘಾಲ್ಚಿ ರಾವಯ್ಲಿ ಆನಿ ಹುಸ್ಕಾರೊನ್ ರಡೊಂಕ್ ಸುರು ಕೆಲೆಂ.

ತಿತ್ಲ್ಯಾರ್ ಮುರುಗನ್ “ಕಿತೆಂ ಪಳಯ್ತಾಯ್ ಡೊಕ್ಟರ್... ಆಮ್ಚ್ಯಾ ಘರಾಂತ್ಲಿ ಖ್ಯಾಸ್ತ್ ಪಳೆವ್ನ್ ಅಜ್ಯಾಪ್ ಜಾಲೆಂಗಿ? ಡೋಂಟ್ ವರಿ... ತುಮ್ಮಾಂ ಆಜ್ ಹೆಂ ಪಯಿಲ್ಲೆ ಪಾವ್ಪಿಂ ಶೊಕ್ ಟ್ರೀಟ್‌ಮೆಂಟ್ ಮೆಳ್ಳೆಂ ದಿಸ್ತಾ. ಪುಣ್ ಆಮ್ಕಾಂ ಹೆಂ ಸದಾಂಚೆಂ.”

ತಾಚಿ ಜೇಬ್ ಸಾರ್ಕಿ ಪರ್ದನಾತ್‌ಲ್ಲಿ.

“ವ್ಹಯ್... ವ್ಹಯ್... ಮ್ಹಜ್ಯಾ ಆವಯ್-ಬಾಪಾಯ್ಕ್ ಸಾಂಡುನ್ ತುಜ್ಯಾ ಪಾಟ್ಲ್ಯಾನ್ ಆಯಿಲ್ಲಿಂ ಪಳೆ ತಿ ಮ್ಹಜಿ ವ್ಹಡ್ಲಿ ಚೂಕ್.” ತಾಚಿ ಬಾಯ್ಲ್ ರುದಾನ್ ಕರುಂಕ್ ಲಾಗ್ಲೆಂ.

“ತುಂ ನೀಚ್ ಬಾಯ್ಲೆ...”

ಮ್ಹಜೆ ಸಾಮ್ಯಾರ್‌ಚ್ ತಾಣೆ ಬಾಯ್ಲೆಕ್ ಹಾತ್ ಉಚಾರ್ಲೊ. ಪುಣ್ ತಶೆಂ ಕರ್ತಾನಾ ತೊ ಆದಾರ್ ಚುಕೊನ್ ಧರ್ಲಿರ್ ವೊಮೊಚ್ ಪಡ್ಲೊ.

‘ಅಯ್ಯೋ... ಖಂಚೆ ವೇಳ್-ಘಡಿಯೆರ್ ಹಾಂವ್ ಯೇವ್ನ್ ಹಾಂಗಾಸರ್ ಪಾವ್ಲೊಂ ದೆವಾ’

ಮ್ಹಾಕಾ ಆಟಿವಿಟಿ ಭೊಗ್ಲೆ.

ಪುಣ್ ಹಾಂವ್ ಆಯಿಲ್ಲೊ ವಿಚಾರ್ ವಿಸ್ರೊಂಕ್ ನಾ. ಮ್ಹಜೆ ದೊಳೆ ಬಾಬುಕ್ ಸೊದುಂಕ್ ಲಾಗ್ಲೆ.

ತೊ ಮ್ಹಜ್ಯಾ ದೊಳ್ಕಾಂಕ್ ಪಡ್ಲೊ ನಾ. ಹಾಂವೆಂ ಬಾಬುಚಿಂ ಸೊದ್ತಾಂ ಸುರು ಕೆಲಿಂ.

ಹೆಣೆ ಘೊವ್-ಬಾಯ್ಲ್ ಉರ್ದೊನ್ ಪಡ್ತಾಲಿಂ.

ತಾಂಕಾಂ ಹ್ಯಾ ಸಂಸಾರಾಚಿ ಪರ್ದಾಚ್ ನಾತ್‌ಲ್ಲಿ. ಹಾಂವ್ ಮೊನೊ ಪಳೆವ್ಪಿ ಜಾಲ್ಲೊಂ.

‘ಹಾಂಚ್ಚಾ ರ್ಝಗ್ವಾಂತ್ ಬಾಬುಕ್ ಕಿತೆಂ ಜಾಲೆಂಗಾಯ್?’

ಮ್ಹಜಿ ಕಾಳ್ಜಾಲುಡಿ ಚಡೊಂಕ್ ಲಾಗಿ. ಹಾಂವ್ ಘರಾ ಭಿತರ್ ಘುಸ್ಲೊಂ. ಬಾಬುಕ್ ಸೊದುಂಕ್ ಲಾಗ್ಲೊಂ.

ತೊ ಮ್ಹಾಕಾ ಮೆಳ್ಳೊ ನಾ.

ಖಾಟಿಯೆ ಪಂದಾ, ಮೆಜಾ ಪಂದಾ, ವಣದಿಚ್ಯಾ ಆಡೊಸಾಕ್, ಘರ್ಚ್ಯಾ ಕೊನ್ಯಾ ಕೊನ್ಯಾನಿ ಸೊಡ್ಲೊಂ. ಬಾಬು ದಿಸೊಂಕ್ ನಾ.

ತೆಣೆ ಘೊವ್ ಬಾಯ್ಲೆಚೊ ಆವಾಜ್ ವಿಶೇಸ್ ಜಾಲ್ಲೊ.

ಹಾಂವೆಂ ಬಾತ್‌ರುಮಾಕ್ ತಿಳ್ಳೊಂ.

ಹಾಂವ್ ಥಟಾಕ್ಲೊಂ. ಬಾಬು ಸಗ್ಳೊಚ್ ಭಿಯಾನ್ ಕಂಗಾಲ್ ಜಾವ್ನ್ ಕೊಮೊಡಾ ಲಾಗಿಂ ಲಿಪೊನ್ ಬಸ್‌ಲ್ಲೊ.


ಮ್ಹಜ್ಯಾ ದೊಳೆ ತೊವ್ಲೆ. ಹಾಂವೆಂ ಬಾಬುಕ್ ಉಕಲ್ನ್ ಪೊಟ್ಲುನ್ ಧರಲ್ಲೊಂ. ತೊ ರಡ್ತಾಯೊ. ಪುಣ್ ತಾಚೊ ತಾಳೊ ತಾಳ್ಯಾಂತ್‌ಚ್ ಜಿರೊನ್ ಗೆಲ್ಲೊ.

“ಬಾಬು ಕಿತೆಂ ಜಾಲೆಂ ಬಾಬು?”

ಬಾಬು ಉಲಂವ್ಚಿ ಮ್ಹಳ್ಳೆಂ ಪ್ರೇತನ್ ಕೆಲೆಂ ಹಾಂವೆಂ.

ಪುಣ್ ಬಾಬು ಉಲಂವ್ಕ್ ನಾ. ತಾಚೆಂ ಮೊನೆಂ ರಡ್ಲೆಂ ಮಾತ್ ಆಯ್ಕಾತಾಲೆಂ, ಆಪ್ಲ್ಯಾ ಮಾವ್‌ಪಣಾಕ್ ರುಜ್ವಾತ್ ಜಾವ್ನ್.

# ಕುಸ್ವಾರ್



ಅಂತ್ರಳಾರ್ ನೆಕೆತ್ರಾಂ ಪರ್ದೆಳ್ತಾಲಿಂ. ಥಂಯ್ ಹಾಂಗಾ ಮೊಳ್ಳಾರ್ ದಾರ್ಜೆಚೊ ಉಜ್ವಾಡ್ ಕಾಳೊಕಾಂತ್ ಸಯ್ತ್ ಕ್ರಿಸ್ಮಸಾಚೊ ಸಂಬ್ರಮ್ ದಾಕಯ್ತಾಲೊ. ಸಕ್ವಾಂಪ್ರಾಸ್ ಸಂತೊಸ್ ಭುರ್ಗಾಂಕ್‌ಚ್. ಸಕಾಳಿಂ ಥಾವ್ನ್ ಗರ್ದನಾಚೊ ಗೊಟೊ ಕರ್ನ್ ಥಕ್‌ಲ್ಲೆ ಕುಡಿಕ್, ರಾತಿಚ್ಯಾ ಮಿಸಾಚೊ ಸಂಬ್ರಮ್ ಆನಿ ಉಪ್ರಾಂತ್ 'ಕ್ರಿಸ್‌ಮಸ್ ಟ್ರೀ' ಕಾರ್ಯಕ್ರಮ್ ಪಳೆಂವ್ಚೊ ಉತ್ಸಾಹ್ ಭುರ್ಗಾಂಚ್ಯಾ ವಾಂಟ್ಕಾಕ್ ಚಡಿತ್ ಧಾದೊಸ್ಕಾಯ್ ದಿತಾಲೊ. ಘರ್ದೆ ರಾಂದ್ಲಿರ್ ಮೊಡ್ಕಿ ಚಡೊಂದಿ ವಾ ನಾ ಜಾಂವ್ಚಿ ಫೆಸ್ಟ್ ಮ್ಹಳ್ಳಾರ್ ಭುರ್ಗಾಂಕ್ ಮಝಾ ಸೊಡ್ಲ್ಯಾರ್ ಹೆರ್ ಕಿತೆಂ ಖಿಂತ್ ಆಸಾ?

ತಾಂಚ್ಯಾ ಘರಾ ರಾಂದ್ಲಿರ್ ಮೊಡ್ಕಿ ಚಡ್ಚೆಂ ಮ್ಹಳ್ಳಾರ್‌ಚ್ ಏಕ್ ಭಾಗ್. ಬಾಬುಚೊ ಬಾಪುಯ್ ಆಸ್ತಾನಾ ಕಾಂಯ್ ಫಿಕಿರ್ ನಾತ್‌ಲ್ಲಿ. ತೇಲ್ ಕಾಡ್ಲ್ಯಾ ಮಿಲ್ಲಾಕ್ ವಚೊನ್ ಜೋಡ್ನ್ ಘರಾ ಜಾಯ್ ಜಾಲ್ಲೆಂ ಹಾಡ್ತಾಲೊ. ಪುಣ್ ಅಚಾನಕ್ ಮಿಲ್ಲಾಚ್ಯಾ ಬೆಲ್ವಾಕ್ ಹಾತ್ ಶಿರೊನ್, ತಕ್ಲಿ ಧರ್ಲಿಕ್ ಆಪ್ಲೊನ್ ಕೂಡ್ ಭೆಸಾಂ ಜಾತಾನಾ ಮಿಲ್ಲಿಬಾಯೆಚೆಂ ಸಪಣ್ ಸಂಪೂರ್ಣ್ ಭೆಸಾಂ ಜಾಲ್ಲೆಂ. ಬೆನ್ನಾಚೆಂ ಕುಟಮ್ ಆದಾರ್ ನಾಸ್ತಾನಾ, ಪುಲೊನ್ ಯೆಂವ್ಚ್ಯಾ ವೆಳಾರ್‌ಚ್ ಬಾವೊನ್ ಗೆಲೆಂ. ಬೆನ್ನಾಚಿ ಮ್ಹಾತಾರಿ ಆವಯ್ ಆನಿ ಬಾಯ್ಲ್ ಮಿಲ್ಲಿನ್ ಕುಟಮ್ ಚಲಂವ್ಚೆಂ ಮ್ಹಳ್ಳಾರ್‌ಯಿ ಕಶೆಂ? ಆನಿ ಭುರ್ಗಾಂಚೆ ಆಶೆಕ್ ಸಾಂಗಾಚೆ ಮ್ಹಣ್ ನಾ. ಸಾಸ್ಣಾ ತೆದಿ ಆಸೊಲ್ಲಿ ಆಶಾ ದೊಂಗ್ರಾಪರಿಂ ಕೆದಾಳಾ ವಾಡ್ತಾ ತೆಂ ಸಾಂಗೊಂಕ್ ಜಾಯ್ನಾ. "ರಾತಿಚ್ಯಾ ಮಿಸಾಕ್ ತುಂ ವಚೆನಾಕಾರೆ ಪುತಾ" ಆಜಿಯೆನ್ ನಾತ್ವಾಕ್ ಭುಜಯ್ತಾನಾ ಬಾಬುಚೆಂ ತೊಂಡ್ ಮುಯೆ ತೆದೆಂ ಜಾಲೆಂ.

"ವಚೊಂದಿ ಮಾಂಯ್. ಇಗರ್ಜ್ ಕಾಂಯ್ ಮಯ್ನಾ ಪಯ್ಸ್ ಆಸಾ? ಸೆಜಾರ್ಯಾಂಚ್ಯಾ ಭುರ್ಗಾಂ ಸಾಂಗಾತಾ ವಚೊನ್ ಯೆತಲೊ" ಮಿಲ್ಲಿನ್ ಸಾಂಗ್ತಾನಾ ಬಾಬು ನಾಚೊಂಕ್ ಮಾತ್ರ್ ನಾ.

ದೋನ್ ಬುತಾಂವಾರ್ ಉಮ್ಮಾಳ್ಚೆಂ ಶರ್ವ್ ಘಾಲ್ನ್ ಬಾಬು ಇಗರ್ಜಿಕ್ ಭಾಯ್ರ್ ಸರ್ವ್

ರಾವ್ವಾನಾ ಕ್ರಿಸ್ತಮಸಾ ಖಾತಿರ್ ಜೊಗಾಸಣೆನ್ ದವರ್ಲೊ ಆಟ್ ಆಣ್ಯಾಂಚೊ ಪಾಂಚ್ ಪಾವ್ಲೊ ಘೆವ್ನ್ ಮಿಲ್ಲಿ ಭಾಯ್ರ್ ಆಯ್ಲಿ. “ಜಾಗ್ರುತ್ಕಾಯೆನ್ ಖಿರ್ಚಿ ಪುತಾ” ಮ್ಹಣ್ ಸಾಂಗೊನ್ ಲ್ಹಾನ್ಯಾ ತುವಾಲ್ಯಾಂತ್ ಗುಟ್ಲಾವ್ನ್ ಬಾಬುಚ್ಯಾ ಮೊಲ್ಯಾಂತ್ ತಿಣೆ ಚೆಪ್ಲೊ. ತಿಚ್ಯಾ ದೊಳ್ಯಾಂತ್ಲಾನ್ ದುಕಾಂ ಗಳ್ಳಿಂ ತಿಂ ಕಾಳೊಕಾಂತ್ ಕೊಣಾಯ್ಕಿ ದಿಸ್ಲಿಂನಾಂತ್.

ಬೆನ್ನಾ ಆಸ್‌ಲೊ ತರ್ ಬಾಪುಯ್ ಪೂತ್ ಸಾಂಗಾತಾ ಮಿಸಾಕ್ ವೆತೆ ಆಸ್‌ಲ್ಲೆ. ಸೆಜಾರ್ಚೆ ಭುರ್ಗೆ ತಾಂಚ್ಯಾ ಬಾಪಾಯ್ ಸಂಗಿಂ ಮಿಸಾಕ್ ವೆತಾನಾ ಬಾಬು ಎಕ್ಲೊಚ್ ವೆತಾ ಮ್ಹಣ್ ಚಿಂತಾನಾ ಕಾಳಿಜ್ ತಿಚೆಂ ಕಡ್ಲೆಂ. ಗಳ್ಳೊನ್ ಮಿಲ್ಲಿ ರಡೊಂಕ್ ಲಾಗಿ. ಹ್ಯಾ ದರಿದ್ರ್ ದುಬ್ಳಾಪಣಾಕ್ ಖಿಂಯ್ಚೆಂ ಕ್ರಿಸ್ತಮಸ್ ಮ್ಹಣ್ ಮತಿಂತ್‌ಚ್ ಕಡೊನ್ ಭಿತರ್ಲ್ಯಾ ಕೊನ್ಯಾಂತ್ ಗಳ್ಳಿ.

ಬಾಬುಕ್ ರಾತಿಕ್ ಎಕ್ಲಾಕ್‌ಚ್ ಮಿಸಾಕ್ ಧಾಡುನ್ ಆಪ್ಲೆ ಚೂಕ್ ಕೆಲಿ ಮ್ಹಣ್ ಮಿಲ್ಲಿಕ್ ಘಡಿಯೆ ಘಡಿಯೆ ಭೊಗ್ತಾಲೆಂ. ರಾತಿಂ ಲೊಕಾಚೆ ಖೆಟಿ ಮದೆಂ ಖಿಂಯ್ ವಾಟ್ ಚುಕೊನ್ ಗೆಲ್ಯಾರ್ ಕಿತೆಂ ಕರ್ಚೆಂ? ಜಾಲ್ಯಾರಾಯಿ ಭುರ್ಗಾಚೆ ಆಶೆಕ್ ಕಿತ್ಯಾಕ್ ಆಡ್ ವಚಾಚೆ ಮ್ಹಣ್ ಘಟ್ ನಿರ್ಧಾರ್ ಕರ್ನ್ ರಾವ್ಲಿ.

ಬಾಬು ಸಂಬ್ರಮಾನ್ ಮಿಸಾಕ್ ಗೆಲ್ಲೊ.

“ಹೊ ಎಕ್ಲೊ ಪಿಟ್ವಾಶಿ ಆಯ್ಲೊ. ಎಕಾ ಫೆಸ್ತಾಕ್ ಸಯ್ರ್ ಬರೆಂ ವಸ್ತುರ್ ನ್ಹೆಸೊನ್ ಯೇನಾ.” ಇಗರ್ಜಿಕ್ ಆಯಿಲ್ಲ್ಯಾ ಬಾಬುಕ್ ಪಳೆವ್ನ್ ಸುನಿಲ್ ಮ್ಹಣ್ತಾನಾ ಸಕ್ಕಡ್ ಭುರ್ಗೆ ಹಾಸ್ಲೆ.

ಬಾಬುನ್ ಆಪ್ಲ್ಯಾ ನ್ಹೆಸ್ಲಾಕ್ ಪಳೆಯ್ಲೆಂ.

ಸೊಬಿತ್ ಸೊಬಿತ್ ವಸ್ತುರ್ ನ್ಹೆಸೊನ್ ಆಯಿಲ್ಲ್ಯಾ ಭುರ್ಗಾಂ ಮದೆಂ ತಾಚಿ ಪರ್ಮಿ ಮುಸ್ತಾಯ್ಕಿ ಉಟೊನ್ ದಿಸ್ತಾಲಿ. ತಾಣೆ ದೊಳೆ ಧಾಂಪ್ಲೆ.

‘ಆಪ್ಲೆ ಮೊದ್ಯಾನೆಚ್ಯಾ ಮಿಸಾಕ್ ಯೇಂವ್ಕ್‌ಚ್ ನಜೊ ಆಸ್‌ಲ್ಲೆಂ’ ತಾಣೆ ಮತಿಂತ್‌ಚ್ ಚಿಂತ್ಲೆಂ ಅನಿ ಶೀದಾ ಇಗರ್ಜಿಚ್ಯಾ ಮುಲ್ಯಾಂತ್ಲಾ ಬಾಂಕಾರ್ ವಚೊನ್ ಬಸ್ಲೊ.

‘ಮೊದ್ಯಾನ್ ರಾತ್... ನಿದಾನ್ ರಾತ್...’ ಕಂತಾರ್ ಗಾಯನ್ ಮಂಡಳಿ ಗಾಯ್ತಾಲಿ. ಪುಣ್ ಬಾಬುಚ್ಯಾ ಕಾಳ್ಜಾಚ್ಯಾ ಕೊನ್ಯಾಂತ್ ದುಬ್ಳಾಂಕ್ ಕ್ರಿಸ್ತಮಸ್ ಅಶೆಂ ಕಿತ್ಯಾಕ್ ಮ್ಹಳ್ಳಿಂ ಚಿಂತ್ಲಾಂ ಯೇನಾಸ್ತಾನಾ ರಾವ್ಲಿಂನಾಂತ್. ಸಗ್ಳೆಂ ಫೀಸ್ ಕಶೆಂ ಜಾಲೆಂ ಮ್ಹಳ್ಳೆಂಚ್ ತಾಕಾ ಕಳಿತ್ ಜಾಂವ್ಕ್ ನಾ. ಮತ್ ಚಂಚಲ್ ಜಾವ್ನ್ ವಾರ್ಯಾರ್ ಧಲ್ತಾಲಿ.

ಸಕಾಳಿಂ ತಾಚೆ ಆವಯ್ನ್ ಪಾತೊಳ್ಳೊ ಕೆಲ್ಲೊ. ಕುಸ್ವಾರ್ ಮ್ಹಣ್ತಾನಾ ಕಾಂಯ್ ತರೀ ಕರಿಚೆ ಮ್ಹಣ್ ಸೊಜಾಮಾಚೆ ಆಂಗ್ಲಿ ಥಾವ್ನ್ ಉಸ್ಲೆಂ ತಾಂದುಳ್ ಹಾಡ್ನ್ ತಿಣೆ ಪಾತೊಳ್ಳೊ.



ಕರ್ತನಾ ರಾಂಧಿಂತ್ಲೆಂ ಕೊಲಿತ್ ಹಾತಾಕ್ ಲಾಗೊನ್ ತಿಣೆ ಬೊಟಾಂ ಹುಲ್ವಾವ್ನ್ ಘೆತ್‌ಲ್ಲಿಂ.

‘ಮ್ಹೊಂವ್ ಪುಸ್ತಾರ್ ಘಾಯ್ ಗೂಣ್ ಜಾತಾ’ ಆಜಿಯೆನ್ ಸಾಂಗ್‌ಲ್ಲೆಂ ಬಾಬುನ್ ಆಯ್ಕಾಲೆಂ. ಪುಣ್ ಘರಾ ಮ್ಹೊಂವ್ ಖಿಯಾ ಥಾವ್ನ್? ದೂಕ್ ಸೊಸುನ್ ಘೆವ್ನ್ ಮಿಲ್ಲಿ ಘರ್ದೆಂ ಕಾಮ್ ಕರ್ತಾಲಿ.

ಬಾಬುಚ್ಯಾ ದೊಳ್ಯಾಂ ಥಾವ್ನ್ ದುಕಾಂ ಥೆಂಚೆ ಜಾವ್ನ್ ಧರ್ಲಿರ್ ಗಳೆ.

ತಿತ್ಲಾರ್ ಮೀಸ್ ಜಾಲ್ಲೆಂ. ಲೊಕಾಚಿ ಖೆಟ್ ಇಗರ್ಲಿ ಥಾವ್ನ್ ಮಯ್ದಾನಾರ್ ರಾಸ್ ಪಡ್ಲಿ. ತರ್ನಾಟ್ಯಾಂನಿ ಮಯ್ದಾನಾರ್ ವೆವೆಗ್ಳಿ ಖೆಳ್ ಮಾಂಡುನ್ ಹಾಡ್‌ಲ್ಲೆ. ಥಂಯ್ ಹಾಂಗಾ ವೀಜ್‌ದಿವ್ಯಾಂಚಿಂ ಮಾಂಡಾವಳ್ ಫೆಸ್ತಾಕ್ ದೊಡಿ ಸೊಬಾಯ್ ದಿತಾಲಿ. ಸಾಂತೆಗಾರ್ ಕುಸ್ತಾರ್ ವಿಕುಂಕ್ ಬಸ್‌ಲ್ಲೆ. ಥಂಯ್ ಹಾಂಗಾ ಖೆಳಾಚ್ಯೊ ವಸ್ತುಯಿ ವಿಕುಂಕ್ ದವರ್‌ಲ್ಲೊ.

ಸುನಿಲ್ ಆನಿ ತಾಚೆ ಸಾಂಗಾತಿ ಎದೊಳ್‌ಚ್ ಸಾಂತೆಂತ್ ಕುಸ್ತಾರ್ ಮೊಲಾಕ್ ಘೆತಾಲೆ.

“ತುಂಯಿ ಖಾಜುರ್ ಕಾಣ್ಗೆರೆ... ಬರೆ ಆಸಾತ್.”

ಗಿರುನ್ ಬಾಬುಕ್ ತುಕ್ಲಾಯ್ಲೆಂ.

“ಮ್ಹಜೆ ಕಡೆನ್ ತಿತ್ಲೆ ಪಯ್ಲೆ ನಾಂತ್” ಬಾಬು ಮ್ಹಣಾಲೊ.

“ಹಾಂಗಾ ಪಳೆ ಬರ್ರೊ ಕಿಡಿಯೊ ಆಸಾತ್...” ಸುನಿಲಾನ್ ಆಪ್ಲ್ಯಾ ಸಾಂಗಾತ್ಯಾಂಕ್ ತೆ ಕುಶಿಕ್ ವೊಡ್ತಾನಾ ಬಾಬು ಮಿಣಿಮಿಣಿ ಕರ್ನ್ ದೊಳೆ ಸೊಡ್ನ್ ತಾಂಕಾಂಚ್ ಪಳೆಯ್ತಾಲೊ.

‘ಅಶೆಂಯಿ ಪಯ್ಲೆ ಖಾಣಾಂಕ್ ಪಾಡ್ ಕರ್ತಾತ್‌ಮೊ! ಘರಾ ಹಾಂಕಾಂ ವಿಚಾರ್ ಕರ್ತಲೊ ನಾಂಗಿ’ ಮನಾಂತ್‌ಚ್ ಬಾಬು ಚಿಂತುಂಕ್ ಪಡ್ಲೊ.

“ಮ್ಹಾಕಾ ಡೆಡಿನ ಶೆಂಬೊರ್ ರುಪಯ್ ದಿಲ್ಯಾತ್. ಸಕ್ಕಡ್ ಖಾಲಿ ಕರಿಜೆ” ವಲ್ಲಿನ್ ಸಾಂಗ್ತಾನಾ ಬಾಬುಚೆ ಕಾನ್ ಪಾತ್ಯೆಂವ್ಕ್ ಆಯ್ಕಾಲೆನಾಂತ್. ಕಿತ್ಯಾಕ್ ಎದೊಳ್ ಪರ್ಯಾಂತ್ ತಾಣೆ ಶೆಂಬೊರಾಚೊ ನೋಟ್ ಪಳೆಂವ್ಕ್ ನಾತ್‌ಲ್ಲೊ.

“ಕ್ರಿಸ್‌ಮಸ್ ಗಮ್ಮತ್ ಕರಿಜೆ ಮ್ಹಣ್ ಹಾಂವೆಂ ಮ್ಹಜ್ಯಾ ಪಪ್ಪಾಚ್ಯಾ ಬೊಲ್ಸಾಂತ್ಲೆ ಪನ್ನಾಸ್ ರುಪಯ್ ಕಾಡ್ಲಾತ್.” ಗಿರು ಬಡಾಯ್ ಉಲಯ್ತಾನಾ ಬಾಬುಕ್ ಕಿತೆಂ ಕಿತೆಂಶೆಂ ಜಾಲೆಂ.

“ತುಂ ಕಿತ್ಯಾಕ್ ಮೊನ್ಯಾ ದೆಂವ್ಚೆರಾ ಪರಿಂ ಆಂಯ್ಲೆ ಗಳಯ್ತಾಯ್. ಇಲ್ಲೆ ಪಯ್ಲೆ ಸುಟಂವ್ಕ್ ನಜೊಗಿ?” ತಾಂಕಾಂಚ್ ದೊಳೆ ಸೊಡ್ನ್ ಪಳೆಂವ್ಕ್ ಬಾಬುಕ್ ಉದ್ದೇಸುನ್ ವಲ್ಲಿನ್ ಸಾಂಗ್ತಾನಾ ಬಾಬುಕ್ ರಡೊಂಕ್‌ಚ್ ಆಯ್ಲೆಂ.

ತಾಣೆ ಹೆವ್ಪಿಂತೆವ್ಪಿಂ ಪಳೆಲೆಂ. ತಾಂಚೆ ಮುಕ್ಲ್ಯಾನ್‌ಚ್ ತಾಂಚೆ ಥಾವ್ನ್ ತಾಣೆ ಚುಕಾರಿ ಮಾರ್ಲಿ.

ಘರಾ ವೆಚ್ಚಾ ಪಯ್ಲೆಂ ಬೊಲ್ಸಾಂತ್ಲೊ ಆಟ್ ಆಣ್ಯಾಂಚೊ ಪಾವ್ಲೊ ಕಿತೆಂ ಕರ್ಚೊ ಮ್ಹಣ್ ಆಲೊಚೆನ್ ಕರುಂಕ್ ಪಡ್ಲೊ. ಮತಿಕ್ ಸಮಾದಾನ್ ನಾಸ್ತಾನಾ ಎಕಾ ಕೊನ್ಯಾ ಧಾವ್ನ್ ಆನ್‌ಎಕಾ ಕೊನ್ಯಾಕ್ ಸಾಂತೆಂತ್ ಭೊಂವೊಂಕ್ ಲಾಗ್ಲೊ.

‘ಹಾವ್ಣಿ ಹಾವ್ಣಿ’ ಬೆಳ್ ಮುಗ್ತಾಲೊಚ್ ಲೊಕಾನ್ ಘರಾ ಕುಶಿನ್ ಮೆಟಾಂ ಕಾಡುಂಕ್ ಸುರು ಕೆಲ್ಲಿಂ.

“ಮಿಸಾಕ್ ಗೆಲ್ಲೊ ಆನಿಕೀ ಪಾಟಿಂ ಯೇಂವ್ಕ್ ನಾ ನ್ಹಯ್‌ಗಿ ಮಿಲ್ಲಿ... ಕಾಳೊಕಾಂತ್ ಖಿಯಾ ಗೆಲೊ ಕೊಣ್ಣಾ!”

ಮ್ಹಾತಾರೆ ಆವಯ್ನ್ ಸಾಂಗ್ತಾನಾ ಮಿಲ್ಲಿಚ್ಯಾ ಕಾಳ್ಜಾಂತ್ ದಡ್ಡೆ ಸುರು ಜಾಲ್ಲೆ. ಭಾಯ್ರ್ ಸಗ್ಳ್ಯಾನ್ ಕಾಳೊಕ್. ಹೆಣೆತೆಣೆ ದೊಂದಿಯೊ ಘೆವ್ನ್ ಲೊಕಾನ್ ಯೆಂವ್ಚೆಂ ಮಾತ್ ದಿಸ್ತಾ. ತಾಂಚೆ ಮದೆಂ ಬಾಬು ಆಸಾಗಾಯ್ ಮ್ಹಣ್ ಮಿಲ್ಲಿಚೆ ಆಕಾಂತಾನ್ ಭರ್ವಲೆ ದೊಳೆ ಸೊಡ್ತಾತ್.

ಹೆ ವಾಟೆನ್ ಪೆಟ್ಯಾಂಚೊ ಕರ್ಕಸ್ ಕುಕಾರೊ ಮಿಲ್ಲಿಚ್ಯಾ ಭಿರಾಂತ್ ಚಡಯ್ತಾಲೊ. ದೊಳ್ಯಾಂತ್ಲಿಂ ದುಕಾಂ ಸೊಡ್ಲ್ಯಾರ್ ಹೆರ್ ಕಿತೆಂಯ್ ತಿಚೆ ಕಡೆನ್ ನಾತ್‌ಲ್ಲೆಂ. ಉಲಂವ್ಕಯಿ ತಿಚೊ ತಾಳೊ ಬಂದ್ ಜಾಲ್ಲೊ. ಜಾಲ್ಲೆಂ ಜಾತಾ. ದೇವ್ ಬಾಬುಕ್ ಶಾಬಿತ್ ಪಾಟಿಂ ಪಾಯ್ತಲೊ ಮ್ಹಳೊ ಭರ್ವಸೊ ಮಾತ್ ತಿಚ್ಯಾ ಕಾಳ್ಜಾಚ್ಯಾ ಕೊನ್ಯಾಂತ್ ಬಸೊನ್ ಇಲ್ಲೆಂ ಇಲ್ಲೆಂ ಧಯ್ರ್ ದಿತಾಲೊ.

“ಕೋಣ್‌ಗಿ ಆಯಿಲ್ಲೆಪರಿಂ ದಿಸ್ತಾ ಮಾಂಯ್” ಮಿಲ್ಲಿನ್ ಆಕಾಂತಾನ್ ಸಾಂಗ್ತಾನಾ ತಿ ವೆಕ್ತಿ ಲಾಗಿಂ ಯೇವ್ನ್ ಪಾವ್ಲಿ.

ಆಯಿಲ್ಲಿ ವೆಕ್ತಿ ಸೆಜಾರೊ ದುಜ್ಯಾಮ್.

“ಬಾಬು ಮೆಳೊಂಕ್ ನಾಂಗಿ ದುಜ್ಯಾಮಾ?” ಮಿಲ್ಲಿನ್ ಆಕಾಂತ್ ಭರ್‌ಲ್ಲ್ಯಾ ತಾಳ್ಯಾನ್ ವಿಚಾರ್ಲೊ.

“ರಾತ್ಲೆಂ ಭುರ್ಗ್ಯಾಂಕ್ ಕಿತ್ಯಾಕ್ ಧಾಡಿಚೆ? ಆತಾಂ ಭುರ್ಗ್ಯಾಂಚೆ ಚೋರಾಯಿ ಭರ್ಗ್ಯಾತ್” ದುಜ್ಯಾಮಾನ್ ಸಾಂಗ್ತಾನಾ ಮಿಲ್ಲಿ ಸಗ್ಳೆಂಚ್ ಧರ್ಲಿಕ್ ಗಳೆಂ. ಸಾಯ್ಬಣಿಕ್ ತಿಣೆ ಉಲೊ ಮಾರ್ಲೊ.

ಬೊವ್‌ಶಾ ಸಾಯ್ಬಣಿನ್ ತಿಚೊ ತಾಳೊ ಆಯ್ಕಾಲೊ ಜಾಯ್ತೆ. ಬಾಬು ಘರಾ ಪಾವ್‌ಲ್ಲೊ.

ಮಿಲ್ಲಿನ್ ಬಾಬುಕ್ ಪೊಟ್ಟುನ್ ಧರ್ಲೊ.

“ಖಿಯ್ ಗೆಲ್ಲೊಯ್‌ರೇ ಪುತಾ ಇತ್ಲೊ ವೇಳ್?”

“ಮಾಮ್, ಕುಸ್ವಾರ್ ಮ್ಹಳ್ಳಾರ್ ಕಿತೆಂ ಮಾಮ್?”

ಬಾಬುನ್ ವಿಚಾರ್ತಾನಾ, ತಾಚ್ಯಾ ಭಿಜ್‌ಲ್ಲ್ಯಾ ದೊಳ್ಕಾಂತ್ಲ್ಯಾನ್ ಅಜ್ಯಾಪ್ ಪಳೆಂವ್ಕ್ ಮೆಳ್ಳೆಂ.

“ಸುನಿಲಾನ್, ವಲ್ಲಿನ್ ಶೆಂಬೊರ್ ರುಪ್ಯಾಂಚೊ ಕುಸ್ವಾರ್ ಖೆಲೊ ಮಾಮ್. ಮ್ಹಾಕಾ ಏಕ್‌ಚ್ ಏಕ್ ಕಿಡಿ ಸಯ್ತ್ ದೀಂವ್ಕ್ ನಾ.”

ಬಾಬುಚೊ ರಡ್ಕುರೊ ತಾಳೊ ಆಯ್ಕೊನ್ ಮಿಲ್ಲಿ ಘಾಬರ್ಲೆಂ.

“ತುಕಾ ಆಟ್ ಆಣ್ಯಾಂಚ್ಯೊ ಪಾಂಚ್ ಪಾವ್ಲೊ ದಿಲ್ಲ್ಯೊ ನ್ಹಯ್‌ಗಿ ಪುತಾ. ತಾಂತುಂ ತುವೆಂ ಕಿತ್ಯಾಕ್ ಕಾಣ್ಲೆವ್ನ್ ಖಾಂವ್ಕ್‌ನಾಂಯ್?”

ಮಿಲ್ಲಿನ್ ಮೊಗಾನ್ ವಿಚಾರ್ತಾನಾ ಬಾಬುನ್ ಬೊಲ್ಸಾಕ್ ಹಾತ್ ಘಾಲೊ.

“ಧರ್ ಮಾಮ್.”


ಮಿಲ್ಲಿನ್ ತಾಚ್ಯಾ ಹಾತಾಕ್ ಪಳಯ್ಲೆಂ.

ಏಕ್ ಲ್ಹಾನ್‌ಶಿ ಪ್ಲಾಸ್ಟಿಕ್ ಪೆಕೆಟ್ ಬಾಬುನ್ ಆವಯ್ಕ್ ಪೊಡ್ಡಾಯ್ಲಿ.

“ಮಾಮ್ ತುಜ್ಯಾ ಹಾತಾಚಿ ದೂಕ್ ಆನಿಕೀ ಆಸಾಮೂ! ದೆಕುನ್ ಆಟ್ ಆಣ್ಯಾಚ್ಯಾ ಪಾಂಚ್ ಪಾವ್ಲ್ಯಾಂನಿ ಏಕ್ ಪೆಕೆಟ್ ಮ್ಹೊಂವ್ ಹಾಡ್ಲೆಂಮಾ. ತುಜ್ಯಾ ಬೊಟಾಂಕ್ ಸಾರಯ್. ದೂಕ್ ವೆಗಿಂ ಮಾಯಾಕ್ ಜಾತೆಲಿ.”

ಮಿಲ್ಲಿ ಗಳ್ಳೆಂ ರಡೊಂಕ್ ಲಾಗ್ಲೆಂ.

ಬಾಬು ಪೆಕೆಟಿಂತ್ಲೆಂ ಮ್ಹೊಂವ್ ಕಾಡ್ನ್ ತಿಚ್ಯಾ ಘಾಯಾಕ್ ಸಾರಂವ್ಕ್ ಲಾಗ್ಲೊ. ●



# ಮೊನೊ



“ಗೋಪು ಆಯ್ತಾ... ಉಟ್... ತುಕಾ ಸೊದುನ್ ಆಯ್ತಾ. ಗೋಪು ಕೋಣ್ ಮ್ಹಣ್ ಕಳೊಂಕ್‌ನಾಂಗಿ? ತೊ... ಮೊನೊ, ಕಾನ್ ಆಯ್ತಾನಾತ್‌ಲ್ಲೊ, ತುಮ್ಮಾ ಸಂಗಾ ಥಾವ್ನ್ ಕಾನಾಕ್ ಮೆಶಿನ್ ದಿಲ್ಲೊ... ಗೋಪು ಆಯ್ತಾ.”

ಮಾಮ್ನಿನ್ ಉಲೊ ಮಾರ್ತಾನಾ ಉಡೊನ್ ಪಡ್ಲೊಂ. ಕಾಂಯ್ ಧಾ-ಪಂದ್ರಾ ವರ್ಸಾಂ'ದಿಂ ಗೋಪುಕ್ ಕಾನ್ ಆಯ್ಕೊಂಚಿಂ ಮೆಶಿನ್ ದಿಲ್ಲೊ. ತಾಚ್ಯಾ ಉಪ್ರಾಂತ್ ಗಾಂವ್ ಸೊಡ್ನ್ ಗೆಲ್ಲೊಂ ಹಾಂವ್.

ಗೋಪು ಆಯಿಲ್ಲೆಂ ಆಯ್ಕೊನ್ ದಡ್ಡಡೊನ್ ಉಟ್ಲೊಂ ಹಾಂವ್.

“ತಾಕಾ ತಿಕ್ಕೆ ಬಸೊಂಕ್ ಸಾಂಗ್. ಆತ್ತಾಂ ಯೆತಾಂ” ಮ್ಹಣ್ ಸಾಂಗೊನ್ ಟೊಯ್ಲೆಟಾಕ್ ಧಾಂವ್ಲೊಂ.

ಗಲ್ಪಾ ಥಾವ್ನ್ ಯೇವ್ನ್ ದೋನ್ ದೀಸ್ ಜಾಲ್ಯಾತ್ ಮಾತ್. ಪಯ್ಲಾಚಿ ಪುರಾಸಣ್ ಎಕೆ ಕುಶಿನ್ ತರ್, ಬರೊ ವಿಶೆವ್ ಘೆಜೆ ಮ್ಹಳ್ಳೆಂ ಕಾರಣ್ ಆನ್‌ಎಕೆ ಕುಶಿನ್. ಖಾಟಿ ಸೊಡ್ನ್ ಉಟೊಂಕ್ ಮ್ಹಾಕಾ ಮನ್ ನಾತ್‌ಲ್ಲೆಂ. ವೇಳ್ ಕಾಂಯ್ ಸಕಾಳಿಂಚಿಂ ಆಟಾ ವೊರಾಂ ಜಾತಿತ್. ಇತ್ಲೆ ಸಕಾಳಿಂ ಹೊ ಕಿತ್ಯಾಕ್ ಆಯ್ಲಾಗಾಯ್? ಬೊವ್‌ಶಾ ಕಾಂಯ್ ಸಸಾಯ್ ಮಾಗೊಂಕ್ ಪುಣಿ ಯೇಂವ್ಕಾನಾಮೊ?

ಚಡಾವತ್ ಅಶೆಂಚ್ ಘಡ್ತಾ. ಗಲ್ಪಾ ಥಾವ್ನ್ ಯೆತಾನಾ ದುಡ್ಡಾಚೊ ಹಾಂಡೊಚ್ ಹಾಡ್ನ್ ಯೆತಾತ್ ಮ್ಹಣ್ ಗಾಂವ್ಲೊ ಲೋಕ್ ಚಿಂತ್ತಾ ಆನಿ ವೆವೆಗ್ಲೆಂ ಕಾರಣ್ ದೀವ್ನ್ ಗಲ್ಪಾಗಾರಾಂಕ್ ಭೆಟ್ ಕರುಂಕ್ ಯೆತಾ. ಥೊಕೆ ಪಾವ್ಲಿಂ ಸಸಾಯ್ ಮಾಗ್ತಾತ್ ಆನಿ ಥೊಡೆ ಪಾವ್ಲಿಂ ರೀಣ್ ಘೆವ್ನ್ ಪಾಟಿಂ ಪಳೆನಾಸ್ತಾನಾ ಪೆತಾತ್. ಪುಣ್ ಗೋಪು ಕಿತ್ಯಾಕ್ ಆಯ್ತಾ? ಸವಾಲಾಂ ದೊಳ್ಕಾಂ ಮುಕಾರ್ ಉದೆತಾನಾ ತಾಕಾ ಪಳೆಂವ್ಚಿ ಆಶಾ ಜಬ್ಬೊರ್ ಜಾಲಿ. ಕಿತ್ಯಾ ಎಕಾ ಮನ್ಯಾ ಸಾರೊ ತಾಕಾ ಕರಿಜೆ ಮ್ಹಣ್ಣ್ಯಾ ಪಯ್ಲಿ ಹಾಂವ್‌ಚ್ ಪಯ್ಲೊಂ.

\*\*\*

ತವಳ್ ತಾಕಾ ಕಾಂಯ್ ಧಾ ವರ್ನಾಂ ಪ್ರಾಯ್. ಪಳೆಂವ್ಕ್ ಪುಡ್ಪುಡಿತ್ ದಿಸ್ತಾಲೊ ತರಿ ತಾಕಾ ಉಲಂವ್ಕ್ ಜಾಯ್ತಾತ್ಲೆಂ. ತೊ ಮೊನೊ ಜಾಲ್ಲೊ. ತಾಚಿ ಆವಯ್ ದೇವಕಿಕ್ ತೆಗಾಂ ಭುರ್ಗಿಂ. ಮ್ಹಾಲ್ಗಡೊ ಗೋಪು ಜಾಲ್ಯಾರ್, ಪಾಟಿಂ ದೊಗಾಂಯ್ ಚೆಡ್ವಾಂ. ತಾಚೊ ಬಾಪುಯ್ ಏಕ್ಲಮ್ ಹರಾಮಿ ತಶೆಂಚ್ ಆಮಾಲಿ. ಗೋಪು ಸಾತ್ ವರ್ನಾಂಚೊ ಆಸ್ತಾನಾ ತಾಚ್ಯಾ ಬಾಪಾಯ್ ದೊಳೆ ಧಾಂಪ್ಲೆ. ಇಸ್ಕೊಲಾಕ್ ವಚೊನ್ ಶಿಕಪ್ ಶಿಕ್ಲೆಂ ತರೀ ಕಶೆಂ ಹ್ಯಾ ಚೆರ್ವಾನ್. ತಾಚಿ ಜೀಬ್‌ಚ್ ಸುಟನಾತ್ಲಿ. ಬಾಪುಯ್ ಮೆಲ್ಯಾ ಉಪ್ರಾಂತ್ ಬಿಡಿ ಬಾಂದುಂಕ್ ಸುರು ಕೆಲೆಂ ಗೋಪುನ್.

ತವಳ್ ತ್ಯಾ ಕುಟ್ಮಾಚಿ ಗತ್ ಭಾರಿಚ್ ಕಶ್ಟಾಂಚಿ ಆಸ್ಲಿ. ಎಕೆ ವಾಟೆನ್ ಕುಟಮ್ ಸಾಂಬಾಳ್ಚೊ ಬಾಪುಯ್ ನಾ, ದೊಗಾಂ ಲ್ಹಾನ್ ಲ್ಹಾನ್ ಚೆಡ್ವಾಂ, ಜೀಬ್ ಸುಟನಾತ್ಲೊ ಗೋಪು ಹೆಂ ಸರ್ವ್ ತಾಚೆ ಆವಯ್ಕ್ ಭೊರ್ಯಾ ವಯ್ರ್ ಭೊರ್ಕುಟಿ ಜಾಲ್ಲಿ.

ಗೋಪುಚಿ ಒಳೊಕ್ ಮ್ಹಾಕಾ ಲ್ಹಾನ್ ಧಾವ್ನ್‌ಚ್ ಆಸ್ಲಿ. ಇಸ್ಕೊಲಾಂತ್ಲ್ಯಾ ಮಯ್ದಾನಾರ್ ಚೆಡೆ ಸರ್ವ್ ಕ್ರಿಕೆಟ್ ಖೆಲ್ತಾನಾ ಗೋಪು ಮಯ್ದಾನಾಚೆ ಎಕೆ ಕುಶಿನ್ ಬಸ್ತಾಲೊ. ಬೊವ್‌ಶಾ ಸರ್ವ್ ಭುರ್ಗ್ಯಾಂಪರಿಂ ತಾಕಾಯಿ ಖೆಲೊಂಕ್ ಮನ್ ಆಸ್ಲೆಂ ಜಾಯ್ತೆ. ಪುಣ್ ಕಿತೆಂ ಕರ್ಚೆಂ. ಏಕ್ ತೊ ದುಬ್ಳೊ ಆನಿ ತಾಚ್ಯಾಕಿ ಚಡ್ ಜಾವ್ನ್ ತಾಕಾ ಉಲಂವ್ಕ್ ಯೇನಾ. ದೆಕುನ್ ಖೆಲ್ಚೊ ಭುರ್ಗ್ಯಾಂ ಸಂಗಿಂ ಮೆಳನಾಸ್ತಾನಾ ವೊಗೇಚ್ ಬಸ್ತಾಲೊ. ತಾಕಾ ಪಳೆತಾನಾ ಮ್ಹಾಕಾ ಪೊಟಾಕ್ ಜಾಳ್ ಪಡ್ತಾಲೆಂ. ಪುಣ್ ಕಿತೆಂ ಕರ್ತಾ? ಖೆಳ್ಚೆ ಪ್ರಾಯೆರ್‌ಚ್ ತಾಚಿ ಖೆಳ್ಚಿ ಉರ್ಬಾ ನಿಂವೊನ್ ಗೆಲ್ಲಿ. ಖೆಳ್ ಸಂಪ್‌ಲ್ಲೊಚ್ ತೊ ಉಟೊನ್ ತಾಚ್ಯಾ ಇತ್ಲ್ಯಾಕ್ ಘರಾ ವೆತಾಲೊ.

ಕೊಣಾಯ್‌ಲಾಗಿಂ ಉಲಯ್ನಾ ಮ್ಹಣ್ ಹೆರಾಂಕ್ ತಾಚಿ ಕಾಂಯ್ ಒಳೊಕ್ ನಾತ್ಲಿ ಮ್ಹಣ್ ನ್ಹಯ್. ಸಕ್ಕಡ್‌ಯಿ ತಾಕಾ ಮೊನೊ ಮ್ಹಣ್ ನಕ್ಲಾಂ ಕರ್ತಲೆಚ್ ಆಸ್ಲೆ.

“ಹೇ ಪೊಟಾ...”

ತಾಂಣಿ ತಾಕಾ ಆಪಯ್ತಾನಾ ತೊ ಕಸಲಿಚ್ ಫಿಕ್ರಿ ನಾಸ್ತಾನಾ ದೊಳೆ ಮಿಣಿಮಿಣಿ ಕರ್ನ್ ಪಳೆತಾಲೊ. ತಾಕಾ ಆಪಯಿಲ್ಲೆಂ ತಾಕಾ ಸಮ್ಜಾಲೆಂಗಿ ನಾ ತೆಂ ಕಳಿತ್ ನಾ. ಪುಣ್ ತೊಂಡಾರ್ ತಾಕಾಚ್ ಉದ್ದೇಸುನ್ ಉಲಯಿಲ್ಲಾನ್ ತಿಕ್ಲೆ ಹಾಸೊ ದಾಕಯ್ತಾಲೊ.

ತಾಕಾ ಪಳೆತಾನಾ ಬಿರ್ಮತ್ ದಿಸ್ತಾಲಿ. ಕಶೆಂ ಪುಣಿ ಕರ್ನ್ ತಾಕಾ ತೊಂಡ್ ಯೆಂವ್ಚೆಪರಿಂ ಕರಿಜೆ ಮ್ಹಳ್ಳಿ ಆಶಾ ಮ್ಹಜ್ಯಾ ಕಾಳ್ಜಾಂತ್ ಕಿರ್ಲೊನ್ ಯೆತಾಲಿ.

ಆಮ್ಚ್ಯಾ ಯುವ ಸಂಗಾಂತ್ ಕಿತೆಂ ತರೀ ಬರೆಂ ಕಾಮ್ ಕರಿಜೆ ಮ್ಹಳ್ಳಿ ಆಶಾ ಸಕ್ಡಾಂಕ್ ಆಸ್ಲಿ. ಪುಣ್ ಕಸಲೆಂ ಕಾಮ್ ಕರ್ಚೆಂ ಮ್ಹಳ್ಳೆಂಚ್ ಸಮ್ಜಾನಾತ್ಲೆಂ. ಸಂಗಾಚೆ ಜಮಾತಿರ್ “ಗೋಪುಕ್ ತೊಂಡ್ ಯೆಂವ್ಚೆಪರಿಂ ಕರ್ಚಾಂ” ಮ್ಹಣ್ತಾನಾ ಸಕ್ಕಡ್ ‘ಕಿಸಿಕ್’ ಕರ್ನ್ ಹಾಸ್ಲೆ.



“ಕಿತ್ಯಾಕ್ ಹಾಸ್ತಾತ್. ಹೆಂ ಕಾಮ್ ಆಮ್ಕಾಂ ಕರುಂಕ್ ಜಾಯ್ನಾಂಗಿ?” ತಾಳೊ ಕಾಡ್ನ್ ವಿಚಾರ್ತಾನಾ ಸಕ್ದಾಂಚ್ಯಾ ಹಾಸ್ಕಾಂಕ್ ಬಂದಡ್ ಪಡ್ಲಿ.

“ಜರ್ ಹೆಂ ಕಾಮ್ ಆಮಿ ಕೆಲೆಂ, ಏಕ್ ನವಾಲಾಭರಿತ್ ವಾವ್ರ್ ಕೆಲ್ಲೆಂ ನಾಂವ್ ಆಮ್ಚ್ಯಾ ಸಂಗಾಕ್ ಮೆಳಾತ್.”

ಹಾಂವೆಂ ಸಾಂಗ್ತಾನಾ ಹೆರಾಂಕ್ ‘ವ್ಹಯ್’ ಮ್ಹಣ್ ದಿಸ್ಲೆಂ.

“ಪುಣ್ ಕಶೆಂ ಹೆಂ ಕಾಮ್ ಹಾತಿಂ ಘೆಂವ್ಚೆಂ? ಕೊಣಾಕ್ ಹೆಂ ಸಾದ್ಕ್ ಜಾಯ್ತ್?”

ಸಾಂದ್ಕಾಂ ಪಯ್ಲಿ ಮ್ಹಾಲ್ಗಡ್ಯಾ ಪೆಟ್ರಿನ್ ಸಾಂಗ್ತಾನಾ, ಹಾಂವೆಂ ಕಶೆಂ ಆನಿ ಖಿಯಾ ವಚೊನ್ ಗೋಪುಕ್ ಉಲಂವ್ಕ್ ಯೆಂವ್ಚೆಪರಿಂ ಕರ್ತಾ ಮ್ಹಳ್ಳ್ಯಾ ವಿಶಿಂ ಮಾಹತ್ ದಿಲಿ.

“ಜಾಯ್ತ್ ತರ್. ಹಾಚೆಂ ಮುಕೆಲ್ಪಣ್ ಕೋಣ್ ಘೆತಾ?”

ಅದ್ಕಾಚ್ಯಾ ಸವಾಲಾಕ್ ಹಾಂವೆಂ ತಕ್ಲಿ ಹಾಲಯ್ಲಿ ಆನಿ ಹಿ ಜವಾಬಾರಿ ಹಾಂವೆಂ ವಯ್ಕುನ್ ಘೆತ್ಲೆಂ.

ದುಸ್ರ್ಯಾಚ್ ದಿಸಾ ಹಾಂವ್ ಗೋಪುಚ್ಯಾ ಘರಾ ಪಾವ್ಲೆಂ. ಸುರ್ದೆರ್ ಗೋಪುಚಿ ಆವಯ್ ಬಿಲ್ಕುಲ್ ಆಯ್ಕಾಲಿ ನಾ. “ತೊ ಉಲಂವ್ಕ್ ಸಕತ್ ಮ್ಹಣ್ ಹಾಂವ್ ಸಪ್ಲಾಂತ್ಯಾಂಚಿಂ ಚಿಂತಿನಾ” ಮ್ಹಣಾಲಿ.

ತಿಕಾ ಮ್ಹಜ್ಯಾ ಉತ್ರಾಂ ವಯ್ರ್ ಧಯ್ರ್ ಮೆಳ್ಳೆನಾ.

“ತಶೆಂ ಮ್ಹಣಾನಾಕಾ ತುಂ. ಕೊಡ್ಯಾಳ್ಚೆ ಫಾಮಾದ್ ಆಸ್ಪತ್ರೆಂತ್ ಧರ್ಮಾರ್ತ್ ಚಿಕಿತ್ಸಾ ದಿಂವ್ಚಿ ಸವ್ಲತಾಯ್ ಆಸಾ. ಫಕತ್ ಆಮಿ ತಾಕಾ ಆಸ್ಪತ್ರೆಕ್ ವ್ಹರ್ಚೆಂ ಮಾತ್. ಬರೊ ಜಾಲ್ಯಾರ್ ತುಮ್ಚ್ಯಾ ಮಾಗ್ಣಾನ್ ಬರೊ ಜಾತಲೊ. ನಾ ತರ್ ನಶೀಬ್ ಖೊಟೆಂ ಮ್ಹಣ್ ಪಾಟಿಂ ಯೆಂವ್ಚೆಂ.”

ಅಶೆಂ ಸಾಂಗ್ಲಾ ಉಪ್ರಾಂತ್ ಆಮ್ಕಾಂ ತಿಚಿ ಕಬ್ಲಾತ್ ಮೆಳ್ಳಿ.

ಕೊಡ್ಯಾಳ್ಚ್ಯಾ ದಾಕ್ಟೆರಾನ್ ತಾಕಾ ತಪಾಸ್ಲಿ ಕರ್ನ್ ‘ತಾಚಿ ಕಾನ್ ಆಯ್ಕಾನಾಂತ್. ಜರ್ ತಾಚಿ ಕಾನ್ ಆಯ್ಕಾತಿತ್ ಜಾಲ್ಯಾರ್ ತೊ ಉಲಂವ್ಕ್ ಸಕ್ತಾ’ ಮ್ಹಣ್ ವರ್ದಿ ದಿಲಿ.

“ತಶೆಂ ತರ್ ತೊ ಪೊಟ್ಲಾ ನ್ಹಯ್. ತೊ ಉಲಂವ್ಕ್ ಸಕ್ತಾ.” ಮ್ಹಜೆ ಸಂಗಿಂ ಆಯಿಲ್ಲಾ ಸರ್ವಾಂಚಿ ಅಬಿಪ್ರಾಯ್ ಏಕ್ಚೆ ಜಾವ್ನಾಸ್ಲಿ.

“ತರ್ ತಾಕಾ ಕಾನಾಚ್ಯಾ ದಾಕ್ಟೆರಾ ಕಡೆನ್ ಆಪವ್ನ್ ವ್ಹರ್ಯಾಂ.”

ಹಾಂವೆಂ ಸಾಂಗ್ತಾನಾ ಉರ್ಲೆ ಸಕ್ಕಡ್ ಕಬೂಲ್ ಜಾಲೆ ಆನಿ ಕಾನಾಚ್ಯಾ ದಾಕ್ಟೆರಾಚ್ಯಾ

ಕ್ಲಿನಿಕಾಕ್ ಪಾವ್ಲಾಂವ್. ಕಾನಾಚ್ಯಾ ದಾಕ್ಟೆರಾನ್ ತಾಚಿ ತಪಾಸ್ಣಿ ಕರ್ನ್ “ಹಾಕಾ ಎಕಾ ಮೆಶಿನಾಚಿ ಗರ್ಜ್ ಆಸಾ. ಜರ್ ಹೆಂ ಮೆಶಿನ್ ತಾಚ್ಯಾ ಕಾನಾಂಕ್ ಲಾಗಯ್ಲೆಂ ತರ್ ತಾಕಾ ಕಾನ್ ಆಯ್ಕೊಂಕ್ ಸಾದ್ಯ್ ಜಾತಾ. ಉಪ್ರಾಂತ್ ಉಲೊಣೆಂ ಆಪಾಟಿಂಚ್ ಸುರು ಜಾತೆಲೆಂ.”

ಆಮ್ಕಾಂ ಜಯ್ತ್ ಲಾಬ್‌ಲ್ಲ್ಯಾ ಭಾಶೆನ್ ಜಾಲ್ಲೆಂ. “ಡೊಕ್ಟರ್... ತ್ಯಾ ಮೆಶಿನಾಕ್ ಕಿತ್ಲೆಂ ಮೋಲ್ ಜಾಯ್ತ್?” ಆತಾಂ ದುಡ್ವಾಚೊ ವಿಶಯ್ ಯೆತಾನಾ ಭಿರಾಂತ್ ಉಬ್ಜೊಂಕ್ ಸುರು ಜಾಲಿ.

“ವಿವಿಡ್ ಕಾಲೆತಿಚ್ಯಾ ಮೆಶಿನಾಂಕ್ ವಿವಿಡ್ ಮೋಲ್ ಆಸಾ. ತುಮ್ಕಾಂ ಜಾಯ್ ತರ್ ಸರ್ಕಾರಾ ಥಾವ್ನ್ ಧರ್ಮಾರ್ತ್ ಹಾಡವ್ನ್ ದಿವ್ತೆ.”

ದಾಕ್ಟೆರಾನ್ ಸಾಂಗ್ತಾನಾ ಆಮ್ಚ್ಯಾ ದೊಳ್ಕಾಂತ್ಲ್ಯಾನ್ ಬೋವ್‌ಚ್ ಸಂತೊಸ್ ಜಾಲೊ.

“ದೇವ್ ಬರೆಂ ಕರುಂ ಡೊಕ್ಟರ್...”

ಸಮಾದಾನಾಚೊ ಉಸ್ತಾಸ್ ಘೆವ್ನ್ ಆಮಿ ಘರಾ ಪಾವ್ಲಾಂವ್.

ಪಂದ್ರಾ ದಿಸಾಂ ಭಿತರ್ ಗೋಪುಚ್ಯಾ ಕಾನಾಕ್ ‘ಆಯ್ಕೊಂಚೆಂ ಮೆಶಿನ್’ ಆಯಿಲ್ಲೆಂ.

‘ಧಡಲ್’

ದಾಕ್ಟೆರಾನ್ ಜಾಯ್ ಜಾಯ್ ಮ್ಹಣ್ ಕದೆಲ್ ಆಡ್ ಘಾಲ್ಲೆಂ. ಹ್ಯಾ ಆವಾಜಾಕ್ ಗೋಪುನ್ ಆಕಾಂತುನ್ ಆಂಗ್ ಕಾಡ್ಲೆಂ.

“ಪಳೆಲೆಂಮೂ... ತಾಕಾ ಆತಾಂ ಆವಾಜ್ ಆಯ್ಕೊಂಚಿ ಸಕತ್ ಆಸಾ. ತಾಕಾ ಉಲಂವ್ಕ್ ಯೇಜೆ ತರ್ ಏಕ್ ವರ್ಸ್ ಪುಣ್‌ಯಿ ಜಾಯ್ ಪಡಾತ್. ಹ್ಯಾ ಮದೆಂ ತಾಕಾ ‘ಸ್ವೀಚ್ ಥೆರಫಿ’ ಕರಯ್ಲೆ. ತವಳ್ ತೊ ಖಂಡಿತ್ ಉಲಂವ್ಕ್ ಸಕ್ತಲೊ.”

ದಾಕ್ಟೆರಾಚಿಂ ಉತ್ರಾಂ ಹಾಂವೆಂಚ್ ಮ್ಹಜ್ಯಾ ಜಿವಿತಾಂತ್ ಕಿತೆಂಗಿ ಜಿಕ್‌ಲ್ಲೆ ಭಾಶೆನ್ ಭೊಗ್ಲೆಂ. ಸಗ್ಳಿ ತಿ ರಾತ್ ನೀದ್‌ಚ್ ಪಡೊಂಕ್ ನಾ. ಗೋಪುನ್ ಆಮ್ಚೆ ಕಡೆನ್ ಉಲಂವ್ಚಿಂ ಸಪ್ನಾಂಚ್ ಸಪ್ನಾಂ.


ತೀನ್ ಮಯ್ಜಾಂ ಭಿತರ್ ಗೋಪುನ್ ಎಕೇಕ್ ಸಬ್ದ್ ಉಲಂವ್ಕ್ ಸುರು ಕೆಲೆ.

“ನಮಸ್ತೆ”

ತ್ಯಾ ಎಕೆ ಸಕಾಳಿಂ ತಾಚ್ಯಾ ಘರಾ ಗೆಲ್ಲಾ ವೆಳಾರ್ ತಾಣೆ ಮ್ಹಾಕಾ ವಂದಿತಾನಾ ಹಾಂವ್ ಸಂತೊಸಾನ್ ಫುಮಾರ್ ಜಾಲ್ಲೊಂ.

ಛೇ! ಜಾ... ಗೊಡ್‌ಲ್ಲೆಂ ತರ್? ಪಾಪ್ ಮೊನೊ

WORLD KONKANI LIBRARY



Accn No: 000731

ಜಾವ್‌ಚ್ ಉರ್ದೊ. ತಾಕಾ ಉಲಂವ್ಕ್ ಕರ್ನ್ ಏಕ್ ವ್ಹಡ್ಲೆಂ ಕಾಮ್‌ಚ್ ಕೆಲೆಂ ಮ್ಹಳ್ಳಿ ತೃಪ್ತಿ ಮ್ಹಾಕಾ ಆತಾಂ ಆಸ್‌ಲ್ಲಿ.

“ತಾಕಾ ಖಿಂಯ್ ಪುಣಿ ಕಾಮಾಕ್ ಲಾಗಯ್ಲಾರ್ ಬರೆಂ. ತುಮಿ ಮನ್ ಕೆಲ್ಯಾರ್ ಸರ್ವ್ ಚಾತಾ.”

ತಾಚೆ ಆವಯ್ನ್ ಸಾಂಗ್ತಾನಾ ಮ್ಹಾಕಾಯಿ ತಶೆಂಚ್ ಭೊಗ್ಲೆಂ. ಬಿಡಿ ಬಾಂದುನ್ ಘರ್ಜ್ಚೊ ಚಾರ್ ವಣದಿಂ ಭಿತರ್ ರಾಂವ್ಚೊ ಬದ್ಲಾಕ್ ಜರ್ ಪೆಂಟೆಂತ್ ಚಾರ್ ಕಾಸ್ ಜೊಡ್ಲೆಂ ಕಾಮ್ ಕೆಲ್ಯಾರ್ ತೊ ಆನಿಕ್ ಬರೊ ಜಾಯ್ತ್ ಮ್ಹಣ್ ಮತಿಂತ್‌ಚ್ ಲೇಕ್ ಘಾಲೆಂ ಹಾಂವೆಂ.

“ಪೆಂಟೆಂತ್ ಸೊಜಾಮಾಚೆ ಆಂಗ್ಡಿಂತ್ ಕಾಮಾಕ್ ದವರ್ಲೆಂ ತರ್ ಕಶೆಂ ಜಾಯ್ತ್?”

ಮಾಮ್‌ನ್ ಆಲೊಚೆನ್ ದಿತಾನಾ ತೆಂಚ್ ಬರೆಂ ಮ್ಹಣ್ ಮ್ಹಾಕಾ ದಿಸ್ಲೆಂ. ಸೊಜಾಮಾ ಕಡೆನ್ ಉಲವ್ನ್ ತಾಚೆಚ್ ಆಂಗ್ಡಿಂತ್ ಕಾಮಾಕ್ ಗೋಪುಕ್ ಲಾಗವ್ನ್ ಸೊಡ್ಲೆಂ.

ಹೆಂ ಸರ್ವ್ ಹಾಂವ್ ಕೊಲೆಚ್ ಕರ್ತಾನಾಚ್ ಘಡ್‌ಲ್ಲೆ ವಿಶಯ್. ಕೆದ್ನಾ ಹಾಂವ್ ಸೊಜಾಮಾಚೆ ಆಂಗ್ಡಿಕ್ ವೆತಾಂ ತೆದ್ನಾ ಗೋಪು “ನಮಸ್ತೆ” ಮ್ಹಣಾನಾಸ್ತಾನಾ ರಾವಾನಾತ್‌ಲ್ಲೊ.

ಡಿಗ್ರಿ ಸಂಪವ್ನ್ ಗಲ್ಪಾಕ್ ಗೆಲ್ಯಾ ಉಪ್ರಾಂತ್ ಗಾಂವಾಕ್ ಯೆಂವ್ಚೆಂಚ್ ದೋನ್ ವರ್ಸಾಂಕ್ ಏಕ್‌ಪಾವ್ಚಿಂ. ಗಾಂವಾಕ್ ಆಯಿಲ್ಲೊ ವೆಳಾರ್ ಗೋಪು ಮೆಳ್ಳಾರ್ ಕಿತೆಂ ತರಿ ಹಾಡ್‌ಲ್ಲೆಂ ದಿತಾಲೊಂ.

“ಮಸ್ತ್ ಥಾಂಕ್ಸ್ ಸರ್” ಮ್ಹಣ್ತಾನಾ ಮ್ಹಾಕಾ ಎವರೆಸ್ತ್ ಶಿಖರ್ ಚಡ್‌ಲ್ಲೊ ಅನ್ನೋಗ್ ಜಾತಾಲೊ.

ಬೊವ್‌ಶಾ ಹ್ಯಾ ಪಾವ್ಚಿಂ ಗಾಂವಾಕ್ ಆಯಿಲ್ಲಿ ಖಬರ್ ಆಯ್ಕೊನ್ ತೊ ಆಯ್ಲಾ ಜಾಯ್ತ್. ಹಾಂವ್ ಗೋಪುಕ್ ಮೆಳೊಂಕ್ ಪೊರ್ಚಿಕೊಕ್ ಆಯ್ಲೊಂ.

“ಗೋಪು”

ಮ್ಹಜ್ಯಾ ತಾಳ್ಯಾಕ್ ಗೋಪುನ್ ಗಣ್ಣೆಂಚ್ ಕೆಲೆಂನಾ. ತೊ ಮೆಟಾರ್ ಪಾಟ್ ಕರ್ನ್ ಬಸ್‌ಲ್ಲೊ.

“ಹೇ... ಗೋಪು”

ನಾ ತಾಣೆ ಘುಂವೊನ್ ಸಯ್ತ್ ಪಳೆಲೆಂ ನಾ.

‘ಕಿತೆಂ ಜಾಲೆಂ ಚೆಡ್ಯಾಕ್. ಹರ್ಮಿಂ ಹಾಂವೆಂ ಆಪಯಿಲ್ಲೆ ಕೂಡ್ಲೆ ಚಿತ್ಕಾ ಭಾಶೆನ್ ಉಡೊನ್ ಯೆಂವ್ಚೊ ಆಜ್ ಕಿತ್ಯಾಕ್ ಪೊಗೊ ಬಸ್ಲಾ? ಮ್ಹಜೆರ್ ಕಾಂಯ್ ರಾಗ್ ಆಯ್ಲಾ?’

ಹಾಂವ್ ಹಳೂ ತಾಚೆ ಸರ್ರಿನ್ ಗೆಲೊಂ.

ತೊ ಖಿಂಚ್ಯಾಗೀ ಗುಂಡ್ ಚಿಂತ್ವಾರ್ ಆಸ್‌ಲ್ಲೆಪರಿಂ ಬಸೊನ್ ಆಸ್‌ಲ್ಲೊ.

“ಗೋಪು”

ಹಾಂವೆಂ ತಾಚಿಂ ಭುಜಾಂ ಹಾಲಯ್ಲಿಂ.

ತೊ ಪಾಟಿಂ ಘುಂವ್ಲೊ. ತಾಚೆ ದೊಳೆ ನಿಸ್ತೇಜ್ ಜಾಲ್ಲೆ. ತೊಂಡ್ ಬಾವೊನ್ ಗೆಲ್ಲೆಂ. ಸಗ್ಳೊಚ್ ಗಳೊನ್ ಗೆಲ್ಲೊ.

“ಗೋಪು ಕಿತೆಂ ಜಾಲೆಂ? ಕೆದಾಳಾಯ್ ಮ್ಹಾಕಾ ಪಳೆಲ್ಲೆಂಚ್ ‘ನಮಸ್ತೆ’ ಮ್ಹಣ್ಣೊ ಆಜ್ ಕಿತ್ಯಾಕ್ ಥಂಡ್ ಆಸಾಯ್? ಉಲಯ್ ಗೋಪು... ಉಲಯ್.”

ನಾ ತೊ ಉಲಯ್ಲೊ ನಾ. ಹಾಂವೆಂ ತಾಚ್ಯಾ ಕಾನಾಕ್ ಪಳೆಲೆಂ. ಕಾನಾಚೆಂ ಮೆಶಿನ್ ಮಾಯಾಕ್ ಜಾಲ್ಲೆಂ.

“ತುಜೆಂ ಮೆಶಿನ್ ಕಿತೆಂ ಜಾಲೆಂ?” ಹಾಂವ್ ಬೊಬಾಟೊಂ. ತೊ ನೀಟ್ ಉಬೊ ರಾವೊ. ಕಾಂಯ್ ಸಮ್ಜಾನಾತ್‌ಲ್ಲೆ ಭಾಶೆನ್ ಮ್ಹಾಕಾಚ್ ಪಳೆತಾಲೊ.

ಹಾಂವೆಂ ತಾಚ್ಯಾ ಹಾತಾಕ್ ಧರ್ಲೆಂ ಆನಿ ಸೊಜಾಮಾಚೆ ಆಂಗ್ಡಿಕ್ ಆಪವ್ನ್ ವ್ಹರ್ನ್ ಗೆಲೊಂ.

“ಗೋಪುಕ್ ಕಿತೆಂ ಜಾಲಾಂ ಸೊಜಾಮಾ? ತಾಚೆಂ ಕಾನಾಚೆಂ ಮೆಶಿನ್ ಖಿಂಯ್ ಆಸಾ?” ಹಾಂವ್ ಎಕಾಚ್ ಉಸ್ವಾಸಾನ್ ಉಲಯ್ಲೊಂ.

“ಬಸ್ ಸಕ್ಕಡ್ ಸಾಂಗ್ತಾಂ.”

ತಾಣೆ ಕಿತೆಂ ಘಡ್ಲೆಂ ತೆಂ ಸಾಂಗೊಂಕ್ ಸುರು ಕೆಲೆಂ.

ತಾಚೆ ಆವಯ್ಕ್ ಕೋಣ್‌ಗಿ ದಾದ್ಲೊ ಆಸ್‌ಲ್ಲೊ ಖಿಂಯ್. ಸುರ್ರೆರ್ ಹಿ ಖಬರ್ ಕೊಣಾಯ್ ಕಳಿತ್ ನಾತ್‌ಲ್ಲಿ. ಕ್ರಮೇಣ್ ತಿ ಸದಾಂಚಿ ಗಜಾಲ್ ಜಾಲಿ. ಗಾಂವಾಂತ್ಲೊ ಲೋಕ್ ಎಕೇಕ್ ರಿಶಿನ್ ಉಲಯ್ತಾಲೊ. ತೊ ದಾದ್ಲೊ ರಾತ್-ದೀಸ್ ತಾಂಗೆರ್ ರಾವೊಂಕ್ ಸುರು ಕೆಲ್ಯಾ ಉಪ್ರಾಂತ್ ಗೋಪುಕ್ ಲೋಕ್ ನಾಕಾ ಜಾಲ್ಲ್ಯಾ ಉತ್ರಾಂನಿ ಮಸ್ಕಿರೊ ಕರುಂಕ್ ಲಾಗ್ಲೊ.

ಆನಿ ಏಕ್ ದೀಸ್ ಗೋಪು ಮ್ಹಜೆ ಆಂಗ್ಡಿಕ್ ಸಕಾಳಿಂ ವೆಗಿಂಚ್ ಆಯಿಲ್ಲೊ.

“ಕಿತೆಂ ಗೋಪು, ಸುರ್ರೊ ವೆಗಿಂ ಉದೆಲೊ?”

“ಕಿತೆಂ ಕರ್ಚೆಂ ಸೊಜಾಮಾ. ಹ್ಯಾ ಸಂಸಾರಾಂತ್ ಇತ್ಲಿಂ ಬುರ್ಗಿಂ ಉತ್ರಾಂ ಆಸಾತ್ ಮ್ಹಣ್

ಮ್ಹುಕಾ ಕಳಿತ್‌ಚ್ ನಾತ್‌ಲ್ಲೆಂ. ಮ್ಹುಕಾ ಕಾನ್ ಆಯ್ಕನಾತ್ಚಾರ್‌ಚ್ ಬರೆ ಆಸ್‌ಲ್ಲೆ. ಆಚ್ ಮ್ಹಜ್ಯಾ ಖಾಶಾ ಮಿತ್ರಾನ್ ನಾಕಾ ಜಾಲ್ಲಿ ಗಾಳ್ ದೀವ್ನ್ ಮ್ಹುಕಾ ಹಿಣ್ಣೆಲೆಂ. ದೆಕುನ್ ಹಾಂವ್ ಎಕಾ ನಿರ್ದಾರಾಕ್ ಆಯ್ಲೆಂ.”

ಇತ್ತಿ ಘಡ್‌ಲ್ಲಿ ಸಂಗತ್. ತಾಚ್ಯಾ ಉಪ್ರಾಂತ್ ತಾಣೆ ಕಾನಾಕ್ ಘಾಲ್ಚೆಂ ಮೆಶಿನ್ ಘಾಲುಂಕ್‌ಚ್ ನಾ.

“ಛೆ! ಗೋಪು ಕಸಲೆಂ ಕಾಮ್ ಕೆಲೆಯ್? ತುಜೆಂ ಮೆಶಿನ್ ಖಿಯ್ ಆಸಾ? ತೆಂ ಘಾಲ್. ಹಾಂವ್ ತುಕಾ ಗಲ್ಫಾಕ್ ವ್ಹರ್ತಾಂ.”

ಗೋಪುನ್ ಬೊಲ್ಸಾ ಥಾವ್ನ್ ಮೆಶಿನ್ ಭಾಯ್ರ್ ಕಾಡ್ಲೆಂ ಆನಿ ದೊಳ್ಕಾಂಕ್ ತೆಂ ದಾಂಚ್ಲೆಂ.

ಹಾಂವೆಂ ದೊಳೆ ಧಾಂಪ್ಲೆ.

ದೊಳೆ ಉಗ್ತೆ ಕರ್ತಾನಾ ಗೋಪುನ್ ತೆಂ ಮೆಶಿನ್ ಭಾಯ್ರ್ ಉಡವ್ನ್ ಜಾಲ್ಲೆಂ.

“ಗೋಪು....” ಹಾಂವ್ ಹಾಂಕ್ರಲೊಂ.

ಆಯ್ಕೊಂಚೆಂ ಮೆಶಿನ್ ರಸ್ತಾಕ್ ಆಪ್ಣಾತಾನಾ ತಾಚೆ ವಯ್ಜಾನ್ ಏಕ್ ಟ್ರಕ್ ಕಾಂಯ್ಚ್ ಫಿಕ್ರಿರ್ ನಾಸ್ತಾನಾ ಧಾಂವ್ಲೆಂ. ‘ಲಟಕ್’ ಆವಾಜಾ ಸವೆಂ ಮೆಶಿನ್ ಚುರಾನ್‌ಚೂರ್ ಜಾಲ್ಲೆಂ.



# ರಾಕ್ಷೊ ಪ್ರಕಾಶನಾಚಿಂ ಪುಸ್ತಕಾಂ

ಸಂ.	ಪುಸ್ತಕಾಚಿಂ ನಾಂವ್	ಲೇಕರ್	ವರಸ್
1.	ವಾಂಜೆಲಾಚೆ ವಾಟೆರ್	ಖಿಡಾಪ್	1982
2.	ಜಿವೊ ವಾ ಮೆಲ್ಲೊ	ಖಿಡಾಪ್	1984
3.	ಮ್ಹಾಲ್ ಧಡ್ಯಾಚೊ ಉಮೊ	ಜೊ. ಸಾ. ಆಲ್ಬಾರಿಸ್	1985
4.	ಯೋಗಾಭ್ಯಾಸ್	ವಿ. ಎಲ್. ರೇಗೊ	1988
5.	ಮ್ಹಜೊ ಅನಾಮಿಕ್ ಭಾವೊಜಿ	ಜೊ. ಸಾ. ಆಲ್ಬಾರಿಸ್	1988
6.	ಘರಾಚೊ ದಿವೊ	ಜೆರಿ ಕುಲ್ಮೇಕರ್	1989
7.	ಪುತಾ ಪಾಟಿಂ ಯೆ	ಲಿಯಾಬ್	1989
8.	ಸಯ್ತಾನ್ ಕೆದಿಂಚ್ ನಿದಾನಾ	ಲಿಯಾಬ್	1990
9.	ಧುಳ್	ವಲ್ಲಿ ವಗ್ಗ	1990
10.	ಸ್ವಾವಲಂಬಿ	ಸ್ಟೇನ್ ಅಗೇರಾ	1991
11.	ದೇವ್ ಹಾಸ್ಲೊ	ಲಿಯಾಬ್	1992
12.	ದರ್ಶನ್	ಕೆವಿನ್ ಡಿಮೆಲ್ಲೊ	1992
13.	ತಿ, ತೊ ಆನಿ ಗೇಂಗ್	ಜೊ. ಸಾ. ಆಲ್ಬಾರಿಸ್	1994
14.	ಭಿಂಗಾರಿ	ಮಾವಿಸ್, ಶಾಂತಿಪುರ	1995
15.	ಚಿರ್‌ಮುಲ್ಲೊ	ಸಿಜ್ಯೆಸ್, ತಾಕೊಡೆ	1995
16.	ಇಜೊಲಾಚಿ ವಾಟ್ಲಿ	ಸಿಜ್ಯೆಸ್, ತಾಕೊಡೆ	1995
17.	ಆಂಕ್ವಾರ್ ಸೆಲ್ಲಿ	ಒಸ್ಪಿನ್ ಡಿಸೋಜಾ ಪ್ರಭು	1995
18.	ಯೇಗೊ ಬಾಯೆ	ಆನ್ಸಿ, ಪಾಲಡ್ಯಾ	1995
19.	ಆಕಾಂತಾಚಿ ವಾಟೆರ್	ಕ್ಲೆರೆನ್ಸ್ ಪಿಂಟೊ, ಪಡೀಲ್	1996
20.	ನಿರ್ಮೊಣೆಂ	ಡೊ  ಎಡ್ವರ್ಡ್ ನಜ್ರೆತ್	1997
21.	ಸುಂಗ್‌ಟಾಂ	ತಕಳಿ ಶಿವಶಂಕರ ಪಿಳ್ಳೆ (ತಕ್ಷಣ್: ವಿಲ್ಮಮ್ ದಸಿಲ್ವಾ)	1995
22.	ಸಂಪದಲೆಂ	ಎಡ್ವರ್ಡ್ ನೊರೊನ್ಹಾ	1997
23.	ಕಿರ್ಲಾಂ	ಗ್ಲೇಡಿಸ್ ರೇಗೊ	1998
24.	ಆಂಕರ್	ಬಾ  ಸಾಮ್ವೆಲ್ ಸಿಕ್ವೇರಾ	1998
25.	ವಾಗಾಚಿ ಫೆಜಿಂತ್	ಜಾನಪದ್ ಕಾಣೆಯೊ	1998
26.	ಕೊಂಕ್ಣಿ ಕಥಾ ಪೆಳೊ	ಸಂಗ್ರಹ್ ಕಾಣೆಯೊ	1998
27.	ಮೊಲಿಚಿ ದೊಳೆ	ಸಂಗ್ರಹ್ ಕಾಣೆಯೊ	2004
28.	ರೆಡೆ	ಬಾ  ಸಾಮ್ವೆಲ್ ಸಿಕ್ವೇರಾ	2004
29.	ನಾದ್	ಬಾ  ಎರಿಕ್ ಕ್ರಾಸ್ತಾ	2004
30.	ಭಾಂಗಾರಾಚೆಂ ಚಿತ್ರ್	ಜೆ. ಎಫ್. ಡಿಸೋಜಾ	2005
31.	ನಿಮಾಣೊ ಗಿರಾಯ್	ಸಂಗ್ರಹ್ ಕಾಣೆಯೊ	2005

LIBRARY

# WORLD KONKANI C

Shakthinagar, Mangalo


No:

Acc. I

Issued on	Borrower's No. And Signature	I
	<p>731 Sh. States <del>W. S. K. R. N.</del> JAM</p>	

# ಲೇಕಾಚಿ ಒಳೊಕ್

ಜೀಮ್ಸ್ ಲುವಿಸ್,  
ಒಮ್ಮೂರ್



A

ಪಾಟ

ವ

ಬ

**WORLD KONKANI CENTRE,  
SHAKTHINAGAR, MANGALORE**

**TITLE :** ಗಾಯ್  
(ಮುಖ್ಯ ಕಥಾ)

**YEAR :** ೨೦೦೬

**WORLD KONKANI CENTRE  
LIBRARY  
SHAKTHINAGAR D. K.**  
+

No. \_\_\_\_\_

Books lost, torn, defaced, marked or damaged in any way shall have to be replaced by the borrower.

Books issued can be recalled at any time, necessary.

**HELP TO KEEP THIS BOOK  
FRESH & CLEAN**



ಮನ್ಯಾ ಸಮಾಜಿಚಿ ಹಿ  
ವಾಸ್ತವಿಕತಾ ಚಿತ್ರಣ್  
ಕರ್ಚೊ, ಕೊಂಕ್ಣಿ ಲೇಕರ್-  
ಸಾಹಿತಿ ಮಾನೆಸ್ತ್  
ಜೇಮ್ಸ್ ಲುವಿಸ್  
ಹಾಚ್ಯೊ ಥೊಡ್ಯೊ  
ವಿಂಚ್ಲಾರ್ ಕಾಣಿಯೊ  
'ರಾಯ್' ಬುಕಾರುಪಿಂ  
'ರಾಕ್ಲೊ' ಪ್ರಕಾಶನಾದ್ವಾರಿಂ  
ಉಜ್ವಾಡಾಕ್ ಹಾಡ್ತಾಂವ್ ಆನಿ

ವಾಚ್ಪಾಂ ಮುಕಾರ್ ದವರ್ತಾಂವ್.

ಹ್ಯಾ ಸರ್ವ್ ಕಾಣಿಯಾಂಚಿ ವಿಶಯ್ — ಮನ್ಯಾ ಸಮಾಜಿಂತ್  
ಆಮಿ ಕಿತೆಂ ಪಳೆತಾಂವ್, ಭೊಗ್ತಾಂವ್, ಆಯ್ಕಾತಾಂವ್ ಆನಿ  
ಥೊಡೆಪಾವ್ಪಿಂ ಜಿಯೆತಾಂವ್ — ತೆಚ್ ಜಾವ್ನಾಸಾತ್ ಆನಿ ಹೆ  
ವಿಶಯ್ ಸಮಾಜಿಂತ್ಲೆ ವಿಪರ್ಯಾಸ್ ದಾಕವ್ನ್ ದಿತಾತ್. ಬೋವ್  
ಸೊಂಪೆ ಭಾಶೆನ್, ಸಾಮಾನ್ಯ ವಾಚ್ಪಾಕ್ ಸಮ್ಜಾಸಾರ್ಕೆಂ  
ಬರಯಿಲ್ಲಾ ಹ್ಯಾ ಕಾಣಿಯಾಂನಿ ಗುಂಡಾಯೆಚೆಂ ಚಿಂತಪ್ ಆಸಾ.  
ಮನ್ಯಾ ಸಮಾಜಿಂತ್ಲೆಂ ಕಪಟಿಪಣ್, ಜಿಯೆಂವ್ಚ್ಯಾಕ್ ಕರ್ಚೊ ನಾಟಕ್,  
ಪಾಂಗುರ್ಚೊ ವೇಸ್, ಪೆಲ್ಯಾಚೆರ್ ಅದಿಕಾರ್ ಚಲಂವ್ಚ್ಯಾಕ್  
ಆದಾರ್ಚಿಂ ಕೃತ್ಯಾಂ, ಭಕ್ತಿಪಣಾಚೊ ಆನಿ ಧರ್ಮಿಕ್ ವೇಸ್ ಪಾಂಗುನ್  
ಆಪ್ಲ್ಯಾ ಭಾವಾಂ-ಭಯ್ಣಿಂಕ್ ಕರ್ಚೊ ಅನ್ಯಾಯ್ ಆನಿ ವಾಯ್  
ಚಾಲಿವ್ಪಿಂ ಕುಟ್ಮಾಚೆರ್ ಜಾಂವ್ಚೊ ಪ್ರಬಾವ್, ನಿಯಂತ್ರಣ್  
ನಾತ್ಲೆ ಜಿವೆವ್ಪಿಂ ಜಾಂವ್ಚೊ ಉಲವ್ಪಾ ಸಕ್ತಿಚೊ  
ಉಳ್ಳೊ ವಾಪರ್, ಹ್ಯಾ ಸರ್ವಾಂ ಮದೆಂ ಕಾಳೊಕಾಂತ್  
ಉಜ್ವಾಡ್ ಹಾಡ್ನ್ ಜಿಣಿಯೆಕ್ ಭರ್ವಸೊ  
ದಿಂವ್ಚೆ ತಸಲೊ ಭುರ್ಗಾಚೊ ತ್ಯಾಗ್ ನಿಯಾಳಾಕ್  
ಸಹಜ್ ಜಾಲ್ಲ್ಯೆ ವಿಶಯ್.

—ಬಾ| ಎರಿಕ್ ಕ್ರಾಸ್ತಾ  
ರಾಕ್ಲೊ ಸಂಪಾದಕ್